

အကြောင်းတစ်ခုခုကြောင့် ငယ်စဉ်က ကုသိုလ် ကောင်းမှုပြုရန် မေ့လျော့နေခဲ့သော်လည်း နောင်ကြီး ပြင်းလာသောအခါ သူတော်ကောင်းပညာရှိတို့၏ အဆုံး အမကိုရ၍ မမေ့လျော့ဘဲ ကောင်းမှုကုသိုလ်ပြုခြင်း ဖြင့် ကြီးမားသောမဂ်ဗိုလ်အကျိုးကို ရနိုင်၏။ ထိုသို့ ပြုနိုင်ခြင်းကို မြတ်စွာဘုရားသည် ချီးမွမ်းတော်မူ၏။
လောကဝင်(ဓမ္မပဒ-၁၇၂)

နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် အာဆီယံနေ့အထိမ်းအမှတ် နေ့လယ်စာစားပွဲ တည်ခင်းဧည့်ခံ



နေပြည်တော်၊ ဩဂုတ် ၂၇
နိုင်ငံတော်၏အတိုင်ပင်ခံပုဂ္ဂိုလ်၊ နိုင်ငံခြားရေး ဝန်ကြီးဌာန ပြည်ထောင်စုဝန်ကြီး ဒေါ်အောင်ဆန်းစုကြည်သည် (၅၂)နှစ် မြောက် အာဆီယံနေ့အထိမ်းအမှတ် အခမ်းအနားအဖြစ် အာဆီယံမိသားစု နေ့လယ်စာ စားပွဲကို ယနေ့ နံနက်ပိုင်းက နေပြည်တော်ရှိ Park Royal ဟိုတယ်၌ တည်ခင်းဧည့်ခံသည်။

တက်ရောက်

အဆိုပါနေ့လယ်စာစားပွဲသို့ အာဆီယံ လူမှုရေးနှင့် ယဉ်ကျေးမှုအသိုက်အဝန်း မဏ္ဍိုင်ဆိုင်ရာကိစ္စရပ်များကို အဓိကတာဝန် ယူညှိနှိုင်းဆောင်ရွက်သည့် ဝန်ကြီးဌာနဖြစ်သော သာသနာရေးနှင့် ယဉ်ကျေးမှုဝန်ကြီးဌာန ပြည်ထောင်စုဝန်ကြီး သူရဦးအောင်ကို၊ အာဆီယံစီးပွားရေးအသိုက်အဝန်း မဏ္ဍိုင်ဆိုင်ရာကိစ္စရပ်များကို အဓိကတာဝန်ယူညှိနှိုင်းဆောင်ရွက်သည့် ဝန်ကြီးဌာနဖြစ်သော ရင်းနှီးမြုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာန ပြည်ထောင်စုဝန်ကြီး ဦးသောင်းထွန်း၊ အာဆီယံနိုင်ငံရေးနှင့် လုံခြုံရေး အသိုက်အဝန်းမဏ္ဍိုင်ဆိုင်ရာ ကိစ္စရပ်များကို အဓိကတာဝန်ယူညှိနှိုင်းဆောင်ရွက်သည့် ဝန်ကြီးဌာနဖြစ်သော အပြည်ပြည်ဆိုင်ရာ ပူးပေါင်းဆောင်ရွက်ရေးဝန်ကြီးဌာန ပြည်ထောင်စုဝန်ကြီး ဦးကျော်တင်နှင့်ဇနီး၊ ရန်ကုန်မြို့ရှိ အာဆီယံအဖွဲ့ဝင်နိုင်ငံ သံရုံးများမှ သံအမတ်ကြီးများနှင့် ဇနီး၊ ခင်ပွန်းများ၊ အာဆီယံအသိုက်အဝန်းမဏ္ဍိုင် (၃)ခုဆိုင်ရာ ဝန်ကြီးဌာနများမှ အမြဲတမ်းအတွင်းဝန်များ၊ အာဆီယံသံရုံးများမှ ဒုတိယသံရုံးအကြီးအကဲများ၊ စာမျက်နှာ ၃ ကော်လံ ၁ သို့ *

နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် (၅၂)နှစ်မြောက် အာဆီယံနေ့အထိမ်းအမှတ် အခမ်းအနားသို့ တက်ရောက်လာကြသူများအား ရင်းရင်းနှီးနှီး နှုတ်ဆက်စဉ်။

မြောက် ယနေ့ဖတ်စရာ

နိုင်ငံပိုင်စက်ရုံများအား နှစ်ရှည်ငှားရမ်းခြင်း၊ ပုဂ္ဂလိကသို့ လွှဲပြောင်းခြင်း၊ ဖက်စပ်ဆောင်ရွက်ခြင်း၊ အကျိုးတူဆောင်ရွက်ခြင်းနှင့် အခြားနည်းလမ်းဖြင့် အသုံးပြုခြင်းများ စီစဉ်ဆောင်ရွက်သွားမည်

ပြည်သူ့လွှတ်တော် စာမျက်နှာ » ၄

နယ်စပ်ဒေသဖွံ့ဖြိုးရေးရန်ပုံငွေဖြင့် လမ်းတံတား၊ ရေရရှိရေး၊ မီးရရှိရေး စသည့် ဒေသဖွံ့ဖြိုးရေးလုပ်ငန်းများအား နှစ်စဉ်စီမံကိန်းများ ရေးဆွဲ တင်ပြပြီး အကောင်အထည်ဖော်ဆောင်ရွက်လျက်ရှိ

အမျိုးသားလွှတ်တော် စာမျက်နှာ » ၅



Best Corporate & Investment Bank

2019 (Asia Money)

Contact Center : 01-231 777 0

မြန်မာ့

စကားတစ်ခွန်းဖြင့် ကောင်းကျိုးဆောင်ကြဉ်း

မြန်မာပြည်ရှိ အများပြည်သူတို့ အသက်မွေးဝမ်းကျောင်းမှုအတွက် အလုပ်လုပ်ကြရာတွင် လက်ချည်းသက်သက် အလုပ်လုပ်ကြသူ၊ ပါးစပ်ဖြင့်ချည်းသက်သက် အလုပ်လုပ်ကြသူ၊ လက်နှင့် ပါးစပ်ရော၍ အလုပ်လုပ်ကြသူ ဟူ၍ အမျိုးမျိုးရှိကြသည်။ ဤသို့အလုပ်လုပ်ကြရာတွင် ပါးစပ်တည်းဟူသော စကားအရာသည်သာ ရှေ့ဆောင်လမ်းပြ အရေးပါအရာရောက်နေသည်ကို တွေ့ရသည်။

မြန်မာပြည်တွင် ပါးစပ်တစ်ခုဖြင့် အလုပ်ကောင်းကောင်းလုပ်ကြသည်။ စကားတစ်ခွန်းနှင့်ပင် ကိစ္စအလုံးစုံကို ပြီးဆုံးခြင်းသို့ရောက်အောင် ပို့ဆောင်ပေးနိုင်သည်။ စကားတစ်ခွန်းနှင့်ပင် လူအများကို ကောင်းကျိုးဆောင်ကြဉ်းပေးနိုင်သည်။ စကားတစ်ခွန်းကြောင့်ပင် မိမိလည်းဒုက္ခရောက်၊ အများသူငါကိုလည်း ဒုက္ခပေးစေနိုင်သည်။ စကားသည် ကောင်းကျိုးထက် မကောင်းကျိုးဘက်သို့ တိမ်းညွတ်တတ်သဖြင့် သတိပြုဆင်ခြင်စကား ပြောတတ်ဖို့လိုအပ်သည်။

မည်သို့သောအလုပ်ကိုလုပ်သည်ဖြစ်စေ မိမိအတွက်၊ အများအတွက် ကောင်းသောစကား၊ အကျိုးရှိသောစကားတို့ကိုသာ ဆိုထိုက်သည်။ မင်္ဂလာရှိသောစကားအရာကို ဆောင်ကြဉ်းခြင်းဖြင့် လောကလူသားများ အကျိုးကို ရှေးရှုသင့်သည်။ “သုဘာသိတာစ ယာဝါစာ” ကောင်းသော စကားကို ပြောဆိုတတ်ခြင်းနှင့် “အနုဝိဇ္ဇာနိ ကမ္မနိ” အပြစ်ကင်းသော အလုပ်၊ အများအကျိုးပြုသောအလုပ်တို့အား လုပ်ဆောင်ခြင်းကို မင်္ဂလာ တရားတော်တွင် ညွှန်ပြထားသည်။

ကောင်းသောစကားဆိုသည်မှာ မှန်ကန်သောစကား၊ နူးညံ့သော စကား၊ ချိုသာသောစကား၊ ကုန်းမတိုက်သောစကား၊ အများအကျိုးရှိသော စကား၊ မမှန်ကန်သော်လည်း ပြောသင့်သောစကားတို့ဖြစ်သည်။ မကောင်းသောစကားဆိုသည်မှာ မမှန်ကန်သောစကား၊ မှန်ကန်သော်လည်း မပြောသင့်သောစကား၊ ချောက်ချာသောစကား၊ ကိုယ်ကျိုးစီးပွားရှေ့တန်း တင်သောစကား၊ လိုသည်ထက်ပို၍ ပြောသောစကား၊ ချဲ့ကားသော၊ ပုံကြီးချဲ့သောစကားတို့ဖြစ်သည်။

မျက်မှောက်ကာလ လူမှုဘဝ၊ စီးပွားဘဝနယ်ပယ်များ၌ အများပြည်သူတို့ မှန်ကန်သောစကား၊ ကောင်းသောစကားတို့ကြောင့် အဆင်မပြေ ကြပြီ မမှန်ကန်သောစကား၊ မကောင်းသောစကားတို့ကြောင့် အဆင်မပြေ ဖြစ်ကြရသည်။ အထူးသဖြင့် စီးပွားရေးနယ်ပယ်၌ ပါးစပ်စကားတစ်ခုတည်း ဖြင့်ပင် ဈေးနှုန်းအတက်အကျဖြစ်နေသည်မှာ မြန်မာနိုင်ငံတစ်နိုင်ငံတည်း ရှိမည်ထင်သည်။ တစ်နေရာတစ်မျိုးဖြင့် မည်သည့်စံနှုန်းဖြင့် ကုန်ဈေးနှုန်း သတ်မှတ်သည်ကို နားမလည်နိုင်အောင်ဖြစ်ရသည်။ လူမှုရေးနယ်ပယ်၌ နိုင်ငံအတွင်း တစ်စုံတစ်ရာ ပြဿနာ၊ တစ်စုံတစ်ခုလက်ရိုက်ခတ်မှုဖြစ် သည်နှင့် သက်ဆိုင်ရာနီးစပ်ရာ လူမှုဘဝနယ်ပယ်၊ လူမှုဘဝ အသိုက်အဝန်း အတွင်း မတည်မငြိမ်ချက်ချင်းဖြစ်တော့သည်။

မျက်မှောက်ကာလ၌ သဘာဝဘေးကြောင့်သော်လည်းကောင်း၊ လူတို့ဘေးကြောင့်သော်လည်းကောင်း၊ ကမ္ဘာ့နိုင်ငံရေးအခြေအနေ၊ မြန်မာနိုင်ငံရေးအခြေအနေ တစ်ရပ်ရပ်ကြောင့်သော်လည်းကောင်း အကြောင်းတစ်စုံတစ်ရာပေါ်ပေါက်သည်နှင့် ကုန်ဈေးနှုန်းမှာ တက်ရန် အသင့်ဖြစ်နေသည်။ လမ်းပန်းဆက်သွယ်ရေး ပြတ်တောက်၍၊ စက်သုံးဆီ ဈေးကြီးမြင့်၍၊ မီတာခဈေးတက်၍၊ ဒေါ်လာဈေးတက်၍၊ ကုန်ပစ္စည်း ပြတ်လပ်၍ စသည်စသည်တို့ကို အကြောင်းပြု၍ ကုန်ဈေးနှုန်းများ တက် တော့သည်။ အကျိုးရလဒ်ကိုခံစားနေကြရသူများမှာ မြန်မာပြည်တစ်ဝန်းလုံးမှ ပြည်သူများသာဖြစ်သည်။ ယင်းတို့ကို ပါးစပ်စကားဖြင့်သာ သတ်မှတ် ခဲ့ကြသည်။

သို့ဖြစ်ရာ မြန်မာပြည်သူ ပြည်သားများ ကိုယ်စိတ်နှစ်ပါး အေးငြိမ်း ချမ်းသာပြီး လူမှုအသိုက်အဝန်း၌ ပျော်ရွှင်ချမ်းမြေ့စွာနေနိုင်ရေးအတွက် “သုဘာသိတာစ ယာဝါစာ” ကောင်းသောစကားကို ပြောဆိုတတ်ခြင်း နှင့် “အနုဝိဇ္ဇာနိ ကမ္မနိ” အပြစ်ကင်းသောအလုပ်၊ အများအကျိုးပြုသော အလုပ်တို့ကို လုပ်ဆောင်ခြင်းနှင့် “အနာကုလာစ ကမ္မန္တာ” သူတစ်ပါးကို မထိခိုက်သော အလုပ်ကိုပြုလုပ်ခြင်းဖြင့် ကောင်းကျိုးများကို ဆောင်ကြဉ်း ပေးကြစေလိုပါကြောင်း။ ။

မြန်မာလုပ်သားထု ၂၂ သန်းကို အာဆီယံအလုပ်သမားများနှင့် ယှဉ်ပြိုင်လာနိုင်ရေး ပညာပေးဆောင်ရွက်

ရန်ကုန် ဩဂုတ် ၂၇

ပြည်တွင်းရှိ မြန်မာအလုပ်သမားများ အာဆီယံအလုပ်သမားများနည်းတူ ယှဉ်ပြိုင်လာနိုင်ရေးကို မြန်မာနိုင်ငံ အလုပ်သမားသမဂ္ဂ အဖွဲ့ချုပ်နှင့် ဒိန်းမတ်နိုင်ငံ အလုပ်သမားသမဂ္ဂ အဖွဲ့ချုပ်တို့ ပူးပေါင်းကာ သင်တန်း ပေး ဆောင်ရွက်လျက်ရှိကြောင်း မြန်မာနိုင်ငံ အလုပ်သမားသမဂ္ဂ အဖွဲ့ချုပ်မှ သိရသည်။

“မြန်မာနိုင်ငံမှာရှိတဲ့ အလုပ် သမားထု ၂၂ သန်းကို လာမယ့် ငါးနှစ် မှ ၁၀ နှစ် အတွင်းမှာ အာဆီယံမှာရှိတဲ့ အလုပ်သမားထုတွေနဲ့အတူ ယှဉ်ပြိုင် နိုင်တဲ့ အလုပ်သမားထုဖြစ်လာ ဖို့ ရည်ရွယ်တာပါ။ ဒီအတွက် အလုပ် သမားထုကို ပညာပေးတာတွေ၊ ဆွေးနွေးတာတွေ လက်တွဲခေါ်ယူတာ တွေလုပ်ပြီး အလုပ်သမားတိုင်း လုပ်ငန်းခွင်အန္တရာယ်ကင်းရှင်းရေး နဲ့ အလုပ်ရှင် အလုပ်သမားအကြား ဆက်ဆံရေး ကောင်းမွန်အောင် ဘယ်လိုလုပ်မလဲဆိုတဲ့ အရာတွေ သင်ပေးနိုင်မှ ခိုင်မာတဲ့ အလုပ်သမား ထုကြီးဖြစ်ပေါ်လာမှာပါ။ ဒီအတွက် အလုပ်သမားပြဿနာတွေကို သက် ဆိုင်ရာနဲ့ ဖြေရှင်းတဲ့နေရာမှာ ညှိနှိုင်း ရမယ်၊ ဆွေးနွေးရမယ်၊ ညှိနှိုင်းတဲ့ နေရာမှာ ဘယ်လိုချိမ်းကပ်မလဲဆိုတာ တွေကို စနစ်တကျဖြစ်အောင် အလုပ် သမားညှိနှိုင်းရေးမှူးတွေ မွေးထုတ်ပြီး



ကျွန်တော်တို့ ကြိုးစားဆောင်ရွက်နေ တာပါ”ဟု မြန်မာနိုင်ငံ အလုပ်သမား သမဂ္ဂ အဖွဲ့ချုပ်ဥက္ကဋ္ဌ ဦးမောင်မောင် က ပြောသည်။

ယင်းနှင့်ပတ်သက်ပြီး ယနေ့ နံနက်ပိုင်းတွင် ရန်ကုန်မြို့၊ ဖိန်းစိန်လမ်းရှိ Best Western Green Hill Hotel ၌ မြန်မာနိုင်ငံအလုပ်သမား သမဂ္ဂအဖွဲ့ချုပ်နှင့် ဒိန်းမတ်နိုင်ငံ အလုပ်သမား သမဂ္ဂအဖွဲ့ချုပ်တို့ ပူးပေါင်းပြီး သုံးနှစ်ကြာ သင်တန်းပေး မွေးထုတ်ထားသော သင်တန်းမှူး၊ အလုပ်သမား ၆၄ ဦးကို ဆင့်ပွား သင်တန်းပေးနိုင်စေရန် အလုပ်သမား သမဂ္ဂပညာရေး ဆွေးနွေးပွဲကို ကျင်းပ ကြောင်း သိရသည်။ ဆွေးနွေးပွဲကို ဒိန်းမတ်သံရုံးမှ သံမှူး၊ Ms.Nanna

Sars Schewitsch နှင့် တာဝန်ရှိသူ များ တက်ရောက်ကြသည်။ ထို အလုပ်သမားသင်တန်းမှူး ၆၄ ဦးသည် အပြည်ပြည်ဆိုင်ရာ အလုပ်သမား သမဂ္ဂအဖွဲ့ချုပ်/ ILO စံနှုန်းများ အတိုင်း သင်တန်းမှူးများကိုသင်ကြား မွေးထုတ်ပေးထားသော ကိုယ်စားလှယ် များဖြစ်ကြောင်း ဆွေးနွေးပွဲမှ သိရသည်။

ယခုအခါတွင် လှိုင်သာယာ အမျိုးသမီးစင်တာတွင် အလုပ်သမား ဥပဒေ၊ အလုပ်သမားသမဂ္ဂ သင်တန်း/ အငြင်းပွားမှုဥပဒေကို အပတ်စဉ် စနေ၊ တနင်္ဂနွေနေ့များ တွင် သင်တန်းလေးခုပေးနေကြောင်း သိရသည်။ ထပ်မံ၍ အလုပ်သမား သင်တန်းမှူးများက အလုပ်သမား များ၏ ရပိုင်ခွင့်နှင့် အလုပ်ရှင်အလုပ် သမားပြဿနာများကို ညှိနှိုင်းဖြေရှင်း ပေးရန် ချဉ်းကပ်ပုံနည်းလမ်းများကို အလုပ်သမားသမဂ္ဂအဖွဲ့ဝင်များနှင့် အလုပ်သမားများအား သင်တန်းပေး

သွားမည်ဖြစ်ကြောင်း သိရသည်။ လက်ရှိ မြန်မာနိုင်ငံ၏ အလုပ် သမားထုသည် ၂၂ သန်းရှိနေပြီး ထိုင်း နိုင်ငံသို့ ရွှေ့ပြောင်းလုပ်ကိုင်နေသော အလုပ်သမားထုသည် လေးသန်းခန့်ရှိ ကြောင်း သိရသည်။ ယင်းအပေါ် သက်ဆိုင်ရာ အစိုးရ၊ အလုပ်ရှင်၊ အလုပ်သမားများအကြား အလုပ် သမားဥပဒေများအပေါ် အခြေခံပြီး အငြင်းပွားမှုပြဿနာများ၊ ဆန္ဒ ထုတ်ဖော်ရေးကိစ္စများ၊ လုပ်ခလစာ အနည်းအများ ပြဿနာများရှိ ကြောင်း သိရသည်။ ယခုအခါတွင် ညှိနှိုင်းဖြေရှင်း ခြင်းဖြင့် ဆောင်ရွက်မှုများ ကြောင့် ၂၀၁၈ ခုနှစ်အတွင်း ပြဿနာပေါင်း ၆၀ ကျော်ခန့်ကိုဖြေ ရှင်းပေးနိုင်ခဲ့ပြီးဖြစ်ကြောင်း သိရ သည်။ အလုပ်သမားသမဂ္ဂကိုယ်စား လှယ်များ၏ ကြိုးပမ်းမှုဖြင့် ညှိနှိုင်း ဆောင်ရွက်မှုများသည်လည်း ပြဿနာ ပေါင်း ရာကျော်ရှိကြောင်း သိရသည်။

မြင့်မောင်စိုး

MYANMAR Digital News Presented by NPE www.mda.gov.mm

ရန်ကုန်စတော့အိတ်ချိန်းဈေးကွက် (၂၇-၈-၂၀၁၉)

ကုမ္ပဏီအမည်	အစွင့်ဈေး (ကျပ်)	အပိတ်ဈေး (ကျပ်)	ရယ်ယာ စောင်ရေ	ရယ်ယာတန်ဖိုး (ကျပ်)
FMI	၁၁,၅၀၀	၁၂,၀၀၀	၂, ၉၇၃	၃၅,၃၉၂,၀၀၀
MTSH	၄,၀၀၀	၄,၁၀၀	၄,၄၁၅	၁၇,၈၉၅,၅၀၀

MCB	၈,၃၀၀	၈,၃၀၀	၂၀	၁၆၆,၀၀၀
FPB	၂၅,၀၀၀	၂၅,၀၀၀	၅၂၆	၁၃,၁၅၀,၀၀၀
TMH	၃,၀၅၀	၃,၁၀၀	၆၁၅	၁,၈၇၅,၈၀၀

ရန်ကုန်စတော့အိတ်ချိန်းမှ ရယူသည်။

ရွှေဈေး၊ စက်သုံးဆီဈေးနှင့် နိုင်ငံခြားငွေ လဲလှယ်နှုန်း

နေပြည်တော် ဩဂုတ် ၂၇		ရန်ကုန်		မန္တလေး	
ရန်ကုန်(ရွှေဈေး) ၁၂၄၄၀၀၀	မန္တလေး(ရွှေဈေး) ၁၂၄၄၀၀၀				
စက်သုံးဆီဈေးနှုန်း					
(က) ဒီဇယ်	တစ်လီတာ	၈၄၀/၈၉၅	ကျပ်	၉၀၀/၉၁၅	ကျပ်
(ခ) အောက်တိုန်း ၉၅	တစ်လီတာ	၈၃၀/၈၉၀	ကျပ်	၉၃၀/၉၄၅	ကျပ်
(ဂ) အောက်တိုန်း ၉၂	တစ်လီတာ	၇၄၀/၈၀၀	ကျပ်	၈၂၅/၈၄၀	ကျပ်
(ဃ) အဆင့်မြင့်ဒီဇယ်	တစ်လီတာ	၈၅၀/၉၀၅	ကျပ်	၉၁၅/၉၃၀	ကျပ်
ရန်ကုန် လက်ကားဈေး					
ဒီဇယ်	တစ်လီတာ	၈၂၀/၈၃၀	ကျပ်	အဆင့်မြင့်ဒီဇယ်	တစ်လီတာ ၈၃၀/၈၄၀ ကျပ်
အောက်တိုန်း	၉၂ တစ်လီတာ	၇၃၀/၇၂၀	ကျပ်		

နိုင်ငံခြားငွေလဲလှယ်နှုန်း	
(က) အမေရိကန်	တစ်ဒေါ်လာ = ၁၅၁၈.၅
(ခ) ဥရောပ	တစ်ယူရို = ၁၆၈၇.၅
(ဂ) တရုတ်	တစ်ယွမ် = ၂၁၁.၈၂
(ဃ) ထိုင်း	တစ်ဘတ် = ၄၉.၆၆၅
(င) မလေးရှား	တစ်ရင်းဂစ် = ၃၆၀.၉၉
(စ) အိန္ဒိယ	တစ်ရူပီး = ၂၁.၁၆၅
(ဆ) ဂျပန်	တစ်ရာယန်း = ၁၄၄၅.၅
(ဇ) တောင်ကိုရီးယား	တစ်ရာဝမ် = ၁၂၅.၀၆
(ဈ) ဩစတြေးလျ	တစ်ဒေါ်လာ = ၁၁၂၅.၃
(ည) စင်ကာပူ	တစ်ဒေါ်လာ = ၁၀၉၃.၀

ပြည်ထောင်စုသမ္မတမြန်မာနိုင်ငံတော် ဝဟိုဘဏ်ဝက်ဘ်ဆိုက်မှရယူသည်။

(မြန်မာနိုင်ငံစက်သုံးဆီအသင်း)

စာတည်းမှူးချုပ် - ဦးဝင်းရွှေ သတင်းထောက်မှူး - ဦးမြင့်စိုး အငယ်တန်းသတင်းထောက်များ - ဦးအောင်ကျော်ဦး၊ ဦးကိုမင်း၊ ဒေါ်ခန်းယဉ်ဥ၊ ဒေါ်ခင်စုစုလှိုင်၊ ဒေါ်နေဇာဇာထွန်း၊ ဦးအေးမင်းသူ

စာတည်းမှူး - ဦးဝင်းနိုင် ဘာသာပြန်စာတည်းများ - ဦးဇော်ဝင်း၊ ဦးအောင်ကျော်ကျော်

စာတည်းများ - ဦးစန်းအောင်၊ ဦးအေဝမ်းစိုး၊ အကြီးတန်းသတင်းထောက်များ - ဦးတိန်းထက်လင်း၊ ဦးနိုင်လင်းကြည်၊ ဦးသက်ထွေး

ဒေါ်ခင်ခင်သက်၊ ဒေါ်ယုဝါဝါ၊ ဒေါ်သီသီမင်း စာတစ်ပုံသတင်းထောက် - ဦးခင်မောင်ဝင်း



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်၊ ပြည်ထောင်စုဝန်ကြီး သူရဦးအောင်ကို၊ ပြည်ထောင်စုဝန်ကြီး ဦးသောင်းထွန်း၊ ပြည်ထောင်စုဝန်ကြီး ဦးကျော်တင်နှင့် အာဆီယံအဖွဲ့ဝင်နိုင်ငံ သံရုံးများမှ သံအမတ်ကြီးများနှင့်အတူ စုပေါင်းမှတ်တမ်းတင်ဓာတ်ပုံရိုက်စဉ်။

*** ရှေ့မှ**
နိုင်ငံခြားရေးဝန်ကြီးဌာနမှ ညွှန်ကြားရေးမှူးချုပ်များနှင့် ဒုတိယညွှန်ကြားရေးမှူးချုပ်များ တက်ရောက်ခဲ့ကြသည်။

တင်ဆက်ပြသ

နေ့လယ်စာစားပွဲမတင်မီ အာဆီယံယဉ်ကျေးမှုနှစ်-၂၀၁၉ (ASEAN Cultural Year-2019) အထိမ်းအမှတ် လှုပ်ရှားမှုတစ်ရပ်အဖြစ် အာဆီယံအဖွဲ့ဝင်နိုင်ငံအသီးသီး၏ ရိုးရာဝတ်စားဆင်ယင်ထုံးစံများကို ဝီဒီယိုဖြင့် တင်ဆက်ပြသသည်။

အာဆီယံနေ့လယ်စာစားပွဲတွင် အာဆီယံ၏ စည်းလုံးညီညွတ်မှု ပိုမိုတိုးတက်ခိုင်မာစေရေး၊ အာဆီယံ၏သွင်ပြင်လက္ခဏာ ထိန်းသိမ်းစောင့်ရှောက်ရေးနှင့် အာဆီယံအသိုက်အဝန်း တည်ထောင်မှု၊ အာဆီယံ၏ မတူကွဲပြားသော ယဉ်ကျေးမှုနှင့် အမွေအနှစ်များ အပါအဝင် ပြည်သူများအကြား အာဆီယံဆိုင်ရာ အသိအမြင်ပျံ့နှံ့မှုများနှင့် အာဆီယံ၏ပုံရိပ်တို့ကို တိုးမြှင့်ရေး စသည်ကိစ္စရပ်များကို ရင်းနှီးပွင့်လင်းစွာဆွေးနွေးပြီး အမြင်ချင်းဖလှယ်ခဲ့ကြသည်။

ရှင်းလင်းအသိပေး

အပြည်ပြည်ဆိုင်ရာ ပူးပေါင်းဆောင်ရွက်ရေးဝန်ကြီးဌာန ပြည်ထောင်စုဝန်ကြီး ဦးကျော်တင်သည် အာဆီယံနေ့လယ်စာစားပွဲမကျင်းပမီ နေပြည်တော်ရှိ Park Royal ဟိုတယ်၌ အာဆီယံသံအမတ်ကြီးများနှင့် တွေ့ဆုံကာ မြန်မာနိုင်ငံ၏ နောက်ဆုံးဖြစ်ပေါ်တိုးတက်မှုများကို ရှင်းလင်းအသိပေးပြောကြားသည်။

ထို့နောက် ပြည်ထောင်စုဝန်ကြီးနှင့် သံအမတ်ကြီးများသည် နှစ်နိုင်ငံနှင့် အာဆီယံမူဘောင်အောက်တွင် ဆက်ဆံရေးနှင့် ပူးပေါင်းဆောင်ရွက်မှု တိုးမြှင့်ရေးဆိုင်ရာ ကိစ္စရပ်များအပေါ် အမြင်ချင်းဖလှယ်ဆွေးနွေးခဲ့ကြသည်။

သတင်းစဉ်



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် (၅၂)နှစ်မြောက် အာဆီယံနေ့အထိမ်းအမှတ် အခမ်းအနားသို့ တက်ရောက်လာကြသူများအား ရင်းရင်းနှီးနှီး နှုတ်ဆက်စဉ်။

ပြည်ထောင်စုဝန်ကြီး ဒေါက်တာဝင်းမြတ်အေး Mines Advisory Group အဖွဲ့မှ တာဝန်ရှိသူများနှင့်တွေ့ဆုံ



နေပြည်တော် ဩဂုတ် ၂၇
လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန ပြည်ထောင်စုဝန်ကြီး ဒေါက်တာဝင်းမြတ်အေးသည် Mines Advisory Group (MAG) အဖွဲ့မှ Country Director, Mr. Bekim Shala နှင့်အဖွဲ့အား ယနေ့နံနက်ပိုင်းတွင် ဝန်ကြီးရုံး မေခလားခန်းမ၌ တွေ့ဆုံသည်။

အဓိကတာဝန်ယူ ဆောင်ရွက်

တွေ့ဆုံစဉ် ပြန်လည်ထူထောင်ရေးဦးစီးဌာနမှ အဓိကတာဝန်ယူ ဆောင်ရွက်လျက်ရှိသော မိုင်းအန္တရာယ်ကင်းရှင်းရေး အသိပညာပေးလှုပ်ရှားဆောင်ရွက်မှု၊ နော်ဝေနိုင်ငံအစိုးရ၊ ထိုင်းနိုင်ငံအစိုးရ၊ ပြည်တွင်းပြည်ပအဖွဲ့အစည်းများနှင့် ပူးပေါင်း၍ ကချင်ပြည်နယ်နှင့် ကရင်ပြည်နယ်တို့တွင် မြေမြှုပ်မိုင်း

အသိပညာပေးဆွေးနွေးပွဲများ၊ ကွင်းဆင်းလေ့လာခြင်းများ အပါအဝင် လူသားချင်းစာနာသော မိုင်းအန္တရာယ်ကင်းရှင်းရေးလုပ်ငန်းများနှင့် ပတ်သက်သော ဆောင်ရွက်မှု၊ ပြည်ထဲရေးဝန်ကြီးဌာန၊ ကာကွယ်ရေးဝန်ကြီးဌာန အပါအဝင် ဝန်ကြီးဌာနက ပူးပေါင်း၍ တစ်နိုင်ငံလုံးအတိုင်းအတာဖြင့် မိုင်းအန္တရာယ်နှင့်ပတ်သက်၍ ဆောင်ရွက်မည့် လုပ်ငန်းစဉ်၊ အာဆီယံဒေသတွင်းရှိ နိုင်ငံများသို့ မိုင်းအန္တရာယ်ကင်းရှင်းရေးဆိုင်ရာ သင်တန်းများနှင့် လုပ်ငန်းဆောင်ရွက်ချက်များ သွားရောက်လေ့လာစေရေး အစီအစဉ်များ၊ တစ်နိုင်ငံလုံးအတိုင်းအတာဖြင့် IDP စခန်းများ ပိတ်သိမ်းနိုင်ရေးနှင့် နေရပ်ပြန်များ လုံခြုံစိတ်ချမှုရှိစေရန်နှင့် ဆောင်ရွက်နေမှုများနှင့် စပ်လျဉ်း၍ ဆွေးနွေးခဲ့ကြသည်။

သတင်းစဉ်

နိုင်ငံပိုင်စက်ရုံများအား နှစ်ရှည်ငှားရမ်းခြင်း၊ ပုဂ္ဂလိကသို့ လွှဲပြောင်းခြင်း၊ ဖက်စပ်ဆောင်ရွက်ခြင်း၊ အကျိုးတူ ဆောင်ရွက်ခြင်းနှင့် အခြားနည်းလမ်းဖြင့် အသုံးပြုခြင်းများ စီစဉ်ဆောင်ရွက်သွားမည်

နေပြည်တော် ဩဂုတ် ၂၇

ယနေ့ကျင်းပသည့် ဒုတိယအကြိမ် ပြည်သူ့လွှတ်တော် (၁၃)ကြိမ်မြောက် ပုံမှန်အစည်းအဝေး (၁၄)ရက်မြောက်နေ့တွင် ချောက်မဲဆန္ဒနယ်မှ ဦးဘိုကြီး တင်သွင်းသည့် စက်မှုဝန်ကြီးဌာန၏ နိုင်ငံတော်ပိုင်စက်ရုံများမှ နိုင်ငံပိုင်စက်ရုံ၊ ပုဂ္ဂလိကပိုင် ပြုလုပ်လိုသည့်စက်ရုံ၊ ပုဂ္ဂလိက ပူးပေါင်းထားပြီး စက်ရုံ၊ စက်မှု နယ်မြေနှင့် လတ်တလောရပ်ဆိုင်းထားသော စက်ရုံများအား ပြည်သူ့ဘဏ္ဍာ များ ဆုံးရှုံးမှုမရှိစေရန်နှင့် နိုင်ငံတော်အတွက် အမြန်ဆုံး အကျိုးရှိအောင် ဆောင်ရွက်ပေးရန် နိုင်ငံတော်အစိုးရအား တိုက်တွန်းသည့် အဆိုကို အတည် ပြုခဲ့သည်။

ယင်းအဆိုနှင့်စပ်လျဉ်း၍ တပ်မတော်သားလွှတ်တော်ကိုယ်စားလှယ် ဒုတိယ ဝိုင်းမိုးကြီး မျိုးထက်ဝင်းက အဆိုရှင်၏ ရည်ရွယ်ချက်သည် ပြည်သူ့ ဘဏ္ဍာငွေများ ဆုံးရှုံးမှုမရှိစေရန်နှင့် နိုင်ငံတော်အတွက် အမြန်ဆုံး အကျိုး ရှိအောင်ဆောင်ရွက်ပေးရန် နိုင်ငံတော်အစိုးရအား တိုက်တွန်းခြင်းဖြစ်သည် အတွက် ရည်ရွယ်ချက် အလွန်ကောင်းမွန်ပြီး ယနေ့ ဈေးကွက်စီးပွားရေးစနစ် နှင့်အညီ နိုင်ငံတော်၏ ဘဏ္ဍာငွေများကို မလိုအပ်သော ရင်းနှီးမြှုပ်နှံခြင်းမှ ကာကွယ်ရန်နှင့်သော်လည်း အချို့သောကိစ္စများမှာ ဘဏ္ဍာရေး ရှုထောင့်တစ်ခု တည်းမှ သုံးသပ်၍ အလျင်စလို ဆုံးဖြတ်ခြင်းသည် နိုင်ငံတော်၏ တန်ဖိုးမဖြတ် နိုင်သော ရင်းနှီးမြှုပ်နှံထားမှုများကို လုံးဝပြန်လည်အဖတ်ဆယ်၍မရ နိုင်တော့မည်အပြင် နိုင်ငံရေး၊ စီးပွားရေး၊ လူမှုရေး၊ အလုပ်ပြဿနာများ၊ နောက်ဆက်တွဲပြဿနာများ ဖြစ်ပေါ်လာနိုင်သည်ကို သတိပြုရမည် ဖြစ်ပါ ကြောင်း။

ထို့အပြင် အဆိုရှင်တင်ပြထားသကဲ့သို့ စက်ရုံများသည် ကာလကြာမြင့်စွာ ရပ်ဆိုင်းထားရသဖြင့် တွေ့ကြုံနေရသည့် ပြဿနာများ၊ စိန်ခေါ်မှုများကို ဖြေရှင်းနိုင်ရန်မှာ ဘဏ္ဍာရေးရှုထောင့်တစ်ခုတည်းမှ မသုံးသပ်သင့်ပါကြောင်း၊ စက်မှုဝန်ကြီးဌာန၏ ဆုံးရှုံးမှုမှ မမြင်ဘဲ နိုင်ငံတော်ဘဏ္ဍာငွေ ပြည်သူ့ငွေများ ကို သုံးစွဲနေကြသည့် ဝန်ကြီးဌာန၊ အဖွဲ့အစည်းအနေဖြင့် နိုင်ငံတော်နှင့် နိုင်ငံ သားတို့၏ ရေရှည်အကျိုးစီးပွားကိုကြည့်၍ ဝိုင်းဝန်းပူးပေါင်းဆောင်ရွက် သင့်ပါကြောင်း ဆွေးနွေးသည်။



ဒုတိယဝန်ကြီး ဒေါက်တာမင်းရဲပိုင်ဟိန်း



ဒိုက်ဦး မဲဆန္ဒနယ်မှ ဦးဘုန်းမြင့်အောင်

ဒိုက်ဦး မဲဆန္ဒနယ်မှ ဦးဘုန်းမြင့်အောင်က ပြဋ္ဌာန်းထားသည့် မြန်မာနိုင်ငံ ရင်းနှီးမြှုပ်နှံမှုဥပဒေ၊ အလုပ်သမားဆိုင်ရာ ဥပဒေ၊ လုပ်ငန်းလိုင်စင် ကိစ္စများသည် အကောင်အထည်ဖော်ဆောင်ရွက်နေသည့် ဌာနဆိုင်ရာ၊ လုပ်ငန်းရှင်များအတွက် ချောမွေ့စွာ အသုံးပြုနိုင်မည့် အခြေအနေကို ဆန်းစစ် ရန်လိုအပ်ပါကြောင်း၊ ယခုစက်ရုံများတွင် လက်ရှိတာဝန်ထမ်းဆောင်နေသည့် အလုပ်သမားများကို နှစ်နာမှ အနည်းဆုံးနည်းဖြင့် အမြန်ဆုံးဖြေရှင်းပေးရန် ဖြစ်ပါကြောင်း၊ အချိန်ကာလ ကြာသည့်အမျှ နိုင်ငံတော်နှင့် အလုပ်သမား များအတွက် ပိုပြီးထိခိုက်ကြမည်ဖြစ်ပါကြောင်း၊ စက်ရုံလွှဲပြောင်းပေးချိန်တွင် အလုပ်သမားခန့်ထားရန်မဖြစ်နိုင်ပါက ကြိုတင်ဆောင်ရွက်ထားသင့်ပါ ကြောင်း၊ လုပ်ငန်းရှင်များဘက်ကလည်း နည်းပညာသစ်နှင့် စက်အသစ်များ ကို ရင်းနှီးပြီး အလုပ်သမားများဘက်ကလည်း နည်းပညာသစ်နှင့် စက်အသစ် များကို ရင်းနှီးကျွမ်းကျင်အောင် အင်တိုက်အားတိုက် ကြိုးစားရန်လိုအပ်ပါ ကြောင်း ဆွေးနွေးသည်။

ပေါင်မဲဆန္ဒနယ်မှ ဒေါ်မိကွန်ချမ်းက မိမိတို့နိုင်ငံသည် လယ်ယာစိုက်ပျိုး ရေးအားကောင်းသည့် နိုင်ငံဖြစ်သည့်အတွက် ကုန်ပစ္စည်းထုတ်လုပ်ရာတွင် ကုန်ကြမ်းရရှိ လွယ်ကူပါကြောင်း၊ စိုက်ပျိုးရေးမှ ထွက်ရှိလာသည့် ကုန်ကြမ်း များကို ကုန်ချောအဖြစ်ပြောင်းလဲပြီး နိုင်ငံတော်ကို ဖြန့်ချိပေးနိုင်မည့် နည်းပညာနှင့် စက်ပစ္စည်းများကိုလည်း နေရာအနှံ့အပြားတည်ဆောက်ရန် လိုအပ် နေပါကြောင်း၊ ကုန်ကြမ်းမလုံလောက်ဘဲ တခြားနိုင်ငံများမှ ကုန်ကြမ်းပေးပြီး ကုန်ချောထုတ်လုပ်ရန် စက်ရုံတည်ဆောက်ခြင်းသည် ရေရှည်အတွက် နည်းလမ်းမမှန် မဟုတ်ပါကြောင်း။

ယခုရပ်ဆိုင်းထားသည့် စက်ရုံများကို ပြန်လည် လည်ပတ်ရာတွင် သတိ ထားရမည့် အချက်အနေဖြင့် နိုင်ငံတော်မှ တာဝန်ယူလုပ်ဆောင်လျှင်လည်း



ဒုတိယဝန်ကြီး ဦးအောင်ထူး



အုတ်တွင်း မဲဆန္ဒနယ်မှ ဒေါ်ချိုချို

ယခင်က မအောင်မြင်သကဲ့သို့ ယခုလည်း အောင်မြင်နိုင်မည် မဟုတ်ပါကြောင်း၊ ဖက်စပ်လုပ်ငန်းများတွင်လည်း ဆုံးရှုံးနေသလို တွေ့ရပါကြောင်း၊ ထို့ကြောင့် ပုဂ္ဂလိက၊ နိုင်ငံတကာက ရင်းနှီးမြှုပ်နှံမည့် ကုမ္ပဏီကြီးများကို ကမ်းလှမ်းပြီး နှစ်ရှည်ငှားရမ်းပေးနိုင်ပါက နိုင်ငံတော်အတွက် ငှားရမ်းခအပြင် သွင်းကုန်၊ ပို့ကုန်အခွန်အခများလည်း ရရှိနိုင်မည်ဖြစ်ပါကြောင်း၊ စက်ရုံရှိ ယခင် ဝန်ထမ်းများကိုလည်း အလုပ်အကိုင် ဖန်တီးပေးနိုင်မည်ဖြစ်ပြီး နိုင်ငံတော် အတွက် ဘတ်ဂျက်ဆုံးရှုံးမှုကို ကာကွယ်နိုင်မည်ဖြစ်သည့်အတွက် စဉ်းစားခွင့် ပြုသင့်ပါကြောင်း ထောက်ခံဆွေးနွေးသည်။

ဆက်လက်၍ ပန်းတောင်းမဲဆန္ဒနယ်မှ ဒေါ်ခင်နင်းသစ်၊ လှိုင်မဲဆန္ဒနယ်မှ ဦးအောင်ကျော်ကျော်ဦး၊ စေတုတ္တရာမဲဆန္ဒနယ်မှ ဦးကျော်အောင်လွင်၊ တပ်မတော်သား ကိုယ်စားလှယ် ဒုတိယဝိုင်းမိုးကြီး တိုးလွင်၊ မင်းကင်းမဲဆန္ဒ နယ်မှ ဦးမောင်မြင့်၊ ဈာပုံမဲဆန္ဒနယ်မှ ဦးဝင်းထွဋ်၊ မြင်းခြံမဲဆန္ဒနယ်မှ ဦးစိန်မြင့်၊ သရက်မဲဆန္ဒနယ်မှ ဦးကဲမြင့်၊ သာပေါင်းမဲဆန္ဒနယ်မှ ဦးသိန်းထွန်းနှင့် မော်လိုက် မဲဆန္ဒနယ်မှ ဒေါ်ချိုချိုဝင်းတို့က ဆွေးနွေးကြသည်။

ယင်းအဆိုနှင့်စပ်လျဉ်း၍ စက်မှုဝန်ကြီးဌာန ဒုတိယဝန်ကြီး ဒေါက်တာ မင်းရဲပိုင်ဟိန်းက စက်မှုဝန်ကြီးဌာနလက်အောက်တွင် စက်ရုံစုစုပေါင်း ၁၂၂ ရှိပါကြောင်း၊ အဆိုပါ စက်ရုံများအနက် အစိုးရ-ပုဂ္ဂလိက ပူးပေါင်းဆောင်ရွက်မှု အစီအစဉ်များနှင့် ဆောင်ရွက်နေသော စက်ရုံ ၅၅ ရှိပါကြောင်း၊ ထိုစက်ရုံ များတွင် ဖက်စပ်စက်ရုံ နှစ်ရုံ၊ အကျိုးတူပူးပေါင်းဆောင်ရွက်မှု သုံးရုံ၊ ကာလရှည် ငှားရမ်းမှုစက်ရုံ ၅၀ တို့ ပါဝင်ပါကြောင်း၊ နိုင်ငံပိုင်လုပ်ငန်းများအနေဖြင့် ဆောင် ရွက်နေသော စက်ရုံ ၅၇ ရှိပါကြောင်း။

လက်ရှိ မြန်မာနိုင်ငံတွင် နိုင်ငံပိုင်စီးပွားရေးလုပ်ငန်းများဆိုသည် ခေါင်းစဉ် အောက်တွင် မူဝါဒမြတ်ရေးတာဝန်များ၊ ကြီးကြပ်ရေးတာဝန်များ၊ ပြည်သူ့ ဝန်ဆောင်မှု လုပ်ငန်းများ၊ စီးပွားဖြစ်ဆောင်ရွက်ခြင်း လုပ်ငန်းများအားလုံးကို ရောထွေးအကောင်အထည်ဖော် ဆောင်ရွက်နေကြပါကြောင်း၊ သို့ဖြစ်ပါ၍ နိုင်ငံတကာ လုပ်ထုံးလုပ်နည်းများနှင့်အညီ နိုင်ငံပိုင်စီးပွားရေးလုပ်ငန်းများ ကို လုပ်ငန်းအမျိုးအစားအလိုက် ခွဲခြားသတ်မှတ်ပြီး အသွင်ပြောင်းလဲမှုများကို စနစ်တကျ အကောင်အထည်ဖော် ဆောင်ရွက်ရမည်ဖြစ်ပါကြောင်း။

နိုင်ငံပိုင် စက်ရုံများကို ပုဂ္ဂလိက အသွင်ကူးပြောင်းမှုတွင် အလေးထား စဉ်းစားရမည့်အချက်ဖြစ်ပါကြောင်း၊ ပထမဦးဆုံးအသွင်ကူးပြောင်းမှုမှ ဖြစ်ပေါ် လာမည့် နိုင်ငံတော်၏ ပင်စင်လစာပေးရန် တာဝန်ရှိမှုများကို သေချာစွာ ကြိုတင်ခန့်မှန်း တွက်ချက်ရန် အထူးလိုအပ်ပါကြောင်း၊ နိုင်ငံပိုင်စက်ရုံများမှ ဝန်ထမ်းများအား စွမ်းရည်မြှင့်တင်ရေးသင်တန်းများ ပို့ချရေး၊ အသွင်ကူး ပြောင်းမှုခရီးစဉ် အဆင်ပြေချောမွေ့စေရန် စီမံဆောင်ရွက်ပေးရေးနှင့် သင့် လျော်ရာတွင် ပြန်လည်နေရာချထားရေးအတွက် စနစ်တကျ စဉ်းစားဆောင်ရွက် နိုင်ရန် အရေးကြီးပါကြောင်း။

စက်မှုဝန်ကြီးဌာနအနေဖြင့် တိကျရှင်းလင်းသော မူဝါဒများ၊ လုပ်ထုံး လုပ်နည်းများချမှတ်၍ လိုအပ်သော နည်းပညာပံ့ပိုးမှုများ ကူညီထောက်ပံ့ခြင်း ဖြင့် ပုဂ္ဂလိကကဏ္ဍ၏ ကုန်ထုတ်လုပ်မှု စွမ်းအားမြှင့်တင်ရေးနှင့် ပုဂ္ဂလိကကဏ္ဍ မှ ဆောင်ရွက်သင့်သော နိုင်ငံပိုင်လုပ်ငန်းများကို ပုဂ္ဂလိက အသွင်ကူးပြောင်း ရေးကို အထူးဦးစားပေးဆောင်ရွက်သွားမည်ဖြစ်ပါကြောင်း၊ ထို့ပြင် လက်ရှိ အကျိုးတူလုပ်ငန်းများကို ပြန်လည် သုံးသပ်ပြီး နိုင်ငံတော်အတွက် အကျိုးရှိ နိုင်ဆုံး အသွင်တော်ဆုံး ပူးပေါင်းဆောင်ရွက်မှုပုံစံများဖြင့် ဆက်လက် အကောင် အထည်ဖော်နိုင်ရန် ကြိုးစားသွားမည်ဖြစ်ပါကြောင်း၊ နိုင်ငံပိုင် စက်ရုံများနှင့် ပတ်သက်သည့် ပြည်တွင်း၊ ပြည်ပကြေးမြီများကို ထိရောက်စွာ စီမံခန့်ခွဲနိုင်ရန် စီမံကိန်းနှင့် ဘဏ္ဍာရေးဝန်ကြီးဌာန အပါအဝင် သက်ဆိုင်ရာနိုင်ငံတော် အဖွဲ့ အစည်းများနှင့် ပူးပေါင်းဆောင်ရွက်သွားမည်ဖြစ်ပါကြောင်း။

အသွင်ကူးပြောင်းမှုများကို မကြာမီကာလအတွင်း မြင်တွေ့နိုင်ရန် ကြိုးစားသွားမည်ဖြစ်

နိုင်ငံပိုင်စက်ရုံများအား နှစ်ရှည်ငှားရမ်းခြင်း၊ ပုဂ္ဂလိကသို့ လွှဲပြောင်းခြင်း၊ ဖက်စပ်ဆောင်ရွက်ခြင်း၊ အကျိုးတူဆောင်ရွက်ခြင်းနှင့် အခြားနည်းလမ်းဖြင့်

အသုံးပြုခြင်းများကို အဆိုပါအဖွဲ့မှ စီစဉ်ဆောင်ရွက်သွားမည်ဖြစ်ပါကြောင်း၊ အဆိုပါ အဖွဲ့ကို စီမံကိန်းနှင့် ဘဏ္ဍာရေးဝန်ကြီးဌာနမှ ကျွမ်းကျင်ဝန်ထမ်းများ၊ NECC မှ အဖွဲ့ဝင်များ၊ ပြည်တွင်း၊ ပြည်ပအဖွဲ့အစည်းများနှင့် ကျွမ်းကျင် ပညာရှင်များဖြင့် အားဖြည့်ဖွဲ့စည်းပြီး အမြန်ဆုံး အကောင်အထည်ဖော် ဆောင်ရွက်သွားမည်ဖြစ်ပါကြောင်း၊ အသွင်ကူးပြောင်းမှုများကို မကြာမီကာလ အတွင်း မြင်တွေ့နိုင်ရန် ကြိုးစားသွားမည်ဖြစ်ပါကြောင်း၊ ထို့ကြောင့် အဆိုအား ထောက်ခံပါကြောင်းနှင့် အတည်ပြုသင့်ပါကြောင်း ရှင်းလင်းတင်ပြသည်။

ယင်းနောက် ပြည်သူ့လွှတ်တော်ဥက္ကဋ္ဌ ဦးတီခွန်မြတ်က အဆိုရှင်၏ သဘောထားရယူရာ အဆိုရှင်က အတည်ပြုပေးပါရန် ပြောကြားသည်။

ဆက်လက်၍ ပြည်သူ့လွှတ်တော်ဥက္ကဋ္ဌက အဆိုအား အတည်ပြုရန် လွှတ်တော်၏ သဘောထားရယူရာ သဘောမတူသူ မရှိသည့်အတွက် အတည် ပြုကြောင်း ကြေညာသည်။

အစည်းအဝေးတွင် အုတ်တွင်းမဲဆန္ဒနယ်မှ ဒေါ်ချိုချို၏ ပြည်ပဈေးကွက်သို့ တင်ပို့ရောင်းချနေသော လယ်ယာထွက်ကုန်သီးနှံများကို ဝယ်ယူနေကျ ပြည်ပ နိုင်ငံများမှ ဝယ်ယူခြင်းမရှိသည့် အချိန်တွင် ဈေးကွက်မပျက်စေရန် သက်ဆိုင်ရာ ဝန်ကြီးဌာနအနေဖြင့် ဈေးကွက်ခိုင်မာရေးအတွက် လိုအပ်သည်များကို ကူညီ ပံ့ပိုးပေးရန် အစီအစဉ် ရှိ မရှိ မေးခွန်းနှင့်စပ်လျဉ်း၍ စီးပွားရေးနှင့် ကူးသန်း ရောင်းဝယ်ရေးဝန်ကြီးဌာန ဒုတိယဝန်ကြီး ဦးအောင်ထူးက မိမိတို့နိုင်ငံ၏ လယ်ယာထွက်ကုန်သီးနှံများသည် ဝယ်ယူသူနိုင်ငံများမှ သတ်မှတ်ထားသော အရည်အသွေး၊ စံချိန်စံညွှန်း ကိုက်ညီမှုရှိရေးသည်လည်း လွန်စွာအရေးကြီး ပါကြောင်း၊ မိမိနိုင်ငံပို့ကုန်များ ဈေးကွက်ပုံမှန်ရရှိရေးနှင့် ဈေးကွက်သစ်များ ရရှိနိုင်ရေးအတွက် အခြားနိုင်ငံများမှ ပို့ကုန်များ၏ အရည်အသွေး၊ စံချိန် စံညွှန်းများနှင့် ယှဉ်ပြိုင်နိုင်စွမ်းရှိမှသာ ဈေးကွက်များပုံမှန်နေရာရရှိပြီး ဈေးကွက်သစ်များကိုလည်း ထိုးဖောက်နိုင်မည်ဖြစ်ပါကြောင်း။

တောင်သူလယ်သမားအကျိုး ကာကွယ်ရေးဥပဒေသည် တောင်သူများ



ပြည်ထောင်စုရွေးကောက်ပွဲ ကော်မရှင်အဖွဲ့ဝင် ဦးသန်းဌေး



ရွာငံ မဲဆန္ဒနယ်မှ ဦးအောင်စိုးမင်း

ထုတ်လုပ်သည့် လယ်ယာထွက်ကုန်များ သင့်တင့်မျှတသည့် ဈေးနှုန်းနှင့် ဈေးကွက်ရရှိရန်၊ လယ်ယာထုတ်ကုန်စီမံခန့်ခွဲရေးအဖွဲ့ကို ဖွဲ့စည်းထားရှိပြီး လယ်ယာထွက်ကုန်များကို ဈေးနှုန်းများ အလွန်ကျဆင်းသည့်အခါ နိုင်ငံတော်မှ ဝယ်ယူရန်လိုအပ်ပါက ဝယ်ယူနိုင်ရန်၊ ရန်ပုံငွေတစ်ရပ်ကို သင့်တော်သည့် ရန်ပုံငွေမှ ထုတ်ယူပြီး သီးသန့်ထားရှိပါကြောင်း၊ ဆန်စပါးဈေးကွက်နှင့် ဈေးနှုန်း ဆိုင်ရာ သုံးသပ်အကြံပြုရေးလုပ်ငန်းကော်မတီကိုလည်း အစိုးရနှင့် ပုဂ္ဂလိကကဏ္ဍတို့ ပူးပေါင်းဖွဲ့စည်း၍ ဈေးကွက်ကိုစောင့်ကြည့်ပြီး ကုန်သည်များအတွက် သင့်တင့်မျှတသည့် ဈေးနှုန်းနှင့်ဈေးကွက်ရရှိရေး အတွက် စဉ်ဆက်မပြတ် လေ့လာစောင့်ကြည့် သုံးသပ်လျက်ရှိပါကြောင်း ရှင်းလင်းဖြေကြားသည်။

ဆက်လက်၍ မင်းလှမဲဆန္ဒနယ်မှ ဒေါက်တာဦးသန်းအောင်စိုး၏ မတ်ပဲစိုက် တောင်သူများ အကျိုးအမြတ်ရရှိစေရန်အတွက် နိုင်ငံတကာတွင် ခိုင်မာသော ဈေးကွက်ရရှိအောင် မည်သို့ စီမံဆောင်ရွက်ထားသည်ကို သိလိုခြင်းမေးခွန်းနှင့် စပ်လျဉ်း၍ ဒုတိယဝန်ကြီးဦးအောင်ထူးက ရှင်းလင်းဖြေကြားသည်။

ထို့နောက် ချမ်းမြသာစည် မဲဆန္ဒနယ်မှ ဒေါက်တာဦးစိုင်းလှသိန်း၏ တိုင်းရင်းသားလူမျိုးများရေးရာဝန်ကြီးဌာနမှ တိုင်းရင်းသားလူမျိုးများ၏ အခွင့်အရေး ကာကွယ်စောင့်ရှောက်သည့် နည်းဥပဒေများ ထွက်ရှိရန် မည်သို့ ဆောင်ရွက်ထားသည်ကို သိလိုခြင်းမေးခွန်းနှင့်စပ်လျဉ်း၍ တိုင်းရင်းသား လူမျိုးရေးရာဝန်ကြီးဌာန ဒုတိယဝန်ကြီး ဦးလှမော်ဦးက ရှင်းလင်းဖြေကြား သည်။

ယင်းနောက် ရွာငံမဲဆန္ဒနယ်မှ ဦးအောင်စိုးမင်း၏ ရွေးကောက်ပွဲကာလ မဟုတ်သည့် အချိန်တွင် (ပြည်သူ့လွှတ်တော်ကိုယ်စားလှယ်လောင်း) ဟု ရေးသားကြေညာခြင်းသည် ပြည်ထောင်စုရွေးကောက်ပွဲ ကော်မရှင်ဥပဒေ၊ နည်းဥပဒေများနှင့် ညီညွတ်ခြင်း ရှိ မရှိ သိလိုခြင်း မေးခွန်းနှင့်စပ်လျဉ်း၍ ပြည်ထောင်စုရွေးကောက်ပွဲကော်မရှင် အဖွဲ့ဝင်ဦးသန်းဌေးက ရှင်းလင်း ဖြေကြားသည်။

နယ်စပ်ဒေသဖွံ့ဖြိုးရေးရန်ပုံငွေဖြင့် လမ်းတံတား၊ ရေရရှိရေး၊ မီးရရှိရေး စသည့် ဒေသဖွံ့ဖြိုးရေး လုပ်ငန်းများအား နှစ်စဉ်စီမံကိန်းများရေးဆွဲတင်ပြပြီး အကောင်အထည်ဖော်ဆောင်ရွက်လျက်ရှိ

နေပြည်တော် ဩဂုတ် ၂၇

ယနေ့ကျင်းပသည့် ဒုတိယအကြိမ် အမျိုးသားလွှတ်တော် (၁၃)ကြိမ်မြောက် ပုံမှန်အစည်းအဝေး ၁၄ ရက်မြောက်နေ့တွင် ကြယ်ပွင့်မြေခွန်းများ မေးမြန်းခြင်းနှင့်ဖြေကြားခြင်း၊ အစီရင်ခံစာတစ်ခု ဖတ်ကြားခြင်းနှင့် အဆိုတစ်ခု ဆွေးနွေးခြင်းတို့ကို ဆောင်ရွက်ကြသည်။

အစည်းအဝေးတွင် ရှမ်းပြည်နယ် မဲဆန္ဒနယ်အမှတ်(၁၂)မှ ဦးစိုင်းစံအောင်၏ ရှမ်းပြည်နယ် “ဝ” ကိုယ်ပိုင်အုပ်ချုပ်ခွင့်ရတိုင်း၊ ဟိုပန်မြို့နယ်တွင် တိုင်းရင်းသားပေါင်းစုံ အသုံးပြုမည့် စုပေါင်းသုသာန်အတွက် မီးသင်္ဂြိုဟ်စက် ခွင့်ပြုပေးရန် အစီအစဉ် ရှိ မရှိ မေးခွန်းနှင့်စပ်လျဉ်း၍ နေပြည်တော်ကောင်စီဝင် ဦးညိုထွန်းက နယ်စပ်ဒေသဖွံ့ဖြိုးရေးရန်ပုံငွေဖြင့် ဒေသဖွံ့ဖြိုးရေးလုပ်ငန်းများ ဆောင်ရွက်ပေးလျက်ရှိရာတွင် လမ်း၊ တံတား၊ ရေရရှိရေး၊ မီးရရှိရေး စသည့် ဒေသဖွံ့ဖြိုးရေးလုပ်ငန်းများအား နှစ်စဉ်စီမံကိန်းများ ရေးဆွဲတင်ပြပြီး အကောင်အထည်ဖော်ဆောင်ရွက်လျက်ရှိပါကြောင်း၊ ထိုကဲ့သို့ ဒေသဖွံ့ဖြိုးရေးလုပ်ငန်းများအား အကောင်အထည်ဖော်ဆောင်ရွက်ပေးလျက်ရှိရာတွင် ဖွံ့ဖြိုးတိုးတက်မှုအတွက်ကျသည့် နယ်စပ်ဒေသများရှိ ကျေးလက်ဒေသများတွင် ဦးစားပေးဆောင်ရွက်ပေးလျက်ရှိပြီး မြို့ပေါ်ရပ်ကွက်များအတွင်းရှိ လုပ်ငန်း လိုအပ်ချက်များအား နယ်စပ်ဒေသဖွံ့ဖြိုးရေးရန်ပုံငွေဖြင့် ဆောင်ရွက်ပေးခြင်း မရှိဘဲ လုပ်ငန်းနှင့်သက်ဆိုင်သည့် အခြားဝန်ကြီးဌာနများမှ ဖြည့်စွက်ဆောင်ရွက်ပေးလျက်ရှိပါကြောင်း။

သို့ဖြစ်ပါ၍ ဟိုပန်မြို့နယ်၊ တိုင်းရင်းသားပေါင်းစုံ အသုံးပြုမည့် စုပေါင်း သုသာန်အတွက် မီးသင်္ဂြိုဟ်စက် တည်ဆောက်ပေးခြင်းလုပ်ငန်းအား သက်ဆိုင်ရာ စည်ပင်သာယာရေးကော်မတီမှ အကောင်အထည်ဖော်ဆောင်ရွက်ရမည့် လုပ်ငန်းဖြစ်သောကြောင့် နယ်စပ်ဒေသဖွံ့ဖြိုးရေးရန်ပုံငွေဖြင့် ဆောင်ရွက်ပေးရန် အစီအစဉ်မရှိသေးပါကြောင်း ဖြေကြားသည်။

ပြည်ထောင်စုတရားလွှတ်တော်ချုပ်နှင့် တရားရုံးအဆင့်ဆင့်တို့သည် ဖွဲ့စည်းပုံခွင့်ပြုအင်အား၏ ၇၅ ရာခိုင်နှုန်းသာ ဝန်ထမ်းအင်အား ခန့်ထားခွင့်ရှိ

မွန်ပြည်နယ် မဲဆန္ဒနယ်အမှတ်(၁၁)မှ ဦးလှမြင့် (ခ) ဦးလှမြင့်သန်း၏ မွန်ပြည်နယ် ကျိုက်ထိုမြို့နယ် တရားရုံးအပါအဝင် မွန်ပြည်နယ်အတွင်းရှိ ဖွဲ့စည်းပုံအင်အားနှင့် လုပ်ငန်းပမာဏ မျှတခြင်းမရှိသော မြို့နယ်တရားရုံးများကို ၂၀၁၉ - ၂၀၂၀ ဘဏ္ဍာနှစ်မှစ၍ လိုအပ်သလို ဖွဲ့စည်းပုံအဆင့် တိုးမြှင့်သတ်မှတ်ပေးရန် အစီအစဉ် ရှိ မရှိ မေးခွန်းနှင့်စပ်လျဉ်း၍ ပြည်ထောင်စုတရားလွှတ်တော် ချုပ် တရားသူကြီး ဦးမျိုးတင့်က တရားရုံးအဆင့်ဆင့်၏ ဖွဲ့စည်းပုံအဆင့်တိုးမြှင့် သတ်မှတ်ရန်မှာ နိုင်ငံတော်၏မူဝါဒနှင့်အညီ အဆင့်ဆင့်စီမံပြီး ပြည်ထောင်စု အစိုးရအဖွဲ့သို့တင်ပြ၍ ခွင့်ပြုချက်တောင်းခံဆောင်ရွက်ရပါကြောင်း၊ ပြည်ထောင်စုအစိုးရအဖွဲ့၏ သဘောတူခွင့်ပြုချက်ရရှိမှသာ ဖွဲ့စည်းပုံအဆင့် တိုးမြှင့်သတ်မှတ်နိုင်မည် ဖြစ်ပါကြောင်း၊ ပြည်ထောင်စုအစိုးရအဖွဲ့၏ အမိန့် ကြော်ငြာစာအမှတ် (၃၇/၂၀၁၉) ၏မူဝါဒအရ ပြည်ထောင်စုတရားလွှတ်တော် ချုပ်နှင့် တရားရုံးအဆင့်ဆင့်တို့သည် ဖွဲ့စည်းပုံခွင့်ပြုအင်အား၏ ၇၅ ရာခိုင်နှုန်း သာ ဝန်ထမ်းအင်အား ခန့်ထားခွင့်ရှိပါကြောင်း။

ကျိုက်ထိုမြို့နယ်တရားရုံးသည် ဖွဲ့စည်းပုံခွင့်ပြုအင်အားအရ မြို့နယ် တရားသူကြီးတစ်ဦး၊ ဒုတိယမြို့နယ်တရားသူကြီး တစ်ဦးနှင့် အခြားအဆင့် ဝန်ထမ်း ၁၀ ဦး စုစုပေါင်း ၁၂ ဦးသာ ခန့်ထားခွင့်ရှိသည့် အနေအထားတွင် လုပ်ငန်းပမာဏများပြားသဖြင့် လက်ရှိတွင် မြို့နယ်တရားသူကြီးတစ်ဦး၊ တွဲဖက် မြို့နယ် တရားသူကြီးနှစ်ဦးနှင့် အခြားအဆင့်ဝန်ထမ်းကိုဦး စုစုပေါင်း ၁၂ ဦး တို့ဖြင့် ခန့်ထားခွင့်ပြုသည့် ဝန်ထမ်းအင်အား ၇၅ ရာခိုင်နှုန်းထက် ပိုမိုဖြည့်တင်း ခန့်ထားဆောင်ရွက်လျက်ရှိပါကြောင်း၊ သို့ပါ၍ ကျိုက်ထိုမြို့နယ်တရားရုံး အပါအဝင် မွန်ပြည်နယ်အတွင်းရှိ မြို့နယ်တရားရုံးများကို ၂၀၁၉ - ၂၀၂၀ ဘဏ္ဍာနှစ်မှစ၍ ဖွဲ့စည်းပုံအဆင့်တိုးမြှင့်သတ်မှတ်ပေးရန် အစီအစဉ်မရှိပါ ကြောင်း ဖြေကြားသည်။

အလားတူ မန္တလေးတိုင်းဒေသကြီး မဲဆန္ဒနယ်အမှတ်(၅)မှ ဦးအောင်မျိုးလတ်၏ နိုင်ငံတော်မှ ဘဏ္ဍာရေးနှစ်ပြောင်းလဲခြင်း၏ အဓိက ရည်ရွယ်ချက်များဖြစ်သော ဘတ်ဂျက်များ အလေအလွင့်မရှိစေရေး၊ တည်ဆောက်ရေးလုပ်ငန်းများ အရည်အသွေးပြည့်စုံစွာ အချိန်မီ ပြီးစီးနိုင်ရေး တို့အတွက် ၂၀၁၉ - ၂၀၂၀ ဘဏ္ဍာနှစ်တွင် ဒီဇင်ဘာလ သို့မဟုတ် ဇန်နဝါရီလ အတွင်း တည်ဆောက်ရေးလုပ်ငန်းများ အကောင်အထည်ဖော်ရန် စီစဉ် ထားခြင်း ရှိ မရှိ သိရှိလိုခြင်းမေးခွန်း၊ ကရင်ပြည်နယ် မဲဆန္ဒနယ်အမှတ်(၁၂) မှ စောယုားဖောင်အွာ၏ ကရင်ပြည်နယ် ကော့ကရိတ်မြို့နှင့် ကျိုက်ခုံမြို့သို့



ပြည်ထောင်စုတရားလွှတ်တော်ချုပ် တရားသူကြီး ဦးမျိုးတင့်



နေပြည်တော်ကောင်စီဝင် ဦးညိုထွန်း



ရှမ်းပြည်နယ်မဲဆန္ဒနယ် အမှတ်(၁၂)မှ ဦးစိုင်းစံအောင်



မွန်ပြည်နယ်မဲဆန္ဒနယ် အမှတ်(၁၁)မှ ဦးလှမြင့်(ခ) ဦးလှမြင့်သန်း



ကရင်ပြည်နယ်မဲဆန္ဒနယ် အမှတ်(၄)မှ ဒေါ်နန်းမိုးမိုးထွေး



မွန်ပြည်နယ်မဲဆန္ဒနယ် အမှတ်(၅)မှ ဒေါ်မြတ်သီတာထွန်း

ဆက်သွယ်ထားသော ကော့ကရိတ် - အစွန်း - လမ်းစား - ကျိုက်ခုံလမ်းအား ၂၀၁၉ - ၂၀၂၀ ဘဏ္ဍာနှစ်တွင် အပြီးသတ်ဆောင်ရွက်ပေးရန် အစီအစဉ် ရှိ မရှိ မေးခွန်း နှင့် ကချင်ပြည်နယ် မဲဆန္ဒနယ်အမှတ်(၂)မှ ဦးဆီဟူးဒွေ၏ မြစ်ကြီးနားမြို့မှ ဆင်ဘိုမြို့သို့ ဆက်သွယ်ဖောက်လုပ်လျက်ရှိသော မြစ်ကြီးနား - ဆင်ဘို - မြို့လှ - ကသာ ခရိုင်ချင်းဆက်လမ်း၏ မြစ်ကြီးနား - ဟိုကပ် - ဆင်ဘို လမ်းပိုင်းအား မြေသားလမ်းမှ ကျောက်ခင်းလမ်းအဖြစ် အဆင့်တိုးမြှင့်ဖောက် လုပ်ပေးရန် အစီအစဉ် ရှိ မရှိ မေးခွန်းတို့နှင့်စပ်လျဉ်း၍ ဆောက်လုပ်ရေး ဝန်ကြီးဌာန ဒုတိယဝန်ကြီး ဦးကျော်လင်းကလည်းကောင်း၊ မွန်ပြည်နယ် မဲဆန္ဒနယ်အမှတ်(၁၂)မှ ဒေါ်သီရိရတနာ၏ မွန်ပြည်နယ် သထုံခရိုင် တီးလင်း မြို့နယ်ရှိ မြို့မဈေး (ခေါ်) မင်္ဂလာဈေးအား မြို့အင်္ဂါရပ်နှင့်ညီညွတ်စွာ အဆင့်မြှင့် ဈေးအဖြစ် တည်ဆောက်ပေးရန် အစီအစဉ် ရှိ မရှိ မေးခွန်းနှင့်စပ်လျဉ်း၍ နေပြည်တော်ကောင်စီဝင် ဦးညိုထွန်းကလည်းကောင်း ပြန်လည်ရှင်းလင်း ဖြေကြားခဲ့ကြသည်။

ထို့နောက် အမျိုးသားလွှတ်တော် ဥပဒေကြမ်းကော်မတီဝင် ဒေါ်လှဒွေး (ခ) ဒေါ်အုန်းကြည်က ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီး ပေးပို့လာသော အမျိုးသားမှတ်တမ်းနှင့် မော်ကွန်းဥပဒေကြမ်းကို အမျိုးသား လွှတ်တော်က ဆွေးနွေးနိုင်ရန် ဥပဒေကြမ်းကော်မတီ၏ အစီရင်ခံစာကို ဖတ်ကြားရှင်းလင်းသည်။

ယင်းနောက် အမျိုးသားလွှတ်တော်ဥက္ကဋ္ဌ မန်းဝင်းခိုင်သန်းက အဆိုပါ ဥပဒေကြမ်းကို ဆွေးနွေးလိုသည့် လွှတ်တော်ကိုယ်စားလှယ်များရှိပါက အမည်စာရင်းတင်သွင်းနိုင်ကြောင်း ကြေညာသည်။

လုပ်ကွက်ငယ်တောင်သူများ စိုက်ပျိုးရေးရရှိရန်၊ သဘာဝဂေဟစနစ် မပျက်ရန်အတွက် ကန်တူးပေးခြင်း၊ ကန်ပေါင်ဆယ်ပေးခြင်း၊ ကန်ငယ်၊ ဆည်ငယ်၊ တံငယ်များကို ပြုပြင်ထိန်းသိမ်းရန်နှင့် အသစ်တိုးချဲ့ တည်ဆောက်ပေးရန် ပြည်ထောင်စုအစိုးရအား တိုက်တွန်းကြောင်း အဆိုကို လွှတ်တော်ကိုယ်စားလှယ်များက ဆွေးနွေး

ဆက်လက်၍ မကွေးတိုင်းဒေသကြီး မဲဆန္ဒနယ်အမှတ်(၂)မှ ဦးခင်ဝင်း၏ ရှေးအစဉ်အဆက် အသုံးပြုခဲ့သော ကျေးလက်နေပြည်သူများထိန်းသိမ်း သည့် မိုးရေကန်များ၊ သောက်သုံးရေကန်များ၊ ဆည်ငယ် / တံငယ်များကို ရေချို မိုးရေ စုဆောင်းသိုလှောင်ရန်၊ သောက်သုံးရေရရှိရန်၊ မြေအောက်ရေ ဖြည့်ဆည်းရန်၊ လုပ်ကွက်ငယ်တောင်သူများ စိုက်ပျိုးရေးရရှိရန်၊ သဘာဝဂေဟ စနစ် မပျက်ရန်အတွက် ကန်တူးပေးခြင်း၊ ကန်ပေါင်ဆယ်ပေးခြင်း၊ ကန်ငယ်၊ ဆည်ငယ်၊ တံငယ်များကို ပြုပြင်ထိန်းသိမ်းရန်နှင့် အသစ်တိုးချဲ့တည်ဆောက် ပေးရန် ပြည်ထောင်စုအစိုးရအား တိုက်တွန်းကြောင်းအဆိုကို လွှတ်တော် ကိုယ်စားလှယ်များက ဆွေးနွေးကြသည်။

ကရင်ပြည်နယ် မဲဆန္ဒနယ်အမှတ်(၄)မှ ဒေါ်နန်းမိုးမိုးထွေးက တင်သွင်း သည့်အဆိုသည် ပြည်ထောင်စုအစိုးရအနေဖြင့် သက်ဆိုင်ရာဝန်ကြီးဌာန၊ ဦးစီးဌာနများက ဆောင်ရွက်လျက်ရှိပြီး ဆက်လက်၍ ဆောင်ရွက်သွားရန်ရှိ သည်ကို တွေ့ရှိရပါကြောင်း၊ သို့သော် ဆောင်ရွက်နေသည့် လုပ်ငန်းများ၊ နည်းလမ်းများသည် ကွဲလွဲပါကြောင်း၊ ထို့ကြောင့် ဝန်ကြီးဌာနများအနေဖြင့် လုပ်ငန်းစီမံကိန်းများ ရေးဆွဲအကောင်အထည်ဖော် ဆောင်ရွက်ရာတွင် အဆိုရင် တင်ပြသည့် သဘာဝဂေဟစနစ် မပျက်စီးရန်ဆိုသည့်အချက်ကို ထည့်သွင်းစဉ်းစားရန် လိုအပ်သကဲ့သို့ လူထုကိုယ်တိုင် အကောင်အထည် ဖော်ဆောင်ရွက်နိုင်သည့် စီမံကိန်းမျိုးဖြစ်ရန်လည်း လိုအပ်ပါကြောင်း၊ သို့မှသာ နိုင်ငံတော်ဘဏ္ဍာကုန်ကျမှုနည်းပါး၍ လျင်မြန်စွာ အကောင်အထည်ဖော်နိုင် မည်ဖြစ်ပြီး ပြည်သူလိုအပ်ချက်နှင့်အညီ အမှန်တကယ် အကျိုးပြုနိုင်မည် ဖြစ်ပါကြောင်း ဆွေးနွေးသည်။

မွန်ပြည်နယ် မဲဆန္ဒနယ်အမှတ်(၅)မှ ဒေါ်မြတ်သီတာထွန်းက လက်ရှိတွင် ကျေးလက်ရေအသုံးချစီမံခန့်ခွဲမှုနှင့် ထိန်းသိမ်းဆောင်ရွက်မှုများနှင့် ပတ်သက်၍ ဆည်မြောင်းနှင့် ရေအသုံးချစီမံခန့်ခွဲရေးဦးစီးဌာန၊ ရေအရင်း အမြစ်နှင့် မြစ်ချောင်းများ ဖွံ့ဖြိုးတိုးတက်ရေးဦးစီးဌာနတို့က ဆောင်ရွက်နေ သည့်ဟု နားလည်မိပါကြောင်း၊ သို့သော် အဆိုပါဌာနများနှင့် ဆက်စပ်အစိုးရ ဌာန အဖွဲ့အစည်းများ၏ ရေရရှိရာစီမံခန့်ခွဲမှုနှင့် ထိန်းသိမ်းမှုအစီအမံများ၊ ဆောင်ရွက်ချက်များသည် ရေနှင့်ပတ်သက်၍ ပြည်သူလူထုလက်တွေ့ကြုံတွေ့ စံစားနေရသည့် အခက်အခဲလိုအပ်ချက်များကို ထိရောက်လုံလောက်စွာ ကာကွယ်ဖြေရှင်း ဖြည့်ဆည်းပေးနိုင်ခြင်း မရှိသေးသည့်အတွက် ယနေ့ အချိန် အခါတွင် ရေနှင့်ပတ်သက်သည့်ပြဿနာရပ်များ ဖြစ်ပေါ်လာပါကြောင်း၊ အဆိုရင်၏ တိုက်တွန်းချက်များသည် လျင်မြန်စွာပျက်စီးယိုယွင်းလာသည့် သဘာဝဂေဟစနစ်များကို ထိန်းသိမ်းရန်နှင့် ကျေးလက်ပြည်သူများ နေ့စဉ် လူနေမှုဘဝအတွက် အခြေခံလိုအပ်ချက်များပိုင်ဖြစ်ပါကြောင်း၊ ထို့ကြောင့် အဆိုသည် နိုင်ငံတော်အစိုးရအနေဖြင့် ဆောင်ရွက်ပေးရန်လိုအပ်နေသည့် လုပ်ငန်းစဉ်များကို ထောက်ပံ့တိုက်တွန်းထားခြင်းဖြစ်သည်အတွက် အတည်ပြုသင့်ပါကြောင်း ဆွေးနွေးသည်။

ယင်းအဆိုကို ကယားပြည်နယ် မဲဆန္ဒနယ်အမှတ်(၅)မှ ဒေါ်ရှားမူ၊ ရှမ်းပြည်နယ် မဲဆန္ဒနယ်အမှတ်(၁)မှ ဦးဇော်မင်းလတ် (ခ) ဦးကိုလတ်၊ ရခိုင် ပြည်နယ် မဲဆန္ဒနယ်အမှတ်(၅)မှ ဦးမြင့်နိုင်နှင့် မကွေးတိုင်းဒေသကြီး မဲဆန္ဒနယ်အမှတ်(၁၁)မှ ဦးကျော်ဆွေတို့က ဆက်လက်ဆွေးနွေးကြသည်။

ဒုတိယအကြိမ် အမျိုးသားလွှတ်တော် (၁၃)ကြိမ်မြောက် ပုံမှန် အစည်းအဝေး ၁၅ ရက်မြောက်နေ့ကို ဩဂုတ် ၂၉ ရက်တွင် ဆက်လက်ကျင်းပ သွားမည်ဖြစ်ကြောင်း သိရသည်။

အောင်ရဲသွင်(သတင်းစဉ်)

ပေါက်မြို့နယ်တွင် တီဘီရောဂါတိုက်ဖျက်ရေး စီမံချက်လုပ်ငန်းများ ရှင်းလင်း

ပေါက် ဩဂုတ် ၂၇
မကွေးတိုင်းဒေသကြီး ပေါက်မြို့နယ်တွင် မြန်မာနိုင်ငံ ကျန်းမာရေးများအသင်း ရုံးလုပ်ငန်းများ နှင့် စီမံချက်လုပ်ငန်းများဝန်ဆောင်မှုပေးရေး ကုလသမဂ္ဂအဖွဲ့ (UNOPS) တို့ ပူးပေါင်း၍ "End Tb Project" ၏ တီဘီရောဂါတိုက်ဖျက်ရေးစီမံချက်လုပ်ငန်းများ အကောင်အထည် ဖော်ဆောင်ရွက်မှုအကြောင်း အသိပေးရှင်းလင်းပွဲအခမ်းအနားကို ယနေ့ နံနက် ၉ နာရီတွင် မြို့နယ်ပြည်သူ့ဆေးရုံအစည်းအဝေးခန်းမ၌ ကျင်းပခဲ့သည်။
ဆွေးနွေးပွဲတွင် မြို့နယ်အုပ်ချုပ်ရေးမှူး၊ ဦးညိုအောင်က အဖွဲ့အမှတ်စဉ်များပြောကြား

ပြီး မြို့နယ်ကျန်းမာရေးဦးစီးဌာနမှူး ဒေါ်အေးပပစိုးရီက တီဘီရောဂါမဖြစ်ပွားစေရေးအတွက် ကာကွယ်ရမည့်နည်းလမ်းများကိုလည်းကောင်း၊ ရန်ကုန်တိုင်းဒေသကြီး ကျန်းမာရေးဦးစီး ဌာနမှူး ဒုတိယဥက္ကဋ္ဌကြားရေးမှူးချုပ်(ငြိမ်း) ဒေါက်တာဝင်းလွင်က တီဘီရောဂါနှင့်ပတ်သက် ၍ မြို့နယ်အတွင်း ကုသဆောင်ရွက်ရာတွင် နည်းပညာအကြံဉာဏ်များကိုလည်းကောင်း ရှင်းလင်းတင်ပြခဲ့ရာ တက်ရောက်လာကြသည့် ကျန်းမာရေးဝန်ထမ်းများ၊ ဌာနဆိုင်ရာများနှင့် NGO အဖွဲ့အစည်းများက သိရှိလိုသည်များကို မေးမြန်းကြရာ တာဝန်ရှိသူများက ပြန်လည် ဖြေကြားခဲ့ကြောင်း သိရသည်။
ဉာဏ်တိုး(ပေါက်)

ဆတက်ထမ်းပိုး တိုးတက်လာမည့် မြန်မာ-ကိုရီးယား ပူးပေါင်းဆောင်ရွက်မှု

လူသစ် (မကွေး)

မြန်မာနိုင်ငံနှင့် ကိုရီးယားသမ္မတနိုင်ငံအကြား သံတမန်ဆက်ဆံရေးစတင်ထူထောင်ခဲ့တာက ၁၉၇၅ ခုနှစ် မေလ ၁၆ ရက်နေ့ဖြစ်လို့ နှစ်နိုင်ငံအကြား သံတမန်ဆက်ဆံရေးဟာ ၄၄ နှစ်ကျော် သက်တမ်းရှိသွားပါပြီ။ ဒီ ၄၄ နှစ်ကျော်သက်တမ်းအတွင်း နှစ်နိုင်ငံရဲ့ ချစ်ကြည်ရင်းနှီးမှုနဲ့ ပူးပေါင်းဆောင်ရွက်မှုဟာ ခိုင်မာသည်ထက် ခိုင်မာ၊ တိုးတက်သည်ထက် တိုးတက်လာနေပါတယ်။

ခြေလှမ်းတွေ ဖော်ဆောင်ခဲ့တဲ့နှစ်ပါ။ နှစ်နိုင်ငံအကြား ရင်းနှီးမြှုပ်နှံမှုကာကွယ်ရေးနဲ့ မြှင့်တင်ရေးစာချုပ်ဟာ ၂၀၁၈ ခုနှစ် အောက်တိုဘာလမှာ စတင်သက်ဝင်ရှင်သန်ခဲ့ပါတယ်။ မြန်မာနိုင်ငံရဲ့ စီးပွားရေးမြှင့်တင်ဖို့အတွက်

ရေးအေဂျင်စီ (Korea International Cooperation Agency-KOICA) ဟာ မြန်မာနိုင်ငံကို ပညာရေး၊ ကျန်းမာရေးနဲ့ အသေးစားချေးငွေလို ကဏ္ဍရပ်တွေမှာ ပံ့ပိုးကူညီပေးလျက်ရှိပါတယ်။ ၂၀၁၈ ခုနှစ် မေလက

မြန်မာနိုင်ငံက လိုအပ်နေတဲ့ အတွေ့အကြုံကောင်းတွေရှိသလို ခေတ်မီနည်းပညာတွေကိုလည်း ပိုင်ဆိုင်ထားပါတယ်။ ဒါကြောင့် ကိုရီးယားကုမ္ပဏီတွေဟာ မြန်မာနိုင်ငံရဲ့ အခြေခံအဆောက်အအုံ ဖွံ့ဖြိုးတိုးတက်

ရင်းနှီးမြှုပ်နှံတဲ့ကဏ္ဍတွေ စုံလင်

မြန်မာနိုင်ငံနဲ့ အာရှနိုင်ငံတွေအကြား စီးပွားရေးဆက်သွယ်ဆောင်ရွက်မှုကို လေ့လာသုံးသပ်ကြည့်ရင် ကိုရီးယားသမ္မတနိုင်ငံဟာ မြန်မာနိုင်ငံနဲ့ အနီးကပ်လက်တွဲဆောင်ရွက်နေတဲ့ နိုင်ငံဖြစ်တယ်ဆိုတာကို တွေ့ရမှာပါ။ ၂၀၁၈ ခုနှစ် နိုဝင်ဘာလကုန် အနေအထားကိုကြည့်ရင် ကိုရီးယားသမ္မတနိုင်ငံဟာ မြန်မာနိုင်ငံမှာ ပစ္စည်းအများဆုံးရင်းနှီးမြှုပ်နှံတဲ့ နိုင်ငံပါ။ စုစုပေါင်းရင်းနှီးမြှုပ်နှံမှုပမာဏဟာ အမေရိကန်ဒေါ်လာ ၂၅၄ သန်းကျော်ရှိပါတယ်။ ရင်းနှီးမြှုပ်နှံတဲ့ စီးပွားရေးကဏ္ဍတွေကလည်း စုံလင်ပါတယ်။ ရေနံနဲ့ သဘာဝဓာတ်ငွေ့ တူးဖော်ထုတ်လုပ်ရေးလို လုပ်ငန်းမျိုးမှာ ရင်းနှီးမြှုပ်နှံသလို အခြေခံအဆောက်အအုံစီမံကိန်းတွေမှာလည်း ရင်းနှီးမြှုပ်နှံပါတယ်။ လက်လီဖြန့်ဖြူးရောင်းချတဲ့ စီးပွားရေးကဏ္ဍမျိုးမှာ ရင်းနှီးမြှုပ်နှံသလို အိုးအိမ်ခြံမြေကဏ္ဍမှာလည်း ရင်းနှီးမြှုပ်နှံပါတယ်။


Korea Land and Housing Corporation ဟာ လှည်းကူးမြို့နယ်မှာ ကိုရီးယားစက်မှုဇုန်တစ်ခုကို တည်ဆောက်နေပါတယ်။ GS Engineering and Construction ဟာ ရန်ကုန်မြို့နဲ့ ဒလမြို့နယ်အကြား ၄ ဒသမ ၃ ကီလိုမီတာရှည်တဲ့ မြစ်ကူးတံတားကို တည်ဆောက်နေပါတယ်။ ဒီမြစ်ကူးတံတားစီမံကိန်းရဲ့ ကုန်ကျစရိတ်ဟာ အမေရိကန်ဒေါ်လာ သန်း ၁၅၀ ကျော် ရှိမှာဖြစ်ပြီး ၂၀၂၂ ခုနှစ်မှာ ပြီးစီးဖို့ မျှော်မှန်းထားပါတယ်။

အခွင့်အလမ်းကောင်းတွေ ဖန်တီးပေးမယ့် တံတားကြီး

ဒလမြို့နေပြည်သူတွေအတွက်ကတော့ ဒီတံတားကြီးဟာ အနာဂတ်အတွက် အခွင့်အလမ်းကောင်းတွေ ဖန်တီးပေးမယ့် တံတားကြီးပါ။ ဒီတံတားကြီးဝန်းကျင် ဒေသမှာ တောင်ကိုရီးယားကုမ္ပဏီဖြစ်တဲ့ Wooree ဟာ စက်မှုမြို့နယ်သစ်တစ်ခုဖော်ဆောင်ဖို့ ရန်ကုန်တိုင်းဒေသကြီးအစိုးရနဲ့ နားလည်မှုစာချုပ်သွားတစ်ရပ် လက်မှတ်ရေးထိုးထားပါတယ်။ ထို့အပြင် တောင်ကိုရီးယားကုမ္ပဏီတစ်ခုဖြစ်တဲ့ HUBS MK Co.,Ltd. ကလည်း ရွှေလင်ပန်းစက်မှုဇုန်မှာ ကမ္ဘာ့အဆင့်မီ ထောက်ပံ့ဖြည့်ဆည်းပေးရေးဗဟိုဌာန (Logistics hub) ထူထောင်ဖို့ မြန်မာ့ကုန်သွယ်ရေး မြှင့်တင်မှုဌာနနဲ့ နားလည်မှုစာချုပ်သွား ရေးထိုးထားပါတယ်။

အရေးပါတဲ့ခြေလှမ်းတွေ ဖော်ဆောင်

ပြန်သုံးသပ်ကြည့်ရင် ၂၀၁၈ ခုနှစ်ဟာ မြန်မာနိုင်ငံနဲ့ ကိုရီးယားသမ္မတနိုင်ငံတို့အကြား အရေးပါတဲ့



တောင်ကိုရီးယားကုမ္ပဏီတွေရော၊ မြန်မာကုမ္ပဏီတွေကိုပါ ကူညီနိုင်ရေးကိုရည်ရွယ်ပြီး မြန်မာ-ကိုရီးယားကုန်သည်ကြီးများနှင့် စက်မှုလုပ်ငန်းအဖွဲ့ချုပ် (Myanmar Korean Chamber of Commerce and Industry-MKCCI) ထူထောင်ခဲ့တာကလည်း ၂၀၁၈ ခုနှစ် ဒီဇင်ဘာလကပါ။

အရေးပါတဲ့ခြေလှမ်းတစ်ခု

နှစ်နိုင်ငံအကြား ကုန်သွယ်မှုမြှင့်တင်နိုင်ရေးအတွက်လည်း အဆက်မပြတ် ကြိုးပမ်းဆောင်ရွက်လျက် ရှိပါတယ်။ ၂၀၁၇-၂၀၁၈ ဘဏ္ဍာနှစ်မှာ မြန်မာနိုင်ငံနဲ့ ကိုရီးယားသမ္မတနိုင်ငံတို့အကြား ကုန်သွယ်မှုစုစုပေါင်း ပမာဏဟာ အမေရိကန်ဒေါ်လာ သန်းပေါင်း ၇၉၀ ရှိခဲ့ပါတယ်။ နှစ်နိုင်ငံကြား ဝန်ကြီးအဆင့် ဆွေးနွေးပွဲတစ်ရပ်ကိုလည်း နေပြည်တော်မှာ ၂၀၁၈ ခုနှစ် ဧပြီလက ကျင်းပခဲ့ပါတယ်။ မြန်မာကိုယ်စားလှယ်အဖွဲ့ကို စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ပြည်ထောင်စုဝန်ကြီး ဒေါက်တာသန်းမြင့်က ဦးဆောင်ခဲ့ပြီး ကိုရီးယားသမ္မတနိုင်ငံရဲ့ ကိုယ်စားလှယ်အဖွဲ့ကိုတော့ ကုန်သွယ်ရေး၊ စက်မှုနှင့် စွမ်းအင်ဝန်ကြီးဌာန ဝန်ကြီး Kim Hyun-chong ဦးဆောင်ခဲ့ပါတယ်။ ဒီဝန်ကြီးအဆင့်ဆွေးနွေးပွဲမှာ မြန်မာနိုင်ငံရဲ့ နိုင်ငံ့ဝန်ထမ်းတွေကို ကုန်သွယ်ရေးနဲ့ ဆက်စပ်တဲ့ကိစ္စရပ်တွေ လေ့လာသင်ယူနိုင်ဖို့ ကိုရီးယားသမ္မတနိုင်ငံသို့စေလွှတ်ရေး ထည့်သွင်းဆွေးနွေးခဲ့တာဟာ မြန်မာနိုင်ငံရဲ့ ကုန်သွယ်ရေးကဏ္ဍမြှင့်တင်ရေးအတွက် အရေးပါတဲ့ခြေလှမ်းတစ်ခုပါ။

ပံ့ပိုးကူညီ

ဒါအပြင် ကိုရီးယားနိုင်ငံတကာပူးပေါင်းဆောင်ရွက်

ဆရာဖြစ်သင်တန်းကျောင်းတစ်ခုကို ရန်ကုန်မြို့မှာ အမေရိကန်ဒေါ်လာ ၁၂ သန်း အကုန်အကျခံပြီး ထူထောင်ဖွင့်လှစ်ပေးခဲ့ပါတယ်။ ကိုရီးယားနိုင်ငံတကာပူးပေါင်းဆောင်ရွက်ရေးအေဂျင်စီ (KOICA) က မြန်မာနိုင်ငံအတွက် ပံ့ပိုးကူညီပေးတဲ့ကိစ္စရပ်ထဲမှာ မူဝါဒသုတေသန ဌာနတစ်ခုထူထောင်ပေးခဲ့တာက မြန်မာနိုင်ငံရဲ့ ပကတိလိုအပ်ချက်တစ်ရပ်ကို ထင်ဟပ်ဖော်ဆောင်ပေးလိုက်တာလို့ ပြောနိုင်ပါတယ်။ ဒီမူဝါဒသုတေသနဌာနကတော့ မြန်မာနိုင်ငံရဲ့ လူမှုစီးပွားရေးဖွံ့ဖြိုးတိုးတက်မှုကို အဓိကအာရုံစိုက်လေ့လာသုတေသနပြုလုပ်မယ့် Myanmar Development Institute ပါ။

အားလုံးသိတဲ့အတိုင်း ကိုရီးယားသမ္မတနိုင်ငံရဲ့ New Southern Policy အရ အာရှနိုင်ငံတွေကို အဓိကအာရုံစိုက်ပြီး ချိတ်ဆက်ဆောင်ရွက်တဲ့နေရာမှာ မြန်မာနိုင်ငံဟာ ကိုရီးယားသမ္မတနိုင်ငံက အလေးထားဆောင်ရွက်နေတဲ့ နိုင်ငံတစ်နိုင်ငံပါ။ ဒါကြောင့်လည်း ကိုရီးယားသမ္မတနိုင်ငံဟာ မြန်မာနိုင်ငံရဲ့ အရေးကြီးတဲ့ ကဏ္ဍတွေဖြစ်တဲ့ အခြေခံအဆောက်အအုံ၊ စက်မှုထုတ်ကုန်လုပ်ငန်းနဲ့ လျှပ်စစ်စွမ်းအင်ထုတ်လုပ် ဖြန့်ဖြူးရေး ကိစ္စရပ်တွေမှာ ပါဝင်ဆောင်ရွက်နိုင်ဖို့ စီစဉ်ဆောင်ရွက်လျက်ရှိပါတယ်။

ကဏ္ဍနှစ်ရပ်ဖွံ့ဖြိုးလာစေဖို့

အာဆီယံ-ကိုရီးယားဗဟိုဌာန (ASEAN-Korea Centre) ရဲ့ အထွေထွေအတွင်းရေးမှူး Kim Young-sun က “ကျွန်တော်တို့ဟာ မြန်မာနိုင်ငံမှာ ရင်းနှီးမြှုပ်နှံမှု အခွင့်အလမ်းကောင်းတွေရှာဖွေဖို့ တောင်ကိုရီးယားနိုင်ငံရဲ့ အလားအလာအရှိဆုံးဆိုတဲ့ စက်မှုထုတ်ကုန်အခြေခံအဆောက်အအုံကုမ္ပဏီတွေကို ရွေးချယ်ပြင်ဆင်ထားပါတယ်။ ပြောရရင် ကိုရီးယားသမ္မတနိုင်ငံအစိုးရကလည်း မြန်မာနိုင်ငံမှာ ဒီကဏ္ဍနှစ်ရပ်ဖွံ့ဖြိုးလာစေဖို့ အာရုံစိုက်ဆောင်ရွက်လျက်ရှိပါတယ်” ဟု ၂၀၁၈ ခုနှစ် ဖေဖော်ဝါရီလမှာ ပြောကြားခဲ့ပါတယ်။

တက်တက်ကြွကြွ ပါဝင်ဆောင်ရွက်

မြန်မာနိုင်ငံရဲ့ အမျိုးသားဘက်စုံဖွံ့ဖြိုးတိုးတက်ရေးမဟာဗျူဟာ (National Comprehensive Development Plan for 2011-30) မှာ တိုင်းပြည်ရဲ့ ဂျီဒီပီတိုးတက်မှုကို ခြောက်ရာခိုင်နှုန်းကနေ ကိုးရာခိုင်နှုန်းအထိရရှိဖို့ ရည်မှန်းချက်ချမှတ်ထားပါတယ်။ ဒီရည်မှန်းချက်တွေ ဖြည့်ဆည်းနိုင်ရေးမှာ တောင်ကိုရီးယားကုမ္ပဏီတွေက တက်တက်ကြွကြွ ပါဝင်ဆောင်ရွက်လျက်ရှိပါတယ်။

ဆတက်ထမ်းပိုးတိုးတက်လာမည်

Kim Young-sun က “ကိုရီးယားကုမ္ပဏီတွေဟာ

မြန်မာနိုင်ငံမှာ ရင်းနှီးမြှုပ်နှံမှု အခွင့်အလမ်းကောင်းတွေ ရှာဖွေဖို့ တောင်ကိုရီးယားနိုင်ငံရဲ့ အလားအလာအရှိဆုံးဆိုတဲ့ စက်မှုထုတ်ကုန်နဲ့ အခြေခံအဆောက်အအုံ ကုမ္ပဏီတွေကို ရွေးချယ်ပြင်ဆင်ထားပါတယ်။ ပြောရရင် ကိုရီးယားသမ္မတနိုင်ငံ အစိုးရကလည်း မြန်မာနိုင်ငံမှာ ဒီကဏ္ဍနှစ်ရပ်ဖွံ့ဖြိုးလာစေဖို့ အာရုံစိုက်ဆောင်ရွက်လျက်ရှိ

ပြန်သုံးသပ်ကြည့်ရင် ၂၀၁၈ ခုနှစ်ဟာ မြန်မာနိုင်ငံနဲ့ ကိုရီးယားသမ္မတနိုင်ငံတို့အကြား အရေးပါတဲ့ခြေလှမ်းတွေ ဖော်ဆောင်ခဲ့တဲ့နှစ်ပါ။ နှစ်နိုင်ငံအကြား ရင်းနှီးမြှုပ်နှံမှုကာကွယ်ရေးနဲ့ မြှင့်တင်ရေးစာချုပ်ဟာ ၂၀၁၈ ခုနှစ် အောက်တိုဘာလမှာ စတင်သက်ဝင်ရှင်သန်ခဲ့

ရေးမှာ ကဏ္ဍပေါင်းစုံကနေ ပါဝင်ဆောင်ရွက်နိုင်စွမ်း ရှိပါတယ်။ ဆိပ်ကမ်း၊ ကားလမ်းနဲ့ ရထားလမ်းလို ကိစ္စရပ်တွေမှာ ကျွန်တော်တို့ အားတက်သရော ပါဝင်ကူညီဆောင်ရွက်လိုပါတယ်” ဟု ပြောကြားခဲ့တာကို ကြည့်ရင် မြန်မာနိုင်ငံနဲ့ ကိုရီးယားသမ္မတနိုင်ငံကြား ပူးပေါင်းဆောင်ရွက်မှုဟာ အနာဂတ်ကာလမှာလည်း ဆတက်ထမ်းပိုး တိုးတက်လာမည်ဖြစ်ကြောင်း တင်ပြလိုက်ရပါတယ်။ ။

ဖွဲ့စည်းပုံအခြေခံဥပဒေ(၂၀၀၈ ခုနှစ်) ပြင်ဆင်ရေး ပူးပေါင်းကော်မတီအစည်းအဝေး ကျင်းပ

နေပြည်တော် ဩဂုတ် ၂၇

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေး ပူးပေါင်းကော်မတီအစည်းအဝေး(၂၉/၂၀၁၉)ကို ယနေ့ မွန်းလွဲ ၁ နာရီတွင် ပြည်ထောင်စုလွှတ်တော် D ဆောင် ဒုတိယထပ်အစည်းအဝေးခန်းမ၌ ကျင်းပသည်။

တက်ရောက်

အစည်းအဝေးသို့ ဖွဲ့စည်းပုံအခြေခံဥပဒေ (၂၀၀၈ ခုနှစ်) ပြင်ဆင်ရေး ပူးပေါင်းကော်မတီဥက္ကဋ္ဌ ပြည်ထောင်စုလွှတ်တော် ဒုတိယနာယက၊ ပြည်သူ့လွှတ်တော် ဒုတိယဥက္ကဋ္ဌ ဦးထွန်းထွန်းဟိန်၊ ဖွဲ့စည်းပုံအခြေခံဥပဒေ(၂၀၀၈ ခုနှစ်) ပြင်ဆင်ရေး ပူးပေါင်းကော်မတီ ဒုတိယဥက္ကဋ္ဌ အမျိုးသားလွှတ်တော်ဒုတိယဥက္ကဋ္ဌ ဦးအေးသာအောင်၊ ပူးပေါင်းကော်မတီအတွင်းရေးမှူး ဒေါက်တာမြတ်ဉာဏစိုး၊ တွဲဖက်အတွင်းရေးမှူး ဦးဌေးဝင်းအောင်(ခ) ဦးပြုံးချို၊ အဖွဲ့ဝင်များဖြစ်ကြသည့် နိုင်ငံရေးပါတီများမှ လွှတ်တော်ကိုယ်စားလှယ်များ၊ တပ်မတော်သားလွှတ်တော်ကိုယ်စားလှယ်များနှင့် ပြည်ထောင်စုလွှတ်တော်ရုံးမှ တာဝန်ရှိသူများ တက်ရောက်ခဲ့ကြသည်။

သတင်းစဉ်



ပြည်သူ့လွှတ်တော်ဒုတိယဥက္ကဋ္ဌ ဦးထွန်းထွန်းဟိန် အပြည်ပြည်ဆိုင်ရာငွေကြေးရန်ပုံငွေအဖွဲ့၏ မြန်မာနိုင်ငံဆိုင်ရာ ဌာနကိုယ်စားလှယ်အား လက်ခံတွေ့ဆုံ

နေပြည်တော် ဩဂုတ် ၂၇

ပြည်သူ့လွှတ်တော်ဒုတိယဥက္ကဋ္ဌ ပြည်သူ့ငွေစာရင်းပူးပေါင်းကော်မတီဥက္ကဋ္ဌ ဦးထွန်းထွန်းဟိန်သည် အပြည်ပြည်ဆိုင်ရာ ငွေကြေးရန်ပုံငွေအဖွဲ့ (IMF) ၏ မြန်မာနိုင်ငံဆိုင်ရာ ဌာနကိုယ်စားလှယ် ယာစူဟိဆာအိုဂျီးမားနှင့် အဖွဲ့အား ယနေ့ နံနက် ၁၀ နာရီတွင် နေပြည်တော်ရှိ လွှတ်တော် အဆောက်အအုံ ပြည်သူ့လွှတ်တော် ဒုတိယဥက္ကဋ္ဌရုံးခန်းမ၌ လက်ခံတွေ့ဆုံသည်။

အမြင်ချင်းစလှယ်ဆွေးနွေး

တွေ့ဆုံစဉ် IMF အနေဖြင့် မြန်မာလွှတ်တော်များသို့ ကူညီပေးလျက်ရှိသည် ကိစ္စရပ်များ ပြည်သူ့ဘဏ္ဍာငွေ

စီမံခန့်ခွဲမှုနှင့် ဘဏ္ဍာငွေအရအသုံး၊ အခွန်အကောက်ဆိုင်ရာကိစ္စရပ်များနှင့်စပ်လျဉ်းသည့် အကြံပြုဆွေးနွေးချက်များကို ရင်းနှီးပွင့်လင်းစွာ အမြင်ချင်းစလှယ် ဆွေးနွေးကြသည်။

တက်ရောက်

တွေ့ဆုံပွဲသို့ ပြည်သူ့ငွေစာရင်းပူးပေါင်းကော်မတီ ဒုတိယဥက္ကဋ္ဌများဖြစ်ကြသည့် ဦးအောင်မင်း၊ ဦးစောသန်းထွန်း၊ အတွင်းရေးမှူးများ ဖြစ်ကြသည့် ဦးခင်မောင်သန်း၊ ဒေါက်တာစိုင်းဆိုင်ကျောက်ဆမ်နှင့် ပြည်သူ့လွှတ်တော်ရုံးမှ တာဝန်ရှိသူများ တက်ရောက်ခဲ့ကြသည်။

သတင်းစဉ်

စာမျက်နှာ ၄ မှ

ထို့နောက် ဒက္ကီဏသီရိ မဲဆန္ဒနယ်မှ ဦးသန်းဇင်ထွန်း၏ ပြည်တွင်းလုပ်ငန်းများတွင် နိုင်ငံခြားသားပိုင်ဘဏ်များအား အသုံးပြုခွင့်ကို မည်သို့ခွင့်ပြုထားပြီး ငွေကြေးဖောင်းပွမှုနှုန်း မြင့်မားမှုမရှိစေရန်နှင့် ပုဂ္ဂလိကကဏ္ဍတွင် ငွေရေးကြေးရေးအဖွဲ့အစည်း ရင်းနှီးမြှုပ်နှံမှုများ တိုးချဲ့ခွင့်ပြုရန်အတွက် မည်ကဲ့သို့ ဆောင်ရွက်ထားသည်ကို သိလိုခြင်းမေးခွန်းနှင့်စပ်လျဉ်း၍ မြန်မာနိုင်ငံတော် ဗဟိုဘဏ် ဒုတိယဥက္ကဋ္ဌ ဦးစိုးသိန်းက လက်ရှိအခြေအနေတွင် မြန်မာနိုင်ငံရှိ ကုမ္ပဏီ သို့မဟုတ် လုပ်ငန်းများသည် ပြည်တွင်းဘဏ်များတွင်သာမက နိုင်ငံခြားဘဏ် ဘဏ်ခွဲများထံမှ ငွေချေးယူနိုင်သည့် အခွင့်အလမ်းကိုရရှိပြီး ဖြစ်ပါကြောင်း၊ သို့ရာတွင် ပြည်တွင်းဘဏ်ဖြစ်စေ၊ နိုင်ငံခြားဘဏ်ခွဲဖြစ်စေ ငွေထုတ်ချေးရန်အတွက် ဖောက်သည်၏ စီးပွားရေးလုပ်ငန်းအလားအလာကို သေချာစိစစ်ပြီးမှ ငွေထုတ်ချေးကြမည်ဖြစ်ပါကြောင်း၊ ထို့ပြင် စီးပွားရေးလုပ်ငန်းကို စနစ်တကျဆောင်ရွက်ခြင်း ရှိ၊ မရှိကို သုံးသပ်ကြမည် ဖြစ်ပါကြောင်း။

ထိုသို့သုံးသပ်ရာတွင် ဘဏ္ဍာရေးအခြေအနေရှင်းတမ်းများ စနစ်တကျ ရေးဆွဲထားခြင်း ရှိ၊ မရှိ၊ ဘဏ္ဍာရေးအခြေအနေတောင်တင်းခိုင်မာမှု ရှိ၊ မရှိ လုပ်ငန်းအား စနစ်တကျစီမံခန့်ခွဲမှု ရှိ၊ မရှိနှင့် အခွန်ပေးဆောင်ခြင်း ရှိ၊ မရှိ စသည့်အချက်များကို စိစစ်ကြမည်ဖြစ်ပါကြောင်း၊ သို့ဖြစ်ရာ ပြည်တွင်းစီးပွားရေး လုပ်ငန်းများအနေဖြင့် ချေးငွေရယူနိုင်သည့် အခွင့်အလမ်းရှိကြပြီဖြစ်သော်လည်း ယင်းအခွင့်အလမ်းအား အမှန်တကယ်ရရှိရန် အလားအလာကောင်းသည့် စီးပွားရေးလုပ်ငန်းများဖြစ်ကြောင်းနှင့် စီးပွားရေးလုပ်ငန်းကို စနစ်တကျစီမံခန့်ခွဲဆောင်ရွက်နေကြောင်းတို့ကို ပြသနိုင်ရန်လိုအပ်ပါကြောင်း။

ဆက်လက်၍ ငွေကြေးဖောင်းပွမှုနှုန်း မြင့်မားမှုမရှိစေရန် မည်သို့ ဆောင်ရွက်ထားသနည်းဆိုသည့် မေးခွန်းနှင့်စပ်လျဉ်း၍ ယေဘုယျအားဖြင့် ငွေကြေးဖောင်းပွမှုကို အကြောင်းနှစ်ရပ်ကြောင့်ဖြစ်သည်ဟု လက်ခံထားကြပါကြောင်း၊ ပထမအကြောင်းမှာ ဝယ်လိုအားမြင့်တက်မှု(Demand Pull) ကြောင့် ဖြစ်ပေါ်သည့် ငွေကြေးဖောင်းပွမှုနှင့် ဒုတိယအကြောင်းမှာ အသုံးစရိတ်များ၏ တွန်းအား(Cost Push) ကြောင့်ဖြစ်သည့် ငွေကြေးဖောင်းပွမှုတို့ဖြစ်ပါကြောင်း၊ တစ်ခါတစ်ရံတွင် အဆိုပါ အကြောင်းနှစ်ရပ်စလုံးကြောင့်လည်း ငွေကြေးဖောင်းပွမှု ဖြစ်နိုင်ပါကြောင်း။

မြန်မာနိုင်ငံ၏ ငွေကြေးဖောင်းပွမှုနှုန်းသည် အတော်အသင့်မြင့်မားသည်ဟု ဆိုနိုင်ပါကြောင်း၊ ပထမအချက်မှာ ငွေကြေးပမာဏ တိုးတက်နှုန်းမြင့်မားခြင်းဖြစ်ပါကြောင်း၊ ဘတ်ဂျက်လိုငွေ အတန်အသင့်မြင့်မားခြင်းနှင့် ဘတ်ဂျက်လိုငွေ၏ တစ်စိတ်တစ်ပိုင်းကို မြန်မာနိုင်ငံတော်ဗဟိုဘဏ်မှ ချေးယူဖြည့်ဆည်းရခြင်းစသည်တို့ကြောင့် ငွေကြေးပမာဏ လျင်လျင်မြန်မြန် တိုးတက်လာနိုင်ပါကြောင်း၊ ထိုမှတစ်ဆင့် ငွေကြေးဖောင်းပွမှု အတက်၊ အကျဖြစ်ပွားခဲ့ခြင်း ဖြစ်ပါကြောင်း။

ဒုတိယအချက်မှာ နိုင်ငံခြားအရန်ငွေအင်အား တောင့်တင်းခိုင်မာမှု အားနည်းခြင်း၊ ကုန်သွယ်မှုလိုငွေ အတော်အသင့်မြင့်မားခြင်းများကြောင့် နိုင်ငံခြားငွေများနှင့် နှိုင်းယှဉ်ပါက ပြည်တွင်းငွေ၏ တန်ဖိုးလျော့ကျသည့် အခြေအနေသည် ပြည်တွင်းသွင်းကုန်အပေါ် မှီခိုမှုများသဖြင့် သွင်းကုန်များ ချေးနှုန်းမြင့်တက်ပြီး ငွေကြေးဖောင်းပွမှုအပေါ် သက်ရောက်မှုရှိနိုင်ပါကြောင်း။

ပုဂ္ဂလိကကဏ္ဍတွင် ငွေရေးကြေးရေးအဖွဲ့အစည်းရင်းနှီးမြှုပ်နှံမှုများ တိုးချဲ့ခွင့်ပြုရန်အတွက် မည်သို့ဆောင်ရွက်ထားသနည်းဆိုသည့် မေးခွန်းနှင့် စပ်လျဉ်း၍ ငွေရေးကြေးရေးအဖွဲ့အစည်းများ ဥပဒေပုဒ်မ(၆၀)တွင် ဘဏ်များအား ရင်းနှီးမြှုပ်နှံမှုအပေါ် ကန့်သတ်ချက်ပြဋ္ဌာန်းထားပါကြောင်း၊ အဆိုပါ ကန့်သတ်ချက်အရ ဘဏ်တစ်ခုသည် အများနှင့်သက်ဆိုင်သော ကုမ္ပဏီ မဟုတ်သည့်အပြင် ဗဟိုဘဏ်၏ သတ်မှတ်ချက်များနှင့် ကိုက်ညီမှုမရှိသော ကုမ္ပဏီ သို့မဟုတ် လုပ်ငန်း၊ ဗဟိုဘဏ်က လုပ်ကိုင်ခွင့်မရှိဟု ကြေညာထားသော လုပ်ငန်းအမျိုးအစားကို လုပ်ကိုင်နေသော ကုမ္ပဏီ သို့မဟုတ် လုပ်ငန်းများတွင် အစုရှယ်ယာများကိုရယူခြင်း သို့မဟုတ် လက်ဝယ်ထားရှိခြင်းမပြုရဟု ကန့်သတ်ထားပါကြောင်း။

ထို့အပြင် ဘဏ်တစ်ခုသည် အခြားကုမ္ပဏီတစ်ခု သို့မဟုတ် လုပ်ငန်းတစ်ခုတွင် အစုရှယ်ယာရယူခြင်း သို့မဟုတ် လက်ဝယ်ထားရှိခြင်းပြုလျှင် မိမိဘဏ် ရင်းနှီးငွေ၏ ၁၀ ရာခိုင်နှုန်းထက်မပိုသော ပမာဏကိုသာ ဝယ်ယူနိုင်ခွင့်ရှိပါကြောင်း၊ သို့ဖြစ်၍ ပုဂ္ဂလိကကဏ္ဍတွင် ငွေရေးကြေးရေး အဖွဲ့အစည်းများ၏ ရင်းနှီးမြှုပ်နှံမှုများတိုးချဲ့ရန် အလားအလာနည်းပါးပါကြောင်း၊ အဓိကအရေးကြီးသည့်အချက်မှာ ပုဂ္ဂလိကကဏ္ဍ၏ ရင်းနှီးမြှုပ်နှံမှုများအတွက် ဘဏ်များက ငွေချေးခြင်းဖြင့် ပံ့ပိုးဆောင်ရွက်သွားရန်သာ ဖြစ်ပါကြောင်း။

ရှင်းလင်းဖြေကြားသည်။

ဆက်လက်၍ မင်းကင်း မဲဆန္ဒနယ်မှ ဦးမောင်မြင့်၏ SME ချေးငွေများကို ယခုကျင့်သုံးနေသော စနစ်ထက် ပိုမိုဖြေလျှော့ပေးနိုင်ခြင်း ရှိ၊ မရှိနှင့် ဗဟိုဘဏ် အနေဖြင့် NPL ကို သတ်မှတ်ရာတွင် ဘဏ်တစ်ခုချင်းစီ၏ သဘောသဘာဝ အပေါ်မူတည်၍ သတ်မှတ်ပေးနိုင်ခြင်း ရှိ၊ မရှိ မေးခွန်းနှင့် သရက် မဲဆန္ဒနယ်မှ ဦးကဲမြင့်၏ ၂၀၁၄-၂၀၁၅ ဘဏ္ဍာနှစ်နောက်ပိုင်း ငွေကြေးမူဝါဒ အကောင်အထည်ဖော် ဆောင်ရွက်ချက်များနှင့် ငွေရေးကြေးရေးစနစ် တည်ငြိမ်ရေး ဆောင်ရွက်ချက် အစီရင်ခံစာများအား ထုတ်ပြန်ရန် အစီအစဉ် ရှိ၊ မရှိ မေးခွန်း တို့နှင့်စပ်လျဉ်း၍ ဒုတိယဥက္ကဋ္ဌ ဦးစိုးသိန်းက ရှင်းလင်းဖြေကြားသည်။

ထို့နောက် ဥပဒေကြမ်းကော်မတီဝင် ဦးပါထန်းက အမျိုးသားလွှတ်တော်မှ ပြင်ဆင်ချက်ဖြင့် ပြန်လည်ပေးပို့သော ပညာရေးသုတေသန၊ စီမံကိန်းနှင့် လေ့ကျင့်ရေးဥပဒေကြမ်းနှင့်စပ်လျဉ်း၍ အမျိုးသားလွှတ်တော်မှ ပြင်ဆင်ချက်များအနက်မှ ဥပဒေကြမ်းကော်မတီက သဘောတူသင့်ကြောင်း တင်ပြထားသည့် အချက် ၂၀၊ ပြည်သူ့လွှတ်တော် ဥပဒေကြမ်းကော်မတီမှ ပြင်ဆင်ချက် သုံးချက်၊ ပြည်သူ့လွှတ်တော်မှ ယခင်အတည်ပြုချက်အတိုင်း ထားရှိသည့် အချက် နှစ်ချက်တို့ကို တင်ပြပြီး ပြည်သူ့လွှတ်တော်ဥက္ကဋ္ဌ ဦးတီခွန်မြတ်က လွှတ်တော်၏ သဘောထားရယူအတည်ပြုသည်။

အဆိုပါ ဥပဒေကြမ်းနှင့်စပ်လျဉ်း၍ လွှတ်တော်နှစ်ရပ် သဘောကွဲလွဲမှုရှိသောကြောင့် ပြည်ထောင်စုလွှတ်တော်တွင် ဆွေးနွေးဆုံးဖြတ်ရန် တင်ပြသင့်ကြောင်းကို ဥပဒေကြမ်းကော်မတီအတွင်းရေးမှူး ဦးကျော်စိုးလင်းက အဆိုတင်သွင်းသည်။

ထို့နောက် ပြည်သူ့လွှတ်တော်ဥက္ကဋ္ဌက တင်ပြချက်များနှင့်စပ်လျဉ်း၍ သဘောကွဲလွဲခြင်းကို ပြည်ထောင်စုလွှတ်တော်တွင် ဆွေးနွေးဆုံးဖြတ်ရန် တင်ပြမည်ဖြစ်ကြောင်းနှင့် ဆက်လက်ဆောင်ရွက်သွားမည်ဖြစ်ကြောင်း ကြေညာသည်။

ဒုတိယအကြိမ် ပြည်သူ့လွှတ်တော် (၁၃)ကြိမ်မြောက် ပုံမှန်အစည်းအဝေး ၁၅ ရက်မြောက်နေ့ကို ဩဂုတ် ၂၉ ရက်တွင် ဆက်လက်ကျင်းပမည်ဖြစ်ကြောင်း သိရသည်။

အေးအေးသန်း၊ ကျော်ငင်ထိုက် (သတင်းစဉ်)

ပြည်တွင်းရေးရာ

လွှတ်တော်ကိုယ်စားလှယ်လောင်းဟူသော အမည်ဂုဏ်ပုဒ်ကို သုံးစွဲဖော်ပြခြင်းနှင့်စပ်လျဉ်း၍ ထုတ်ပြန်ကြေညာ

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်
ကြေညာချက်အမှတ် (၁၆၄ / ၂၀၁၉)
၁၃၈၁ ခုနှစ်၊ ဝါခေါင်လပြည့်ကျော် ၁၂ ရက်
(၂၀၁၉ ခုနှစ်၊ ဩဂုတ်လ ၂၇ ရက်)

လွှတ်တော်ကိုယ်စားလှယ်လောင်းဟူသော အမည်ဂုဏ်ပုဒ်ကို သုံးစွဲဖော်ပြခြင်းနှင့်စပ်လျဉ်း၍ ထုတ်ပြန်ကြေညာခြင်း

၁။ ပြည်ထောင်စုသမ္မတမြန်မာနိုင်ငံတော်တွင် ၂၀၁၀ ပြည့်နှစ်မှစတင်၍ ပြည်ထောင်စုရွေးကောက်ပွဲကော်မရှင်၏ ကြီးကြပ်မှုဖြင့် ပါတီစုံဒီမိုကရေစီ အထွေထွေရွေးကောက်ပွဲများနှင့် ကြားဖြတ်ရွေးကောက်ပွဲများကို ကျင်းပပေးခဲ့ပြီး ဆန္ဒမဲပေးပိုင်ခွင့်ရှိသူ ပြည်သူများက လွှတ်တော် အသီးသီးသို့ လွှတ်တော်ကိုယ်စားလှယ်များကို ရွေးကောက်တင်မြှောက်ပေးခဲ့ပါသည်။

၂။ သက်ဆိုင်ရာလွှတ်တော်အလိုက် ကျင်းပပြုလုပ်သော အထွေထွေရွေးကောက်ပွဲများ၊ ကြားဖြတ်ရွေးကောက်ပွဲများတွင် လွှတ်တော်ကိုယ်စားလှယ်အဖြစ် ရွေးကောက်တင်မြှောက်ခံနိုင်ရန်အတွက် ပါဝင်ယှဉ်ပြိုင်လိုသူတစ်ဦးသည် ပါတီတစ်ခုခုကို ကိုယ်စားပြု၍ဖြစ်စေ၊ တစ်သီးပုဂ္ဂလအနေဖြင့်ဖြစ်စေ သက်ဆိုင်ရာရွေးကောက်ပွဲကော်မရှင်အဖွဲ့ခွဲများသို့ လွှတ်တော်ကိုယ်စားလှယ်လောင်းအဖြစ် အမည်စာရင်းတင်သွင်း၍ ဝင်ရောက်ယှဉ်ပြိုင်ကြရပါသည်။

၃။ လွှတ်တော်ကိုယ်စားလှယ်လောင်းဟူသော အမည်ဂုဏ်ပုဒ်ကို သုံးစွဲဖော်ပြခြင်းနှင့် စပ်လျဉ်း၍ သက်ဆိုင်ရာ လွှတ်တော်ရွေးကောက်ပွဲဥပဒေပုဒ်မ ၂၂ အရ ရွေးကောက်ပွဲတွင် လွှတ်တော်ကိုယ်စားလှယ်လောင်းအဖြစ် ဝင်ရောက်ယှဉ်ပြိုင်လိုသူတစ်ဦးသည် တိုင်းရင်းသားလူမျိုး မဲဆန္ဒနယ်အတွက် ဖြစ်ပါက တိုင်းဒေသကြီး/ပြည်နယ် ရွေးကောက်ပွဲကော်မရှင်အဖွဲ့ခွဲသို့ လည်းကောင်း၊ ကျန်မဲဆန္ဒနယ်များအတွက်ဖြစ်ပါက ပြည်ထောင်စုနယ်မြေရွေးကောက်ပွဲ ကော်မရှင်အဖွဲ့ခွဲ၊ သက်ဆိုင်ရာ ကိုယ်ပိုင်အုပ်ချုပ်ခွင့်ရတိုင်းကော်မရှင်အဖွဲ့ခွဲ၊ ကိုယ်ပိုင်အုပ်ချုပ်ခွင့်ရဒေသ ကော်မရှင်အဖွဲ့ခွဲ သို့မဟုတ် ခရိုင် ကော်မရှင်အဖွဲ့ခွဲသို့လည်းကောင်း သတ်မှတ်ထားသည့်အတိုင်း အမည်စာရင်းတင်သွင်းလွှာကို တင်သွင်းရမည် ဖြစ်ပါသည်။ လွှတ်တော်ကိုယ်စားလှယ်လောင်းအဖြစ် အမည်စာရင်းတင်သွင်းလွှာကို အထက်ဖော်ပြပါ ရွေးကောက်ပွဲကော်မရှင်အဖွဲ့ခွဲအသီးသီးသို့ တင်သွင်းသည့်နေ့မှစ၍ လွှတ်တော်ကိုယ်စားလှယ်လောင်းအဖြစ် ယေဘုယျသုံးစွဲခွင့်ရှိပါသည်။

၄။ လွှတ်တော်ကိုယ်စားလှယ်လောင်း အမည်စာရင်းတင်သွင်းလွှာ တင်သွင်းပြီးနောက် အမည်စာရင်းတင်သွင်းလွှာသည် သတ်မှတ်ချက်များနှင့် ညီညွတ်မှု ရှိ မရှိ ကို သက်ဆိုင်ရာ လွှတ်တော်ရွေးကောက်ပွဲဥပဒေပုဒ်မ ၂၄ အရ အမည်စာရင်း တင်သွင်းလွှာလက်ခံထားသည့် ရွေးကောက်ပွဲကော်မရှင်အဖွဲ့ခွဲက စိစစ်ရပြီး သတ်မှတ်ချက်များနှင့်ညီညွတ်ပါက သက်ဆိုင်ရာ လွှတ်တော်ရွေးကောက်ပွဲဥပဒေပုဒ်မ ၂၆ (က) အရ လွှတ်တော်ကိုယ်စားလှယ်လောင်းအဖြစ် ရွေးကောက်တင်မြှောက်ခံပိုင်ခွင့်ရှိသူ ဖြစ်ကြောင်း သတ်မှတ်ကြေညာသည့်နေ့မှစ၍ ရွေးကောက်တင်မြှောက်ပြီးသည့် နေ့အထိ လွှတ်တော်ကိုယ်စားလှယ်လောင်းအဖြစ် တရားဝင်သုံးစွဲခွင့်ရှိပါသည်။

၅။ သက်ဆိုင်ရာရွေးကောက်ပွဲကော်မရှင်အဖွဲ့ခွဲက အမည်စာရင်းတင်သွင်းလွှာကို စိစစ်ပြီး သတ်မှတ်ချက်များနှင့် ညီညွတ်ခြင်းမရှိသောကြောင့် သက်ဆိုင်ရာလွှတ်တော် ရွေးကောက်ပွဲ ဥပဒေ ပုဒ်မ ၂၆ (ခ) အရ လွှတ်တော်ကိုယ်စားလှယ်လောင်းအဖြစ် ရွေးကောက်တင်မြှောက်ခံပိုင်ခွင့်မရှိသူ ဖြစ်ကြောင်း သတ်မှတ်ကြေညာခြင်းခံရသူသည်လည်းကောင်း၊ ပုဒ်မ ၂၆ (ခ)

အရ ချမှတ်သောအမိန့်ကို မကျေနပ်၍ အယူခံလျှောက်ထားရာတွင် ပြည်ထောင်စုရွေးကောက်ပွဲကော်မရှင်/သက်ဆိုင်ရာ ရွေးကောက်ပွဲကော်မရှင်အဖွဲ့ခွဲက ငြင်းပယ်ခြင်းခံရသူသည်လည်းကောင်း လွှတ်တော်ကိုယ်စားလှယ်လောင်းအဖြစ် ဆက်လက်သုံးစွဲခွင့်မရှိပါ။ ထို့အပြင် ရွေးကောက်ပွဲကျင်းပပြီးနောက် ရွေးကောက်တင်မြှောက်ခြင်း မခံရသူများသည်လည်း လွှတ်တော်ကိုယ်စားလှယ်လောင်းအဖြစ် ဆက်လက်သုံးစွဲခွင့်မရှိပါ။

၆။ ရွေးကောက်ပွဲကျင်းပပြီးနောက် တိုင်းဒေသကြီး သို့မဟုတ် ပြည်နယ် ရွေးကောက်ပွဲကော်မရှင်အဖွဲ့ခွဲက လွှတ်တော်ကိုယ်စားလှယ်အဖြစ် ရွေးကောက်တင်မြှောက်ခံရသော ပုဂ္ဂိုလ်၏ အမည်စာရင်းကို သက်ဆိုင်ရာ လွှတ်တော် ရွေးကောက်ပွဲ ဥပဒေ၊ နည်းဥပဒေများနှင့်အညီ ကြေညာပြီးသည့် အချိန်မှစ၍ ရွေးကောက်ပွဲတွင် လွှတ်တော်ကိုယ်စားလှယ်လောင်းအဖြစ် ဝင်ရောက်ယှဉ်ပြိုင်ခဲ့သူများသည် လွှတ်တော်ကိုယ်စားလှယ်လောင်းအနေဖြင့် အောက်ဖော်ပြပါ ရွေးကောက်ပွဲဆိုင်ရာ ကိစ္စရပ်များမှအပ ကျန်ကိစ္စရပ်များကို ဆောင်ရွက်ခွင့်ရှိမည် မဟုတ်ပါ။

- (က) သက်ဆိုင်ရာလွှတ်တော်ရွေးကောက်ပွဲ ဥပဒေပုဒ်မ ၆၈ အရ လွှတ်တော် ကိုယ်စားလှယ်အဖြစ် ရွေးကောက်ခံရသူအား ရွေးကောက်ပွဲ ကန့်ကွက်လွှာ တင်သွင်းလျှောက်ထားခြင်း၊ သက်ဆိုင်ရာလွှတ်တော်ရွေးကောက်ပွဲ ဥပဒေပုဒ်မ ၇၄ အရ အယူခံမှု သို့မဟုတ် ပြင်ဆင်မှုလျှောက်ထားခြင်း၊
- (ခ) သက်ဆိုင်ရာ လွှတ်တော်ရွေးကောက်ပွဲ နည်းဥပဒေ ၃၈ အရ လွှတ်တော်ကိုယ်စားလှယ်လောင်း အမည်စာရင်း တင်သွင်းလွှာနှင့်အတူ ပေးသွင်းသော ရွေးကောက်ပွဲဝင်ခွင့် အာမခံငွေများနှင့် စပ်လျဉ်း၍ ဆောင်ရွက်ခြင်း၊
- (ဂ) သက်ဆိုင်ရာ လွှတ်တော်ရွေးကောက်ပွဲ ဥပဒေပုဒ်မ ၅၅၊ သက်ဆိုင်ရာ လွှတ်တော် ရွေးကောက်ပွဲ နည်းဥပဒေ ၇၇ တို့အရ ရွေးကောက်ပွဲ ကန့်ကွက်စရိတ်စာရင်း တင်သွင်းခြင်း၊
- (ဃ) သက်ဆိုင်ရာ လွှတ်တော်ရွေးကောက်ပွဲဥပဒေ အခန်း (၁၃) ပါ ရွေးကောက်ပွဲဆိုင်ရာ ပြစ်မှုများနှင့်စပ်လျဉ်း၍ ဥပဒေနှင့်အညီ တိုင်တန်းလျှောက်ထားခြင်း။

၇။ သို့ဖြစ်ပါ၍ ကျင်းပပြုလုပ်ပြီးဖြစ်သော အထွေထွေရွေးကောက်ပွဲများ၊ ကြားဖြတ်ရွေးကောက်ပွဲများတွင် ဝင်ရောက်ယှဉ်ပြိုင်ခဲ့သည့် ပါတီကိုယ်စားပြု/ တစ်သီးပုဂ္ဂလ လွှတ်တော်ကိုယ်စားလှယ်လောင်းများသည်လည်းကောင်း၊ နောင်ကျင်းပပြုလုပ်မည့် အထွေထွေရွေးကောက်ပွဲများ၊ ကြားဖြတ်ရွေးကောက်ပွဲများတွင် ဝင်ရောက်ယှဉ်ပြိုင်ကြမည့် ပါတီကိုယ်စားပြု/ တစ်သီးပုဂ္ဂလ လွှတ်တော်ကိုယ်စားလှယ်လောင်းများသည်လည်းကောင်း လွှတ်တော်ကိုယ်စားလှယ်လောင်းဟူသောအမည်ဂုဏ်ပုဒ် သုံးစွဲဖော်ပြခြင်းကို သက်ဆိုင်ရာ လွှတ်တော်ရွေးကောက်ပွဲ ဥပဒေ၊ နည်းဥပဒေများနှင့်အညီ လိုက်နာဆောင်ရွက်ကြရန် ဖြစ်ပါသည်။ ရွေးကောက်ပွဲကာလမဟုတ်သည့် အချိန်တွင် အထက်အပိုဒ် ၆ ပါ ကိစ္စရပ်များမှအပ လွှတ်တော်ကိုယ်စားလှယ်လောင်းဟူသော အမည်ဂုဏ်ပုဒ် သုံးစွဲဖော်ပြခြင်း မပြုရန်နှင့် သုံးစွဲဖော်ပြပါက ယင်းပုဂ္ဂိုလ်၏ ပြုမူဆောင်ရွက်သည့် အကြောင်းအရာအပေါ်မူတည်ပြီး တည်ဆဲဥပဒေတစ်ရပ်ရပ်နှင့် ငြိစွန်းနိုင်မည်ဖြစ်ပါကြောင်း ထုတ်ပြန်ကြေညာ အပ်ပါသည်။

(လူသိန်း)

ဥက္ကဋ္ဌ

ပြည်ထောင်စုရွေးကောက်ပွဲကော်မရှင်

မြန်မာနိုင်ငံပြန်တမ်း

ဝန်ထမ်းအဖွဲ့အစည်းအကြီးအမှူး အတည်ပြုခန့်ထားခြင်း

ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတသည် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ ရေဆင်းစိုက်ပျိုးရေးတက္ကသိုလ် ပါမောက္ခချုပ် ဒေါက်တာနန်းဆိုင်ဟွမ်ကို အစမ်းခန့်ကာလ(၁)နှစ် ပြည်မြောက်သည့်နေ့မှစ၍ အတည်ပြုခန့်ထားလိုက်သည်။

ဥပဒေဘာသာပြန်ကော်မရှင်က

မြန်မာဘာသာပြန်ဆိုထားသည့် ဥပဒေများနှင့် ပတ်သက်၍ အမိန့်တစ်ရပ်ထုတ်ပြန်

နေပြည်တော် ဩဂုတ် ၂၇

ဥပဒေဘာသာပြန်ကော်မရှင်က ဩဂုတ် ၂၁ ရက်တွင် အမိန့်အမှတ် ၁၀/၂၀၁၉ ကို ထုတ်ပြန်ခဲ့ကြောင်း သိရသည်။

အဆိုပါအမိန့်တွင်-

ဥပဒေဘာသာပြန်ကော်မရှင် ဥပဒေပုဒ်မ ၉၊ ပုဒ်မခွဲ (က) အရ ဥပဒေဘာသာပြန်ကော်မရှင်က အတည်ပြုသည့် အောက်ပါအင်္ဂလိပ်ဘာသာဖြင့် ပြဋ္ဌာန်းထားသော ဥပဒေများ၏ မြန်မာဘာသာပြန်ဆိုချက်ကို ပုဒ်မ ၁၂ အရ ထုတ်ပြန်ကြေညာလိုက်သည်။

- (က) The Carriers Act
- (ခ) The Oaths Act
- (ဂ) The Specific Relief Act
- (ဃ) The Upper Myanmar Land and Revenue Regulations
- (င) The Myanmar Divorce Act

ဖော်ပြပါ မြန်မာဘာသာပြန်ဆိုထားသည့် ဥပဒေများသည် မူလစာမူနှင့် အလားတူ အာဏာတည်ရမည်ဟု ဖော်ပြထားသည်။

သတင်းစဉ်


ကလေးငယ်များ ဉာဏ်ရည်ဉာဏ်သွေးမြင့်မားစေရန် ပျော်ပွဲရွှင်ပွဲနှင့် ကဗျာရွတ်ပြိုင်ပွဲ ကျင်းပ

မိတ္ထီလာ ဩဂုတ် ၂၇

မိတ္ထီလာခရိုင် ပြန်ကြားရေးနှင့် ပြည်သူ့ဆက်ဆံရေးဦးစီးဌာန လူထုအခြေပြု ဗဟိုဌာနတွင် ကလေးငယ်များ ဉာဏ်ရည်ဉာဏ်သွေးမြင့်မားစေရန်နှင့် ကျန်းမာကြံ့ခိုင်သည့်ကလေးငယ်များဖြစ်စေရန် ရည်ရွယ်ချက်ဖြင့် ဩဂုတ် ၂၇ ရက် နံနက် ၉ နာရီက ပျော်ပွဲရွှင်ပွဲ၊ ဆေးရောင်ခြယ်ပြိုင်ပွဲနှင့် ကဗျာရွတ်ပြိုင်ပွဲများ ကျင်းပကြောင်း သိရသည်။

“မူကြံကျောင်း သုံးကျောင်းက မူကြံကလေးငယ် ၃၁ ဦး ပါဝင်ပြီး ပျော်ပွဲရွှင်ပွဲ၊ ကဗျာရွတ်ပြိုင်ပွဲနှင့် ဆေးရောင်ခြယ်ပြိုင်ပွဲတွေကို ပါဝင်ဆင်နွှဲပါတယ်” ဟု ခရိုင်ပြန်/ဆက်ဦးစီးမှူး ဒေါ်ခင်အိအိသန်းက ပြောသည်။

အဆိုပါ ကလေးငယ်များ ဉာဏ်ရည်ဉာဏ်သွေးမြင့်မားစေရန်နှင့် ကျန်းမာကြံ့ခိုင်သည့် ကလေးငယ်များဖြစ်လာစေရန် ရည်ရွယ်ချက်ပေးသည့် ပျော်ပွဲရွှင်ပွဲ၊ ဆေးရောင်ခြယ်ပြိုင်ပွဲ၊ ကဗျာရွတ်ပြိုင်ပွဲ၊ ပုံပြင်ပြောပြပွဲ စသည့် ပြိုင်ပွဲများကို အပတ်စဉ် အင်္ဂါနေ့တိုင်း မိတ္ထီလာခရိုင် လူထုအခြေပြုဗဟိုဌာန တွင် ကျင်းပဆောင်ရွက်လျက်ရှိကြောင်း သိရသည်။ ချမ်းသာ (မိတ္ထီလာ)



ဒေသတွင်းနှင့် နိုင်ငံတကာအရေး မျက်နှာစာများ၌ နှစ်နိုင်ငံ ပူးပေါင်းဆောင်ရွက်ရေးကိစ္စရပ်များအား ဆွေးနွေး မြန်မာနိုင်ငံဘက်မှ ရပ်တည်ရေးသည် တရုတ်နိုင်ငံ၏ မူဝါဒရပ်တည်ချက်ဖြစ်ကြောင်း ထပ်လောင်းအတည်ပြု

နေပြည်တော် ဩဂုတ် ၂၇
နိုင်ငံတော်အတိုင်ပင်ခံရုံးဝန်ကြီးဌာန ပြည်ထောင်စုဝန်ကြီး ဦးကျော်တင်ဆွေသည် ပြည်ထောင်စုသမ္မတမြန်မာ နိုင်ငံတော်နှင့် တရုတ်ပြည်သူ့သမ္မတနိုင်ငံတို့အကြား ရှိရင်းစွဲ ချစ်ကြည်ရင်းနှီးသည် ဆွေးနွေးပေါက်ဖော် ဆက်ဆံရေးကို ပိုမိုမြှင့်တင်နိုင်ရန်အတွက် တရုတ်ပြည်သူ့ သမ္မတနိုင်ငံသို့ သွားရောက်ခဲ့ရာ ပေကျင်းမြို့သို့ ယနေ့ နံနက်ပိုင်းတွင် ရောက်ရှိသည်။

တွေ့ဆုံ


ပြည်ထောင်စုဝန်ကြီး ဦးကျော်တင်ဆွေသည် နံနက် ၁၁ နာရီခွဲတွင် တရုတ်ပြည်သူ့သမ္မတနိုင်ငံ နိုင်ငံတော် ကောင်စီဝင်နှင့် နိုင်ငံခြားရေးဝန်ကြီး မစ္စတာဝမ်ယီအား တွေ့ဆုံသည်။ (ယာပုံ)

ထိုသို့တွေ့ဆုံစဉ် ဒေသတွင်းနှင့် နိုင်ငံတကာအရေး မျက်နှာစာများ၌ နှစ်နိုင်ငံ ပူးပေါင်းဆောင်ရွက်ရေး ကိစ္စရပ်များအား ဆွေးနွေးကြသည်။ ကမ္ဘာ့ကုလသမဂ္ဂ လူ့အခွင့်အရေးကောင်စီ အထွေထွေညီလာခံနှင့် လုံခြုံရေး ကောင်စီတို့တွင် မြန်မာနိုင်ငံဘက်မှ တရုတ်နိုင်ငံ၏ ရပ်တည်ချက်ကို တန်ဖိုးထားကျေးဇူးတင်ကြောင်း ပြည်ထောင်စုဝန်ကြီးက ပြောကြားခဲ့သည်။ နိုင်ငံတော် ကောင်စီဝင်နှင့် နိုင်ငံခြားရေးဝန်ကြီး မစ္စတာဝမ်ယီက မြန်မာနိုင်ငံဘက်မှ ရပ်တည်ရေးသည် တရုတ်နိုင်ငံ၏ မူဝါဒရပ်တည်ချက်ဖြစ်ပြီး ယင်းမျက်နှာစာများတွင် မြန်မာနိုင်ငံဘက်မှ ဆက်လက်ရပ်တည်သွားမည်

ဖြစ်ကြောင်း ထပ်လောင်း အတည်ပြုပြောကြားသည်။ ဆက်လက်၍ ရခိုင်ပြည်နယ်မှ နေရပ်စွန့်ခွာသူများ အရေးကိစ္စနှင့်စပ်လျဉ်း၍ ဆွေးနွေးကြရာတွင် မစ္စတာ ဝမ်ယီက ယင်းကိစ္စကို မြန်မာနိုင်ငံနှင့် ဘင်္ဂလားဒေ့ရှ် နိုင်ငံအကြား နှစ်နိုင်ငံချင်းသာ ဖြေရှင်းဆောင်ရွက်သင့် ကြောင်း တရုတ်နိုင်ငံ၏ မူဝါဒရပ်တည်ချက်ကို ပြောကြား သည်။ နေရပ်စွန့်ခွာသူများကိစ္စကို နှစ်နိုင်ငံချင်းသာ ဖြေရှင်းဆောင်ရွက်ရေးသည် မြန်မာနိုင်ငံ၏ ရပ်တည် ချက်နှင့် ထပ်တူဖြစ်ပြီး မြန်မာနိုင်ငံ ဘင်္ဂလားဒေ့ရှ်နှစ်နိုင်ငံ လက်မှတ်ရေးထိုးထားသည့် နှစ်နိုင်ငံသဘောတူညီချက် များကို အကောင်အထည်ဖော် ဆောင်ရွက်ခြင်းသည်သာ လျှင် လက်တွေ့ကျပြီး ထိရောက်မှုရှိသည့် တစ်ခုတည်း သော နည်းလမ်းဖြစ်သည်။

ဆက်လက်ပံ့ပိုးကူညီသွားမည်

ထို့အပြင် ပြည်ထောင်စုဝန်ကြီး ဦးကျော်တင်ဆွေနှင့် မစ္စတာဝမ်ယီတို့သည် မြန်မာနိုင်ငံ၏ ငြိမ်းချမ်းရေးဖြစ်စဉ် နှင့်စပ်လျဉ်း၍လည်း ဆွေးနွေးခဲ့ကြပြီး မစ္စတာဝမ်ယီက ဒီမိုကရေစီနည်းကျ ရွေးချယ်တင်မြှောက်ခြင်းခံထားရ သည့် မြန်မာအစိုးရ၏ ထိပ်တန်းဦးစားပေးအဖြစ် အကောင်အထည်ဖော် ကြိုးပမ်းဆောင်ရွက်လျက်ရှိသော မြန်မာနိုင်ငံ၏ ငြိမ်းချမ်းရေးဖြစ်စဉ်ကို တရုတ်ပြည်သူ့ သမ္မတနိုင်ငံအနေဖြင့် ဆက်လက်ပံ့ပိုးကူညီသွားမည်ဖြစ် ကြောင်း ထပ်လောင်းအတည်ပြုပြောကြားသည်။ ထို့အပြင် ပြည်ထောင်စုဝန်ကြီး ဦးကျော်တင်ဆွေ



နှင့် မစ္စတာဝမ်ယီတို့သည် ရပ်ဝန်းနှင့် ပိုးလမ်းမဆိုင်ရာ ဆောင်ရွက်ရေးအပေါ်အဝင် နှစ်နိုင်ငံ အကျိုးတူကိစ္စရပ်များ စီမံကိန်းကို အရှိန်အဟုန်မြှင့်တင်၍ အကောင်အထည်ဖော် ကိုလည်း ဆွေးနွေးကြကြောင်း သိရသည်။ သတင်းစဉ်

ဒုတိယဝန်ကြီး ဦးစိုးအောင်၊ မြန်မာနိုင်ငံဆိုင်ရာ ဂျပန်သံအမတ်ကြီးနှင့် ဂျပန်သတင်းမီဒီယာအဖွဲ့ နေရပ်စွန့်ခွာသူများ ပြန်လည်လက်ခံရေးနှင့် ပြန်လည်နေရာချထားရေးလုပ်ငန်းများအား ကြည့်ရှုလေ့လာ



ဒုတိယဝန်ကြီး ဦးစိုးအောင်၊ မြန်မာနိုင်ငံဆိုင်ရာ ဂျပန်သံအမတ်ကြီး Mr. Ichiro Maruyama နှင့် ဂျပန် သတင်းမီဒီယာအဖွဲ့ တောင်ပြိုလက်ဝဲပြန်လည်လက်ခံရေးစခန်းတွင် ကြည့်ရှုစဉ်။

စစ်တွေ ဩဂုတ် ၂၇
လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထား ရေးဝန်ကြီးဌာန ဒုတိယဝန်ကြီး ဦးစိုးအောင်နှင့် မြန်မာနိုင်ငံ ဆိုင်ရာ ဂျပန်သံအမတ်ကြီး Mr. Ichiro Maruyama တို့သည် ဂျပန်သတင်းမီဒီယာအဖွဲ့နှင့်အတူ ယနေ့ နံနက်ပိုင်းတွင် မောင်တောမြို့သို့ ရောက်ရှိကြပြီး ၂၀၁၈ ခုနှစ်နှင့် ၂၀၁၉ ခုနှစ်အတွင်း UEHRD အစီအစဉ်ဖြင့် မိမိဆန္ဒအလျောက် တစ်ဖက်နိုင်ငံမှ ပြန်လည်ဝင်ရောက် လာခဲ့သည့် နေရပ်စွန့်ခွာသူများနှင့် တွေ့ဆုံသည်။

ပြန်လည်ဝင်ရောက်လာခဲ့ခြင်းမရှိ

တွေ့ဆုံစဉ် ဒုတိယဝန်ကြီး ဦးစိုးအောင်က မြန်မာ ဘင်္ဂလားဒေ့ရှ် နှစ်နိုင်ငံ သဘောတူညီချက်အရ နေရပ် စွန့်ခွာသူများ ပြန်လည်လက်ခံရေးလုပ်ငန်းများကို ဆောင်ရွက်လျက်ရှိကြောင်း၊ ဩဂုတ် ၂၂ ရက်တွင် နေရပ်စွန့်ခွာသူများ ပြန်လည်ဝင်ရောက်မည်ဖြစ်ကြောင်း ဘင်္ဂလားဒေ့ရှ်နိုင်ငံက အကြောင်းကြားလာသည့်အတွက် မြန်မာနိုင်ငံဘက်မှ တာဝန်ရှိသူများက အသင့်စောင့်ဆိုင်းခဲ့ သော်လည်း ပြန်လည်ဝင်ရောက်လာခဲ့ခြင်းမရှိပါကြောင်း

ပြောကြားသည်။ ထို့နောက် မြန်မာနိုင်ငံဆိုင်ရာ ဂျပန်သံအမတ်ကြီးက မိမိဆန္ဒအလျောက် ပြန်လည်ဝင်ရောက်လာကြသည့် နေရပ်စွန့်ခွာသူများ၏ အခက်အခဲ၊ လိုအပ်သည့် အကူ အညီများ၊ တစ်ဖက်နိုင်ငံတွင် ရောက်ရှိနေကြသည့် နေရပ် စွန့်ခွာသူများ၏ အခြေအနေများကို သိရှိလိုပါကြောင်း၊ ဂျပန်အစိုးရအနေဖြင့် လူသားချင်းစာနာထောက်ထားမှု အကူအညီများ ဆောင်ရွက်ပေးသွားရန်ရှိပါကြောင်း ပြောကြားသည်။

ထို့နောက် မိမိဆန္ဒအလျောက် ပြန်လည်ဝင်ရောက် လာသည့် နေရပ်စွန့်ခွာသူများက မိမိတို့ ပြန်လည် ဝင်ရောက်လာမှုကို မြန်မာနိုင်ငံက လက်ခံပေးသည့် အတွက် ကျေးဇူးတင်ရှိပါကြောင်း၊ တစ်ဖက်နိုင်ငံရှိ ဒုက္ခ သည်စခန်းသည် လုံခြုံမှုမရှိကြောင်း၊ တစ်ဖက်နိုင်ငံတွင် ကျန်ခဲ့သည့် မိမိတို့၏ မိသားစုဝင်များနှင့် ဆွေမျိုးများ သည် ပြန်လာချင်သော်လည်း ARSA အကြမ်းဖက်အဖွဲ့၏ နှောင့်ယှက်မှု၊ ခြိမ်းခြောက်မှုများကို ခံနေရကြောင်း၊ မိမိတို့ မောင်တောဒေသသို့ ပြန်လည်ဝင်ရောက်ရာတွင်လည်း

ARSA အကြမ်းဖက်အဖွဲ့များ မသိအောင် ထွက်ပြေးလာ ခဲ့ခြင်းဖြစ်ကြောင်း၊ ယခု အလုပ်အကိုင်အခွင့်အလမ်း အခက်အခဲရှိသည့်အတွက် နေထိုင်စားသောက်ရေး ကိစ္စရပ်များတွင် အခက်အခဲဖြစ်ပေါ်နေကြောင်း၊ ပြန်လည် နေရာချထားရာတွင် မူလလုပ်ကိုင် စားသောက်ခဲ့သည့် နေရာနှင့် အနီးစပ်ဆုံးတွင် ချထားပေးစေလိုကြောင်းနှင့် ကလေးငယ်များ၏ ပညာသင်ကြားရေး၊ ကျန်းမာရေး စောင့်ရှောက်မှုနှင့် ရိက္ခာရရှိရေးကိစ္စရပ်များကို တင်ပြကြ သည်။

လှည့်လည်ကြည့်ရှု

မွန်းလွဲပိုင်းတွင် ဒုတိယဝန်ကြီး၊ မြန်မာနိုင်ငံဆိုင်ရာ ဂျပန်သံအမတ်ကြီးနှင့် ဂျပန်သတင်းမီဒီယာအဖွဲ့သည် တောင်ပြိုလက်ဝဲပြန်လည်လက်ခံရေးစခန်းသို့ ရောက်ရှိ ကြပြီး နေရပ်စွန့်ခွာသူများအား ပြန်လည်စစ်လက်ခံရန် အသင့်ဖြစ်နေမှု၊ စတင်ဝင်ရောက်မည့် ဂိတ်၊ စခန်းအတွင်း စစ်လက်ခံရေးလုပ်ငန်းများ ဆောင်ရွက်သွားမည့် လုပ်ငန်းစဉ်များ၊ လုံခြုံရေးဆောင်ရွက်သွားမည့် အခြေ အနေ၊ ကျန်းမာရေးစောင့်ရှောက်မှုပေးရန်နှင့် လူသားချင်း စာနာထောက်ထားမှုအကူအညီများ၊ အထောက်အပံ့ များပေးနိုင်ရန် ဆောင်ရွက်ထားမှုအခြေအနေများကို

လှည့်လည်ကြည့်ရှုပြီး တာဝန်ထမ်းဆောင်နေကြသည့် ဌာနဆိုင်ရာအသီးသီးမှ ဝန်ထမ်းများကို အားပေးစကား ပြောကြားသည်။

ထို့နောက် လှူဒါန်းခေါင်းကြားစခန်းသို့ ရောက်ရှိကြပြီး နေရပ်စွန့်ခွာသူများ နေထိုင်ရန်အတွက် အသင့်ဖြစ်နေ သည့် Modular House များ၊ Assemble Board House များ၊ သောက်သုံးရေ၊ မိလ္လာနှင့် ဆေးခန်းများ တည်ဆောက်တပ်ဆင်ထားမှုများကို ကြည့်ရှုကြသည်။

ညနေပိုင်းတွင် ဒုတိယဝန်ကြီး၊ ဂျပန်သံအမတ်ကြီး နှင့် ဂျပန်သတင်းမီဒီယာအဖွဲ့သည် တပ်မတော်ရဟတ် ယာဉ်ဖြင့် စစ်တွေမြို့သို့ ပြန်လည်ရောက်ရှိကြသည်။

ဒုတိယဝန်ကြီး ဦးစိုးအောင်၊ မြန်မာနိုင်ငံဆိုင်ရာ ဂျပန်သံအမတ်ကြီးနှင့် ဂျပန်သတင်းမီဒီယာအဖွဲ့၏ မောင်တောစခန်းတွင် ရခိုင်ပြည်နယ်အစိုးရအဖွဲ့၊ လုံခြုံ ရေးနှင့် နယ်စပ်ရေးရာဝန်ကြီး ဗိုလ်မှူးကြီးမင်းသန်း၊ ဌာန ဆိုင်ရာ တာဝန်ရှိသူများနှင့် မြန်မာနိုင်ငံဆိုင်ရာ ဂျပန် သံရုံးမှ တာဝန်ရှိသူများ လိုက်ပါခဲ့ကြပြီး တာဝန်ရှိသူများ က ဂျပန်သတင်းမီဒီယာအဖွဲ့၏ သိရှိလိုသောမေးခွန်းများကို ပြန်လည်ဖြေကြားခဲ့ကြသည်။

သတင်းစဉ်



ဒုတိယဝန်ကြီး ဦးစိုးအောင်၊ မြန်မာနိုင်ငံဆိုင်ရာ ဂျပန်သံအမတ်ကြီး Mr. Ichiro Maruyama နှင့် ဂျပန် သတင်းမီဒီယာအဖွဲ့ လှူဒါန်းခေါင်းကြားစခန်းတွင် ကြည့်ရှုစဉ်။

ပြည်တွင်းရေးရာ

ရေဘေးဒဏ်ခံရသည့် ဒေသများအား ထောက်ပံ့မှုနှင့် ပြန်လည်ထူထောင်ရေးလုပ်ငန်းများအတွက် အလှူငွေများလှူဒါန်း



နေပြည်တော် ဩဂုတ် ၂၇

မြန်မာနိုင်ငံအတွင်း ရေဘေးဒဏ်ခံရသည့်ဒေသများအတွက် ထောက်ပံ့မှုနှင့် ပြန်လည်ထူထောင်ရေးလုပ်ငန်းများ ဆောင်ရွက်ရာတွင် အသုံးပြုနိုင်ရန် စေတနာရှင်များက အလှူငွေများ လာရောက်လှူဒါန်းလျက်ရှိသည်။

ပေးအပ်လှူဒါန်း

ထိုသို့လာရောက်လှူဒါန်းလျက်ရှိရာ ယနေ့ မွန်းလွဲပိုင်းက မိတ္ထီလာမြို့ ဦးဆောင်စေတနာရှင်များအဖွဲ့နှင့် ရဟန်းရှင်လူ မြို့သူမြို့သားများက လှူဒါန်း ငွေကျပ် ၄၂၆၆၆၅၅၀ နှင့် တမိလ်ပါရီကဝဲကုလ လူမှုဖွံ့ဖြိုးရေးအဖွဲ့က လှူဒါန်း ငွေကျပ် ၅၀၀၀၀၀ ကို လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချ ထားရေးဝန်ကြီးဌာနသို့ လာရောက်ပေးအပ်လှူဒါန်းရာ ပြည်ထောင်စုဝန်ကြီး ဒေါက်တာဝင်းမြတ်အေးက လက်ခံရယူပြီး ဂုဏ်ပြုမှတ်တမ်းလွှာများ ပေးအပ်ကာ ကျေးဇူးတင်စကား ပြန်လည်ပြောကြားခဲ့ကြောင်း သိရသည်။

သတင်းစဉ်

(၂၇-၈-၂၀၁၉)ရက်နေ့ ရေပိုလွှဲမှု ရေကျော်သည့် ရေလှောင်တမံများစာရင်း

Table with 8 columns: စဉ် (Serial), ဆည်အမည် (Dam Name), တည်ဆောက် (Construction), ကန်ချေပြည့် (Water Level), ရေလှောင် (Reservoir), ရေအနက် (Depth), ရေလှောင်ပမာဏ (Volume), မိုးရေချိန် (Rainfall), ရေပိုလွှဲမှု (Overflow). It lists various dams and their current water levels and overflow amounts.

Table with 7 columns: စဉ် (Serial), မကွေးတိုင်းဒေသကြီး (Mong Hsat Region), မြစ်ဝကျွန်းပတ် (River Delta), မြစ်ဝကျွန်းပတ် (River Delta), မြစ်ဝကျွန်းပတ် (River Delta), မြစ်ဝကျွန်းပတ် (River Delta), မြစ်ဝကျွန်းပတ် (River Delta). It provides detailed data for dams in the Mong Hsat region, including dam names, locations, and overflow volumes.

တရုတ်- မြန်မာ တိုင်းရင်းဆေးပညာ ပူးပေါင်းဆောင်ရွက်ရေးပဟိုဌာန မန္တလေးတိုင်းရင်းဆေးတက္ကသိုလ်တွင် ဖွင့်လှစ်

မန္တလေး ဩဂုတ် ၂၇ တရုတ်-မြန်မာ တိုင်းရင်းဆေးပညာ ပူးပေါင်း ဆောင်ရွက်ရေးပဟိုဌာန ဆိုင်းဘုတ်ဖွင့်ပွဲနှင့် Training of Trainer on Traditional Chinese Medicine and Acupuncture Therapy သင်တန်းဆင်းပွဲကို ယနေ့ နံနက်ပိုင်းက မန္တလေးမြို့ အောင်မြေသာစံ မြို့နယ် တိုင်းရင်းဆေးတက္ကသိုလ်(မန္တလေး)ရှိ အခန်း(၁၀၇)၌ ကျင်းပရာ တိုင်းရင်းဆေးပညာ ဦးစီးဌာန ညွှန်ကြားရေးမှူးချုပ် ဒေါက်တာ မိုးဆွေ၊ မန္တလေးမြို့အခြေစိုက် တရုတ် ကောင်စစ်ဝန်ရုံးချုပ် ကောင်စစ်ဝန်ချုပ် Mr. Wang Zongying တို့ တက်ရောက်ပြီး ဆိုင်းဘုတ်အား ဖွင့်လှစ်ပေးသည်။ အဆိုပါ အခမ်းအနားတွင် ယူနန် တက္ကသိုလ် Vice President Li Shihu၊



မန္တလေးတိုင်းဒေသကြီး မြန်မာ-တရုတ် ချစ်ကြည်ရေးအသင်းဥက္ကဋ္ဌ ဦးပိုမြင့်၊ တိုင်းရင်း ဆေးပညာရပ်ဆိုင်ရာ ကျွမ်းကျင်ပညာရှင်၊ တိုင်းရင်းဆေးပညာရပ်ဆိုင်ရာ အကြံပေးအဖွဲ့ တိုင်းရင်းဆေးကောင်စီဝင်များ၊ တိုင်းရင်းဆေး တက္ကသိုလ် ခေတ္တပါမောက္ခချုပ် ပါမောက္ခ ဒေါက်တာသိန်းဇော်လင်း၊ တိုင်းရင်းဆေး တက္ကသိုလ် သင်ကြားရေးဌာနမှူးမှ ပါမောက္ခ ဌာနမှူးများ၊ ကထိက ဌာနမှူးများနှင့် ဌာန တာဝန်ခံများ၊ အပ်စိုက်ကု သင်တန်းသားများ တက်ရောက်ခဲ့ကြသည်။

တက်ရောက်ခဲ့ကြသည်။ ထိုနေ့က တိုင်းရင်းဆေးပညာဦးစီးဌာန ညွှန်ကြားရေးမှူးချုပ်၊ တရုတ်ကောင်စစ် ဝန်ချုပ်၊ ယူနန်တက္ကသိုလ် Vice President၊ မန္တလေးတိုင်းဒေသကြီး မြန်မာ-တရုတ် ချစ်ကြည်ရေးအသင်းဥက္ကဋ္ဌ၊ တိုင်းရင်းဆေး တက္ကသိုလ် ခေတ္တပါမောက္ခချုပ်တို့က အမှာစကား ပြောကြားခဲ့ကြသည်။ ပေးအပ် ဆက်လက်ပြီး အပတ်စဉ်(၂) Training of Trainer on Traditional Chinese Medicine and Acupuncture Therapy သင်တန်းဆင်းပွဲကို ကျင်းပရာ သင်တန်းသား သင်တန်းသူ ၂၇ ဦးအား သင်တန်းဆင်းလက်မှတ်များ ပေးအပ်ခဲ့သည်။ ညနေပိုင်းတွင် မြန်မာနိုင်ငံ တိုင်းရင်းဆေး ဆရာအသင်း၊ မြန်မာနိုင်ငံ တိုင်းရင်းဆေးဝါး ထုတ်လုပ်သူများနှင့် ဆေးပစ္စည်းထုတ်လုပ် သူများအသင်းတို့က ညစာဖြင့် တည်ခင်း ဧည့်ခံခဲ့ကြောင်း သိရသည်။ ကျော်မင်းသော်

စစ်တောင်းမြစ်ရေ အခြေအနေ နေပြည်တော် ဩဂုတ် ၂၇ ယနေ့ မွန်းလွဲ ၁ နာရီခွဲအချိန် တိုင်းထွာချက် အရ စစ်တောင်းမြစ်ရေသည် မဒေါက်မြို့ တွင် နှစ်ပေခန့် ယင်းမြို့၏ စိုးရိမ်ရေမှတ် အထက်သို့ ကျော်လွန်နေပြီး နောက် သုံးရက်အတွင်း ယင်းမြို့၏ စိုးရိမ်ရေမှတ် အထက် ဆက်လက်တည်ရှိနိုင်သည်။ မိုး/လေ

နောက်နှစ်ရက်အတွက် ခန့်မှန်းချက် နေပြည်တော် ဩဂုတ် ၂၇ ကပ္ပလီပင်လယ်ပြင်နှင့် ဘင်္ဂလားပင်လယ် အော် တောင်ပိုင်းတို့တွင် မုတ်သုံလေ အားကောင်းနေမည်။ မိုး/လေ

ကဗျာသဘော ကဗျာအရသာ စကားဝိုင်း ကျင်းပမည်

ရန်ကုန် ဩဂုတ် ၂၇
ပြန်ကြားရေးဝန်ကြီးဌာန ပုံနှိပ်ရေးနှင့် ထုတ်ဝေရေးဦးစီးဌာနနှင့် မြန်မာနိုင်ငံ ပညာပြန့်ပွားရေး အသင်းတို့က ကြီးမှူးကျင်းပသော ကဗျာသဘော ကဗျာအရသာ စကားဝိုင်းကို ဩဂုတ် ၃၁ ရက် (စနေနေ့)တွင် နံနက် ၉ နာရီမှ မွန်းတည့် ၁၂ ကြေးမုံ

နာရီအထိ ရန်ကုန်မြို့၊ သိမ်ဖြူလမ်းရှိ သတင်းနှင့် စာနယ်ဇင်းခန်းမ၌ ပြုလုပ်သွားမည်ဖြစ်သည်။ အဆိုပါ စကားဝိုင်းတွင် မြဝင်း (အသန်)၊ မြင့်စိုးလှိုင်၊ ဒေါက်တာအောင်ကြီးနှင့် မောင်လင်းရိပ်တို့ ပါဝင်ဆွေးနွေးသွားမည်ဖြစ်ကြောင်း သိရသည်။

ရန်ကုန်မြို့လယ်ရှိ နောက်ဖေးလမ်းကြားများတွင် ဥယျာဉ်စီမံချက်များကို ဆက်လက်အကောင်အထည်ဖော် ဆောင်ရွက်မည်

ရန်ကုန် ဩဂုတ် ၂၇
ရန်ကုန်မြို့ရှိ နောက်ဖေးလမ်းကြားများတွင် ဥယျာဉ်စီမံချက်များကို အကောင်အထည်ဖော်လျက်ရှိသော ဒီအိမ်လူမှုအကျိုးပြု အဖွဲ့အစည်းအနေဖြင့် လာမည့်ပွင့်လင်းရာသီတွင် ရန်ကုန်မြို့လယ်ရှိ နောက်ဖေးလမ်းကြား ဥယျာဉ်စီမံချက်များကို ဆက်လက်အကောင်အထည်ဖော် ဆောင်ရွက်မည်ဖြစ်ပြီး လက်ရှိတွင် ၃၀ လမ်းနှင့် ၃၂ လမ်းကြား (အောက်)၊ ၃၂ လမ်းနှင့် ဆူးလေဘုရားလမ်း (အောက်)နှင့် ၃၀ လမ်းနှင့် ဗိုလ်ဆွန်ပက်လမ်းကြား (အောက်)ရှိ လမ်းကြားများကို နောက်ဖေးလမ်းကြား ဥယျာဉ်စီမံချက်များ စတင်နိုင်ရန် ကြိုတင်ပြင်ဆင်မှုလုပ်ငန်းများ ဆောင်ရွက်လျက်ရှိကြောင်း ယင်းအဖွဲ့ထံမှ သိရသည်။



“အလှူရှင်တွေ ကိုယ်တိုင်ကလည်း ဒီလမ်းတွေကို လုပ်ချင်တယ်။ သက်ဆိုင်ရာ လွှတ်တော်ကိုယ်စားလှယ်တွေဘက်ကလည်း အခုလို စီမံချက်တွေကို အားပေးဆောင်ရွက်တဲ့အတွက် လုပ်ဖြစ်သွားတာပါ။ နောက်ပိုင်း တခြားမြို့နယ်တွေက လွှတ်တော်ကိုယ်စားလှယ်တွေ နေထိုင်နေတဲ့သူတွေဘက်က တောင်းဆိုချက်တွေကိုလည်း လက်ခံရရှိထားပါတယ်။ စီမံချက်အခြေအနေတွေပေါ်မူတည်ပြီး ဆက်လက်လုပ်ဆောင်သွားဖို့ ရှိပါတယ်” ဟု ဒီအိမ်လူမှုအကျိုးပြု

အဖွဲ့အစည်း ပြန်ကြားရေးတာဝန်ခံ ဒေါ်အေးမြတ်သူက ပြောကြားသည်။ နောက်ဖေးလမ်းကြား ဥယျာဉ်စီမံချက်များ အကောင်အထည်ဖော်ရာတွင် လမ်းအတွင်း နေထိုင်သူများ၏ သဘောထားများကို လေ့လာမှု စစ်တမ်းကောက်ယူပြီးမှ စတင်အကောင်အထည်ဖော်ကာ ဥယျာဉ်စီမံချက်များ ရေရှည်တည်တံ့စေရေးအတွက် ရပ်ကွက်အတွင်း နေထိုင်သူများနှင့် ကော်မတီဖွဲ့ကာ ထိန်းသိမ်းမှုများ ဆောင်ရွက်လျက်ရှိကြောင်း၊ နောက်ဖေးလမ်းကြား ဥယျာဉ်တစ်ခု

ဖြစ်လာသည်အတွက် ရရှိလာမည့် အကျိုးကျေးဇူးများကို ပြည်သူများ သိရှိစေရန်နှင့် ကျန်းမာရေးဆိုင်ရာ အထောက်အကူ ဖြစ်စေသည့် အတွက် ယခုကဲ့သို့ စီမံချက်များ အကောင်အထည်ဖော်ဆောင်နေခြင်းဖြစ်ကြောင်း သိရသည်။ စီမံချက်များ အကောင်အထည်ဖော်ရာတွင် အလှူရှင်မှ ၈၀ ရာခိုင်နှုန်းနှင့် နေထိုင်သူများမှ ၂၀ ရာခိုင်နှုန်း ပါဝင်ကာ အကောင်အထည်ဖော်ဆောင်နေခြင်းဖြစ်ပြီး ရန်ကုန် မြို့တော် စည်ပင်သာယာရေး

ကော်မတီအနေဖြင့် ပြန်လည်ပြင်ဆင်ခြင်းလုပ်ငန်းများကို ကော်မတီဘဏ္ဍာငွေမှ ကျခံသုံးစွဲခြင်းဖြစ်ကြောင်း သိရသည်။ အဆိုပါ စီမံချက်များကို ၂၀၁၇ ခုနှစ်တွင်စတင်ခဲ့ပြီး နောက်ပိုင်းတွင် မသန်စွမ်းသူများ၊ အသက်အရွယ် ကြီးရင့်သူများ၊ ကလေးငယ်များနှင့် မိန်းကလေးများ အသုံးပြုနိုင်ရန်အတွက် အဓိကထား ဖန်တီးမည်ဖြစ်ကြောင်း သိရသည်။
သတင်း-ဇာနည်မောင်
ဓာတ်ပုံ- Doh Eain

စိုက်ပျိုးရေးလုပ်ငန်း၊ မွေးမြူရေးလုပ်ငန်းဆိုင်ရာ ချေးငွေများရယူနိုင်ရန် တောင်သူများနှင့် လုပ်ငန်းရှင်များသို့ အသိပေးကြေညာချက်

နေပြည်တော် ဩဂုတ် ၂၇
မြန်မာ့လယ်ယာဖွံ့ဖြိုးရေးဘဏ်သည် မြန်မာ့စီးပွားရေးဘဏ်နှင့် ပေါင်းစပ်ညှိနှိုင်း၍ စိုက်ပျိုးရေးနှင့် မွေးမြူရေးချေးငွေများကို တောင်သူလယ်သမားများအပါအဝင် လုပ်ငန်းရှင်များသို့ စိုက်ပျိုးရေးနှင့်မွေးမြူရေးကို အခြေခံသော စီးပွားရေးလုပ်ငန်းများအတွက် လိုအပ်သော ငွေကြေးအရင်းအနှီးများ ရရှိစေရန် ၂၀၁၈ ခုနှစ် ဧပြီလမှစ၍ ထုတ်ချေးပေးလျက်ရှိပါသည်။
ချေးငွေအားနှစ်တိုချေးငွေ သုံးနှစ်၊ နှစ်ရှည်ချေးငွေ ငါးနှစ် သတ်မှတ်ပြီး နှစ်တိုချေးငွေအတွက် သိန်း ၅၀၀ အထိ၊ နှစ်ရှည်ချေးငွေအတွက် သိန်း ၅၀၀၀ အထိ ထုတ်ချေးပေးလျက်ရှိပါသည်။ အတိုးနှုန်းမှာ တစ်နှစ်လျှင် ၉ ရာခိုင်နှုန်းဖြစ်ပြီး ငွေချေးယူသူ၏ ငွေချေးယူမှုရာဇဝင်၊ ပိုင်ဆိုင်မှု၊ လုပ်ငန်းသဘာဝနှင့် လုပ်ငန်းပမာဏ၊ ဝင်ငွေပြန်လည်ရရှိမှု၊ အာမခံတင်သွင်းနိုင်မှုတို့အပေါ် စိစစ်၍ ချေးငွေသက်တမ်း၊ ဆိုင်းငံ့ကာလနှင့် ချေးငွေပမာဏကို သတ်မှတ်ထုတ်ချေးပေးလျက်ရှိပါသည်။ ၂၀၁၉ ခုနှစ် ဩဂုတ်လ ၂၃ ရက်ထိ စိုက်ပျိုးရေးနှင့် မွေးမြူရေးဆိုင်ရာ ချေးငွေကို မြို့နယ်ပေါင်း ၁၁၀ ခုမှ စိုက်ပျိုးရေး၊ မွေးမြူရေးလုပ်ကိုင်သူ ၄၆၅၀ ဦးသို့ ငွေကျပ် ၁၀၄၅၂ သန်းကျော် ထုတ်ချေးထားပြီးဖြစ်ပါသည်။
ချေးငွေအတွက် စိုက်ပျိုးရေးလုပ်ငန်းဖြစ်ပါက လယ်ယာမြေလုပ်ပိုင်ခွင့်ပြုလက်မှတ် ပုံစံ(၇) မူရင်း၊ မွေးမြူရေးလုပ်ငန်း (သို့မဟုတ်) စိုက်ပျိုးရေးနှင့် မွေးမြူရေးကို အခြေခံသော လုပ်ငန်းများဖြစ်ပါက လန (၃၉)၊ ပုံစံ (၁၀၅)၊ (၁၀၆) မူရင်းနှင့် ငွေချေးယူလိုသူနှင့် ပူးတွဲအာမခံသူ နှစ်ဦး၏ ရွှေ့ပြောင်းနိုင်သော၊ မရွှေ့ပြောင်းနိုင်သောပစ္စည်းများကို အာမခံအဖြစ် တင်သွင်းရမည် ဖြစ်ပါသည်။ ချေးငွေအတွက် အာမခံပစ္စည်းလုံလောက်စွာမပေးနိုင်ပါက မြန်မာ့အာမခံလုပ်ငန်းနှင့် ဆက်သွယ်၍ ချေးငွေအာမခံစနစ် (Credit Guarantee Insurance) ဖြင့် လျှောက်ထားနိုင်ပါသည်။ ကျပ်သိန်း ၂၀၀ ထက်ပိုသောချေးငွေဖြစ်ပါက မီးအာမခံ၊ ဘဏ်ရေနေနှင့် ဘဏ်ရာဇဝင်အစီရင်ခံစာကို ပူးတွဲတင်ပြရမည်ဖြစ်ပါသည်။
ချေးငွေရယူလိုသူများသည် ၎င်း၏ အမြတ်စီးပွားစာရင်းအကျဉ်းချုပ်၊ မြို့နယ်ရှိ မြန်မာ့လယ်ယာဖွံ့ဖြိုးရေးဘဏ်၊ မြို့နယ်ဘဏ်ခွဲ သို့မဟုတ် နီးစပ်ရာဘဏ်ခွဲတွင် စုံစမ်း၍ ချေးငွေများအား လျှောက်ထားနိုင်ပါသည်။
မြန်မာ့လယ်ယာဖွံ့ဖြိုးရေးဘဏ်(ရုံးချုပ်)၊ အမှတ် ၂၆/၄၂၊ ပန်းဆိုးတန်းလမ်း၊ ကျောက်တံတားမြို့နယ်၊ ရန်ကုန်မြို့၊ ဖုန်း - ၀၁ ၃၉၁၂၃၅ ၊
Fax - ၀၁ ၃၈၁၇၀၃
မြန်မာ့လယ်ယာဖွံ့ဖြိုးရေးဘဏ်
စီမံကိန်းနှင့်ဘဏ္ဍာရေးဝန်ကြီးဌာန

မူဆယ်-မန္တလေး-ရန်ကုန်မှ

ရောက်ရှိလာခဲ့ပြီး မူဆယ်မြို့ရှိ အဝေးပြေးခရီးသည်ယာဉ်လိုင်းများ ပြန်လည်ပြေးဆွဲနေခြင်း ဖြစ်ကြောင်း သိရသည်။ “မနေ့က ညနေ ၅ နာရီလောက်မှာ နမ့်ဖက်ကာဘက်က ပိတ်မိနေတဲ့ ခရီးသည်တင်ယာဉ် ခုနစ်စီး မူဆယ်ကားကြီးကွင်းကို ဝင်ရောက်လာပါတယ်။ လမ်းကြောင်းအခြေအနေကတော့ လမ်းပွင့်ပြီလို့ ယာဉ်မောင်းတွေကပြောတယ်။ အဲဒါကြောင့် ဒီနေ့ နံနက်ပိုင်းမှာ ရန်ကုန်နဲ့ မန္တလေးကို ပြန်ဆွဲဖို့ စီစဉ်ထားပါတယ်” ဟု ရွှေမန္တလာယာဉ်ဂိတ်မှ၊ ဦးအေးမြင့်ဦးက အဝေးပြေးယာဉ်လိုင်းများ ပြန်လည်ပြေးဆွဲခြင်းအကြောင်းရင်းများကို ပြောသည်။
“ဒီနေ့ ကားထွက်မှာဆိုတော့ စိတ်ထဲမှာ အတိုင်းမသိဝမ်းသာနေပါတယ်။ ခုလိုပြန်လည် ပြေးဆွဲနိုင်ပြီဆိုတော့ ခရီးသွားပြည်သူတွေလည်း အဆင်ပြေသွားတယ်။ ခရီးသည်တွေက ကားမထွက်သေးဘူးလားလို့ နေ့တိုင်း လာမေးနေတော့ ခုလို ပြန်ပြေးဆွဲခွင့်ရတဲ့အတွက်လည်း ခရီးသည်တွေ ဝမ်းသာပျော်ရွှင်နေတာ တွေ့ရတယ်” ဟု မူဆယ်မြို့မှ မန္တလေးကို ပြေးဆွဲမည့် ရွှေမန္တလာယာဉ်လိုင်းမှ ယာဉ်မောင်း ဦးသန်းက ပြောသည်။
မူဆယ်မြို့ရှိ သိန်းသန်းချီကားကြီးကွင်း အဝေးပြေးယာဉ်လိုင်းတွင် ဂိတ်ပေါင်း ၅၀ ခန့်ရှိပြီး ယာဉ်မောင်းသမား စုစုပေါင်း ၃၀၀ ကျော်ရှိကြောင်း သိရသည်။

ဆလိုင်းဝန်ရုံးထန်(ပြန်/ဆက်)

မြန်မာအသင်းမှ

မြန်မာအသင်းသည် ပထမပိုင်းကတည်းက ဂိုးသွင်းခွင့်များ ဖန်တီးနိုင်ခဲ့သော်လည်း ဒုတိယပိုင်း ၆၃ မိနစ်မှာသာ မြန်မာအသင်း အဖွင့်ဂိုးစရခဲ့ပြီး တိုက်စစ်မှူး ရီရီဦးက သွင်းယူခဲ့သည်။ ဂိုးရပြီး နောက်ပိုင်းတွင် မြန်မာအသင်း တိုက်စစ်ပိုကောင်းလာပြီး လူစားဝင်ကစားသမား နုနုက ၆၅ မိနစ်၊ ၇၂ မိနစ်တို့တွင် အနိုင်ဂိုး နှစ်ဂိုး ထပ်မံသွင်းယူခဲ့သည်။
ဗိုလ်လွှဲတွင် ဗီယက်နမ်အသင်းက အိမ်ရှင်ထိုင်းအသင်းကို တစ်ဂိုး-ဂိုးမရှိဖြင့် အနိုင်ရခဲ့သည်။ မိနစ် ၉၀ တွင် ဂိုးမရှိသောရေကျနေသောကြောင့် အချိန်ပိုယှဉ်ပြိုင်ကစားရာ ဗီယက်နမ်အသင်းက အနိုင်ရခဲ့ခြင်းဖြစ်သည်။ ဗီယက်နမ်အသင်းသည် ပြိုင်ပွဲတစ်လျှောက် သုံးကြိမ်မြောက် ဗိုလ်စွဲခဲ့ပြီး မြန်မာအသင်းမှာမူ ဒုတိယအကြိမ်မြောက် တတိယဆု ရရှိခဲ့သည်။
သတင်း-ရှိုင်းထက်ဇော်
ဓာတ်ပုံ-MFF



စီးပွားရေးပိတ်ဆို့မှုများကို ဖြေလျှော့ပေးမှသာ အမေရိကန်နှင့် တွေ့ဆုံမည်ဖြစ်ကြောင်း အီရန်သမ္မတ ဆို

တီဟီရန် ဩဂုတ် ၂၇
အီရန်သမ္မတ ဟတ်ဆန်ရိုဟာနီက အီရန်နိုင်ငံအပေါ် အကျိုးသက်ရောက်မှုရှိမှုများကို ကနဦး အနေဖြင့် ပြန်လည်ဖြေလျှော့ပေးမှသာ အမေရိကန်နှင့် တွေ့ဆုံဆွေးနွေးမှုများကို စတင်ပြုလုပ်မည်ဟု ယနေ့ ပြောကြားခဲ့သည်။

အကျိုးသက်ရောက်မှုရှိမည်မဟုတ်
အမေရိကန်အနေဖြင့် တစ်ဖက်သတ်ချမှတ်ထား သော ပိတ်ဆို့မှုများကို ပြန်လည်ဖြေလျှော့ပေးသင့်ကြောင်း နှင့် နှစ်နိုင်ငံတင်းမာမှုများ လျော့ကျစေရန် ဝါရှင်တန်သည် အခရာဖြစ်ပါကြောင်း ဩဂုတ် ၂၇ ရက်တွင် တီဟီရန်မြို့၌ ပြောကြားခဲ့သည့် မိန့်ခွန်းတစ်ရပ်တွင် အီရန်သမ္မတက ထည့်သွင်းပြောကြားခဲ့သည်။

စီးပွားရေးပိတ်ဆို့မှုများ အရင်ဆုံးဖြေလျှော့ပေးခြင်း မရှိပါက သမ္မတထရန်နှင့် တွေ့ဆုံမည် နှစ်နိုင်ငံအတွက် အကျိုးသက်ရောက်မှုရှိမည် မဟုတ်ပါကြောင်း သမ္မတ ရိုဟာနီက ဆိုသည်။
ကူညီထောက်ပံ့ပေးနိုင်သူကိုသာ တွေ့ဆုံမည်
အီရန်နိုင်ငံ ဖွံ့ဖြိုးတိုးတက်ရေးကို ရှေးရှုကာ ပြည်သူများရင်ဆိုင်နေရသော ပြဿနာများကို ပြေလည် စေရေးအတွက် ကူညီထောက်ပံ့ပေးနိုင်သူကိုသာ တွေ့ဆုံ ဆွေးနွေးမည်ဖြစ်ကြောင်း အီရန်သမ္မတ ရိုဟာနီက သမ္မတ ထရန်ကို ရည်ညွှန်းကာ ပြောကြားခဲ့ကြောင်း သိရသည်။

ကိုးကား-အေအက်စ်ပီ
ဘာသာပြန်-အောင်ကျော်ကျော်



အီရန်သမ္မတ ဟတ်ဆန်ရိုဟာနီ

အမေရိကန်သမ္မတ ဒေါ်နယ်ထရန်



အက်စ်-၄၀၀ အမျိုးအစား ဒုံးကျည်စနစ်၏ အစိတ်အပိုင်းများ ဒုတိယအသုတ်ကို တူရကီ လက်ခံရရှိ

အန်ကာရာ ဩဂုတ် ၂၇
ရုရှားနိုင်ငံမှ ဝယ်ယူထားသည့် အက်စ်-၄၀၀ အမျိုးအစား ဒုံးကျည်စနစ်၏ အစိတ်အပိုင်းများကို တူရကီနိုင်ငံက ဩဂုတ် ၂၇ ရက်တွင် ဒုတိယအသုတ်အဖြစ် လက်ခံရရှိခဲ့ကြောင်း တူရကီကာကွယ်ရေးဝန်ကြီးဌာနက ပြောကြားသည်။

ဒုတိယအသုတ်ရောက်ရှိ

အက်စ်-၄၀၀ အမျိုးအစား ဒုံးကျည်စနစ်၏ ပစ္စည်းအစိတ်အပိုင်းများ ဒုတိယအသုတ်သည် မြို့တော် အန်ကာရာ အနီးရှိ မူရာတက်လေတပ်အခြေစိုက်စခန်းသို့ ရောက်ရှိလာခဲ့ကြောင်း တူရကီကာကွယ်ရေးဝန်ကြီးဌာန၏ တွစ်တာ စာမျက်နှာ၌ ဖော်ပြထားသည်။

ယင်းဒုံးကျည်စနစ်တွင် ပါဝင်သည့် ပစ္စည်းကိရိယာများအား တူရကီနိုင်ငံသို့ပေးပို့သည့် လုပ်ငန်းစဉ်ကို အချိန် တစ်လကြာနီးပါး ဆက်လက်လုပ်ဆောင်ရဦးမည်ဖြစ်ကြောင်း တူရကီကာကွယ်ရေးဝန်ကြီးဌာနက ဆက်လက် ပြောကြားသည်။

ရုရှားနိုင်ငံမှ တူရကီနိုင်ငံသို့ အက်စ်-၄၀၀ အမျိုးအစား ဒုံးကျည်စနစ်များ ပထမအကြိမ်တင်ပို့မှုကို ဇူလိုင်လ အတွင်းက ပြုလုပ်ခဲ့ပြီး ဇူလိုင် ၂၇ ရက်တွင် ပြီးဆုံးခဲ့သည်။

သဘောတူစာချုပ်လက်မှတ်ရေးထိုး

ခေတ်မီဆန်းသစ်သည့် အက်စ်-၄၀၀ အမျိုးအစား လေကြောင်းရန်ကာကွယ်ရေးစနစ်အား ဝယ်ယူရေးအတွက် တူရကီနိုင်ငံက ရုရှားနိုင်ငံနှင့် ၂၀၁၇ ခုနှစ် ဧပြီလအတွင်းက သဘောတူစာချုပ် လက်မှတ်ရေးထိုးခဲ့ခြင်းဖြစ်သည်။

ယင်းသို့ ရုရှားနိုင်ငံမှ အက်စ်-၄၀၀ အမျိုးအစား ဒုံးကျည်များ ဝယ်ယူရန် တူရကီက သဘောတူညီပြီးကတည်းကပင် အမေရိကန်ပြည်ထောင်စုနှင့် တူရကီနိုင်ငံအကြား တင်းမာမှုများ မြင့်တက်လာခဲ့သည်။ အက်စ်-၄၀၀ အမျိုးအစား ဒုံးကျည်စနစ်သည် နေတိုးအဖွဲ့၏ လက်နက်စနစ်များနှင့် သဟဇာတဖြစ်နိုင်ဖွယ်မရှိကြောင်း အမေရိကန်ပြည်ထောင်စုက ပြောကြားခဲ့ပြီး ယင်းလက်နက်စနစ်ကို အသုံးပြုခြင်းသည် နေတိုး၏ လျှို့ဝှက်သော စစ်ရေးသတင်းအချက်အလက် များကို ရုရှားနိုင်ငံအား ဖော်လှစ်ပြဖွယ်ဖြစ်နေသည်ဟု ပြောကြားခဲ့သည်။

တူရကီနိုင်ငံတွင်၌ အက်စ်-၄၀၀ အမျိုးအစား ဒုံးကျည်များ ဖြန့်ဖြူးရေးကို ဦးတည်ပြီး ဆက်လက်လုပ်ဆောင်နေ ပါက တူရကီနိုင်ငံသို့ အက်စ်-၃၅ အမျိုးအစား ဂျက်တိုက်လေယာဉ်များ ရောင်းချမည့်အစီအစဉ်ကို ရပ်ဆိုင်းသွားမည်ဟု အမေရိကန်က တူရကီအား ခြိမ်းခြောက်မှုများ ထပ်ပြန်တလဲလဲ ပြုလုပ်ခဲ့သည်။

ကိုးကား-ဆင်ဟွာ
ဘာသာပြန်-ဇော်ဝင်း

အာဖရိကနိုင်ငံများ ဖွံ့ဖြိုးတိုးတက်မှုဆိုင်ရာ တိုကျိုနိုင်ငံတကာအစည်းအဝေး ဩဂုတ် ၂၈ ရက်တွင် ကျင်းပမည်

ကျိုတို ဩဂုတ် ၂၇
ခုနှစ်ကြိမ်မြောက် အာဖရိကနိုင်ငံများ ဖွံ့ဖြိုးတိုးတက်မှုဆိုင်ရာ တိုကျိုနိုင်ငံတကာအစည်းအဝေးကို ယိုကိုဟားမားမြို့၌ ဩဂုတ် ၂၈ ရက်တွင် ကျင်းပမည်ဖြစ်ရာ အကြမ်းဖက်မှုများ ဖြစ်ပွားမှုမရှိစေရန် ရည်ရွယ်ပြီး လုံခြုံရေးတင်းကြပ်ထား လျက်ရှိကြောင်း ယနေ့သတင်းများအရ သိရသည်။

အဆိုပါအစည်းအဝေးကို Pacifico ယိုကိုဟားမား ကွန်ဗင်းရှင်းစင်တာတွင် သုံးရက်ကြာကျင်းပမည်ဖြစ်ပြီး ဂျပန်နိုင်ငံနှင့် အာဖရိကနိုင်ငံများအကြား စီးပွားရေးပူးပေါင်းဆောင်ရွက်မှုများနှင့်ပတ်သက်ပြီး ဆွေးနွေးကြမည်ဖြစ် သည်။

အစည်းအဝေးသို့ အာဖရိကနိုင်ငံ ၅၀ ကျော်မှ ခေါင်းဆောင်ကြီးများ၊ ကုလသမဂ္ဂအဖွဲ့နှင့် ကမ္ဘာ့ဘဏ်တို့မှ အဆင့်မြင့်အရာရှိများနှင့် အခြားအဖွဲ့အစည်းများမှ ကိုယ်စားလှယ်များ တက်ရောက်ကြမည်ဖြစ်သည်။

အကြမ်းဖက်မှုများ ဖြစ်ပွားမှုမရှိစေရန် ဂျပန်လုံခြုံရေးအရာရှိများက လမ်းမများပေါ်ရှိ စစ်ဆေးရေးဂိတ်များတွင် အချိန်ပြည့် လုံခြုံရေးတာဝန်များ ထမ်းဆောင်လျက်ရှိသည်။ ထို့ပြင် ယိုကိုဟားမားမြို့သည် ပင်လယ်ကမ်းခြေနှင့် နီးကပ်သောကြောင့် ဂျပန်ကမ်းရိုးတန်းစောင့် တပ်ဖွဲ့များကလည်း ပင်လယ်ရေကြောင်းဆိုင်ရာ လုံခြုံရေးတာဝန်များ ထမ်းဆောင်လျက်ရှိကြောင်း သိရသည်။

အစည်းအဝေးကျင်းပလျက်ရှိစဉ် အနီးတစ်ဝိုက်နေရာများကို ယာယီပိတ်ဆို့မှုများ လုပ်ဆောင်နိုင်ဖွယ်ရှိပြီး ခေါင်းဆောင်များ ဘေးကင်းလုံခြုံရေးအတွက် လုံခြုံရေးတပ်ဖွဲ့များက အစွမ်းကုန်ကြိုးပမ်းသွားမည်ဖြစ်သည် ဟု ရဲအရာရှိတစ်ဦးက ဆိုသည်။

ကိုးကား- အင်န်အိတ်ချ်ကေ
ဘာသာပြန်-အောင်ကျော်ကျော်

အဲချိုင်းနားလေကြောင်းမှ ခရီးသည်တင် လေယာဉ်တစ်စင်း မီးလောင်မှုဖြစ်

ပေကျင်း ဩဂုတ် ၂၇
တရုတ်နိုင်ငံမြို့တော် ပေကျင်းမြို့ရှိ အပြည်ပြည်ဆိုင်ရာ လေဆိပ်၌ ဩဂုတ် ၂၇ ရက်က အဲချိုင်းနားလေကြောင်းလိုင်း မှ ခရီးသည်တင်လေယာဉ်တင်စင်းပေါ်သို့ ခရီးသည်များ တက်ရောက်နေစဉ် မီးလောင်ကျွမ်းမှုတစ်ခုဖြစ်ပွားခဲ့ ကြောင်း လေယာဉ်ပေါ်ရှိ ခရီးသည်များအားလုံးကို ဘေးလွတ်ရာသို့ ရွှေ့ပြောင်းပေးခဲ့ပြီးနောက် မီးလောင်ကျွမ်းမှုကို ခြိမ်းသတ်နိုင်ခဲ့ကြောင်း သိရသည်။

ယင်းခရီးသည်တင်လေယာဉ်၏ ကုန်ပစ္စည်းများ ထည့်သွင်းသည့်နေရာမှ မီးခိုးများ ထွက်လာခဲ့ကြောင်း လေကြောင်းလိုင်းတာဝန်ရှိသူများက ပြောကြား သည်။
မီးလောင်မှုဖြစ်ပွားခဲ့သည့် အဲချိုင်းနားလေကြောင်း လိုင်းမှ ခရီးသည်တင်လေယာဉ်သည် ဂျပန်နိုင်ငံ တိုကျိုမြို့ သို့ ထွက်ခွာမည့်လေယာဉ်ဖြစ်သည်။ ယင်းမီးလောင်ကျွမ်း မှုဖြစ်ပွားရသည့်အကြောင်းရင်းကို စုံစမ်းစစ်ဆေးမှုများ ပြုလုပ်နေကြောင်း အဲချိုင်းနားလေကြောင်းလိုင်းက ပြောကြားသည်။

ကိုးကား-အင်န်အိတ်ချ်ကေ
ဘာသာပြန်-ဇော်ဝင်း



ပင်လယ်ကွေ့ဒေသတင်းမာမှု အရှိန်မြင့်မားနေစဉ် ဂျပန်နှင့် အီရန်နိုင်ငံခြားရေးဝန်ကြီးများ တွေ့ဆုံဆွေးနွေး

ယိုကိုဟားမား ဩဂုတ် ၂၇
ဂျပန်နိုင်ငံခြားရေးဝန်ကြီး တာရိုခိုနိုနှင့် အီရန်နိုင်ငံခြားရေးဝန်ကြီး မိုဟာမက်ဂျာဗက်ဇာရစ်ဖ်တို့သည် ပါရှန်ပင်လယ်ကွေ့ဒေသအတွင်း တင်းမာမှုများအရှိန်မြင့်မားနေစဉ် ဩဂုတ် ၂၇ ရက်က ဂျပန်နိုင်ငံတောင်ဘက်ရှိ ယိုကိုဟားမားမြို့တွင် တွေ့ဆုံဆွေးနွေးခဲ့ကြသည်။

တွေ့ဆုံစဉ် ခိုနိုက ဇာရစ်ဖ်အား ၂၀၁၅ ခုနှစ်တွင် အီရန်နှင့် ကမ္ဘာ့အင်အားကြီးနိုင်ငံတို့အကြား လက်မှတ်ရေးထိုးထားသည့် သမိုင်းဝင်နိုင်ငံတကာချုပ်ဆိုချက် သဘောတူစာချုပ်တွင် ဆက်လက်ကျန်ရှိနေရန် တိုက်တွန်းမည်ဟု မျှော်လင့်ထားသည်။ အဆိုပါ သဘောတူစာချုပ်အရ အီရန်၏ နျူကလီးယားအစီအစဉ်များအပေါ် ကန့်သတ်ထားပြီး အပြန်အလှန်အနေဖြင့် အီရန်အပေါ် ဒဏ်ခတ်ပိတ်ဆို့မှုများကိုလည်း လျှော့ပေးမည်ဖြစ်ကြောင်း သိရသည်။

သို့သော် နိုင်ငံတကာချုပ်ဆိုချက် သဘောတူစာချုပ်မှ ယမန်နှစ်က အမေရိကန်ပြည်ထောင်စု နှုတ်ထွက်ခဲ့ပြီးနောက် အီရန်နိုင်ငံလည်း ယူရေနီယံသန့်စင်မှုကို

၂၀၁၅ အီရန်နျူးကလီးယား သဘောတူညီချက်တွင် ပါရှိသည့် ကန့်သတ်ချက်အဆင့်ထက် ကျော်လွန်တိုးမြှင့်လုပ်ဆောင်လျက်ရှိသည်။

အီရန်နိုင်ငံသည် နိုင်ငံတကာ နျူကလီးယား သဘောတူစာချုပ်သို့ အတတ်နိုင်ဆုံးပြန်လာလိမ့်မည်ဟု မိမိတို့မျှော်လင့်ထားကြောင်း ခိုနိုက ဇာရစ်ဖ်နှင့် တွေ့ဆုံပွဲမတိုင်မီပြုလုပ်သည့် သတင်းစာရှင်းလင်းပွဲတစ်ရပ်တွင် ထည့်သွင်းပြောကြားသည်။

ထို့အပြင် အီရန်နိုင်ငံခြားရေးဝန်ကြီးသည် ဂျပန်ဝန်ကြီးချုပ် ရှင်ဇီအာဘေးနှင့် ဩဂုတ် ၂၈ ရက်တွင် တွေ့ဆုံရန် စီစဉ်ထားကြောင်း အမည်မဖော်လိုသူ အစိုးရအရာရှိ တစ်ဦးက ပြောကြားသည်။

ဟော်မုဇ်ရေလက်ကြား အနီးဝန်းကျင်၌ ရေနံတင်သင်္ဘောများအပေါ် တိုက်ခိုက်မှုများ ဖြစ်ပွားခဲ့ပြီးနောက် အီရန်နှင့် အမေရိကန်ပြည်ထောင်စုအကြား တင်းမာမှု အရှိန်မြင့်မားလာခဲ့ခြင်းဖြစ်သည်။ ထို့အပြင် အမေရိကန်ပြည်ထောင်စုသည် ပါရှန်ပင်လယ်ကွေ့အတွင်း သင်္ဘောများသွားလာမှု ဘေးကင်းလုံခြုံရေးအတွက် မဟာမိတ်အဖွဲ့



တစ်ဖွဲ့ ဖွဲ့စည်းထူထောင်ရန် စီစဉ်ထားပြီး ၎င်း၏ မဟာမိတ် နိုင်ငံများအား ထိုအဖွဲ့တွင် ပူးပေါင်းပါဝင်ရန် ဇူလိုင်လက တည်းက တိုက်တွန်းနှိုးဆော်လျက်ရှိသည်။ ဗြိတိန်နှင့်

ဩစတြေးလျနိုင်ငံတို့သည် ယင်းအဖွဲ့တွင် ပူးပေါင်းပါဝင်ရန် ကြေညာခဲ့ကြောင်း သိရသည်။
ကိုးကား- ကျိုဒိုနိုယူးစီ၊ ဘာသာပြန်- ဂျေတီ

ပျက်ကျအစွဲရဒရုန်းလေယာဉ်ထဲ၌ အလေးချိန် ၅ ဒသမ ၅ ကီလိုဂရမ်ရှိ ပေါက်ကွဲပစ္စည်းရှာဖွေတွေ့ရှိ

ဘေရွတ် ဩဂုတ် ၂၇
မကြာသေးမီက လက်ဘနွန်နိုင်ငံ၏မြို့တော် ဘေရွတ်မြို့ တောင်ဘက် ဆင်ခြေဖုံးအရပ်၌ ပျက်ကျခဲ့သည့် အစွဲရဒရုန်း မောင်းသူမဲ့ ဒရုန်းလေယာဉ်ထဲတွင် အလေးချိန် ၅ ဒသမ ၅ ကီလိုဂရမ်ရှိ ပေါက်ကွဲပစ္စည်းများ ရှာဖွေတွေ့ရှိခဲ့ကြောင်း ဟစ်ဇ်ဘိုလာအုပ်စုက ယနေ့ ကြေညာသည်။

တိုက်ခိုက်မှုများပြုလုပ်ခဲ့
ဟစ်ဇ်ဘိုလာ ကျွမ်းကျင်ပညာရှင်များက အဆိုပါ ဒရုန်းလေယာဉ်များအပေါ် စုံစမ်းစစ်ဆေးမှုများ လုပ်ဆောင်ခဲ့ပြီးနောက် ဘေရွတ်မြို့တောင်ဘက် ဆင်ခြေဖုံးအရပ်တွင် ပေါက်ကွဲပစ္စည်းများ တင်ဆောင်သည့် မောင်းသူမဲ့ဒရုန်းလေယာဉ်နှစ်စင်းဖြင့် ဩဂုတ် ၂၅ ရက် အစောပိုင်းက တိုက်ခိုက်မှုပြုလုပ်ခဲ့ကြောင်း အတည်ပြုခဲ့ခြင်းဖြစ်သည်။

အစွဲရဒရုန်း မောင်းသူမဲ့ဒရုန်းလေယာဉ်နှစ်စင်းသည် ဩဂုတ် ၂၅ ရက်အစောပိုင်းက ဘေရွတ်မြို့ တောင်ဘက် လေပိုင်နက်ထဲသို့ ကျူးကျော်ဝင်ရောက်ခဲ့ပြီးနောက် တစ်စင်းသည် စက်ချွတ်ယွင်းမှုကြောင့် ပျက်ကျသွားပြီး နောက်တစ်စင်းသည် ဝေဟင်၌ ပေါက်ကွဲ၍ ဟစ်ဇ်ဘိုလာအုပ်စုပိုင် မီဒီယာစင်တာကို ကြီးမားစွာ ထိခိုက်ခဲ့သည်။

ပစ်ချမည်ဟုသတိပေး
တစ်ဆက်တည်းမှာပင် ဟစ်ဇ်ဘိုလာအုပ်စု ခေါင်းဆောင် ဟာဆန်နာ့စ်ရာလာက ဟစ်ဇ်ဘိုလာ တိုက်ခိုက်ရေးသမားများသည် လက်ဘနွန်လေပိုင်နက်ထဲ ကျူးကျော်ဝင်ရောက်လာသည့် အစွဲရဒရုန်းမောင်းသူမဲ့ဒရုန်း လေယာဉ်များကို ပစ်ချမည်ဟု သတိပေးလိုက်သည်။
ကိုးကား- ဆင်ဟွာ ဘာသာပြန်- ဂျေတီ



အမေရိကန်သစ်တော တောမီးလောင်ကျွမ်းမှု ငြိမ်းသတ်ရန် ဂျီ-၇ အဖွဲ့ဝင်နိုင်ငံများ၏ ငွေကြေးအကူအညီကို ဘရာဇီးပယ်ချ

ရီယိုဒီဂျနေရိုး ဩဂုတ် ၂၇
အမေရိကန်သစ်တောများအတွင်း ဆက်လက်လောင်ကျွမ်းနေသည့် တောမီးလောင်ကျွမ်းမှုများကို တိုက်ဖျက်ရန် ဂျီ-၇ အဖွဲ့ဝင်နိုင်ငံများထံမှ အကူအညီပေးအပ်မှုကို ဘရာဇီးနိုင်ငံက ငြင်းပယ်လိုက်သည်။

ပြင်သစ်နိုင်ငံ အပန်းဖြေစခန်း ဘီရာရက်ဇ်၌ ပြင်သစ်သမ္မတ အီမန်နျူးရယ်မက်ရွန်က လက်ခံကျင်းပသော ဂျီ-၇ ထိပ်သီးအစည်းအဝေး၌ အဖွဲ့ဝင်နိုင်ငံများက အမေရိကန်ဒေါ်လာသန်း ၂၀ အကူအညီပေးရန် ကမ်းလှမ်းခဲ့သည်။ ဂျီ-၇ အဖွဲ့ဝင်နိုင်ငံများက တောမီးငြိမ်းသတ်မှုတွင် ပါဝင်ဆောင်ရွက်မည်ဟု မက်ရွန်က အဆိုပြုခဲ့သည်။ “ကမ်းလှမ်းမှုကို ကျွန်တော်တို့ ကျေးဇူးတင်ပါတယ်။ ဒါပေမယ့် ဒီအကူအညီက ဥရောပတိုက်မှာရှိတဲ့ မိုးသစ်တောတွေအတွက် ပိုပြီးဆီလျော်ပါတယ်” ဟု ဘရာဇီးသမ္မတ ဘိုလ်ဆိုနိုရီ၏ စစ်ဦးစီးချုပ် လိုရန်ဇိုနီ၏ ပြောကြားချက်ကို ကိုးကား၍ G1 သတင်းဝက်ဘ်ဆိုက်က ရေးသားဖော်ပြသည်။ ပြင်သစ်သမ္မတ မက်ရွန်မှာ

ကမ္ဘာ့အမွေအနှစ် တစ်ခုဖြစ်သည့် ဘရာဇီးရိုးကျောင်း တစ်ခု၌ မီးလောင်ကျွမ်းမှုကို မရှောင်လွှဲနိုင်ခဲ့ကြောင်း ပြီးခဲ့သော ဧပြီလအတွင်း နော်တာဒိမ်း ခရစ်ယာန် ဘုရားရှိခိုးကျောင်း မီးလောင်ကျွမ်းမှုကို ၎င်းက ရည်ညွှန်းပြောဆိုခဲ့သည်။

အမေရိကန်သစ်တော၏ ၆၀ ရာခိုင်နှုန်းခန့်ကို ဘရာဇီးနိုင်ငံကပိုင်ဆိုင်သော်လည်း အမေရိကန်သစ်တောမှာ တောင်အမေရိကတိုက် အရှေ့မြောက်ကမ်းခြေရှိ ပြင်သစ်ပိုင် ဂီယန်နာအပါအဝင် နိုင်ငံရှစ်နိုင်ငံအထိ ဖုံးလွှမ်းနေသည်။ ယခုနှစ်အတွင်း ဘရာဇီးနိုင်ငံ၌ တောမီးလောင်ကျွမ်းမှု စုစုပေါင်း ၇၁၄၇၉ ကြိမ် ဖြစ်ပွားခဲ့ပြီး ယမန်နှစ်အလားတူကာလ၌ ဖြစ်ပွားခဲ့သည့် ၃၉၁၉၄ ကြိမ်ထက် ပိုမိုများပြားခဲ့ကြောင်း ဘရာဇီးအမျိုးသား အာကာသသုတေသနအင်စတီကျု၏ ဖော်ပြချက်အရ သိရသည်။
ကိုးကား- ဆင်ဟွာ ဘာသာပြန်- ကျော်ထိုက်စိုး

ဘိုးရင်း ၇၃၇ မတ်စ် ဂျက်လေယာဉ် အမှာစာကို ပယ်ဖျက်ပေးရန် ဘိုးရင်းကုမ္ပဏီကို ရုရှားကုမ္ပဏီ တရားစွဲ

မော်စကို ဩဂုတ် ၂၇
လေယာဉ်အငှားချသည့် ရုရှားကုမ္ပဏီတစ်ခုသည် ဘိုးရင်း ၇၃၇ မတ်စ် ဂျက်လေယာဉ် ၃၅ စင်း အမှာစာ ပယ်ဖျက်ပေးရန် ဘိုးရင်းကုမ္ပဏီကို တရားစွဲဆိုခဲ့ကြောင်း အင်္ဂါနေ့က အတည်ပြုပြောကြားခဲ့သည်။

ပထမဦးဆုံး တရားစွဲဆိုခြင်းဖြစ်
ရုရှားနိုင်ငံပိုင် ကုမ္ပဏီကြီးတစ်ခုဖြစ်သည့် ရိုစတက် (Rostec)၏ လက်အောက်ခံကုမ္ပဏီဖြစ်သည့် Avia Capital Services (ACS) သည် Financial Times သတင်းစာတွင် ဖော်ပြသည့် ယင်းတရားစွဲဆိုမှု သတင်းကို အတည်ပြုခဲ့သည်။ ယင်းတရားစွဲဆိုမှုသည် လေယာဉ်ထုတ်လုပ်သည့် အမေရိကန်ကုမ္ပဏီကြီး တစ်ခုကို ဘိုးရင်း ၇၃၇ မတ်စ် ဂျက်လေယာဉ်နှင့်ပတ်သက်၍ ဖောက်သည်တစ်ဦးက ပထမဦးဆုံး တရားစွဲဆိုခြင်းဖြစ်သည်။

ဘိုးရင်းကုမ္ပဏီသည် ယင်းဂျက်လေယာဉ်၏ ပျံသန်းနိုင်ခြေရှိမှုနှင့်ပတ်သက်သည့် သတင်းအချက်အလက်ကို ၎င်း၏ဖောက်သည်များ သိရှိအောင် ထုတ်ဖော်ကြေညာရန် ပျက်ကွက်ကြောင်း ဖော်ပြလျက် ချီကာဂိုမြို့တွင် ရုရှားကုမ္ပဏီ ACS က တရားမမှု ဖွင့်ခဲ့ခြင်းဖြစ်သည်။ ဘိုးရင်းကုမ္ပဏီသည် ချွတ်ယွင်းချက်ရှိသည့် လေယာဉ်ရောင်းချမှုတွင် မသိကျိုးကျွန်ပြုသည်ဟု ACS ကုမ္ပဏီက ဆိုသည်။ ACS ကုမ္ပဏီသည် ဘိုးရင်းကုမ္ပဏီထံမှ နှစ်နာကြေး အမေရိကန်ဒေါ်လာ ၁၁၅ သန်းတောင်းခံထားသည်ဟု Financial Times သတင်းစာတွင် ရေးသားဖော်ပြသည်။

ဆော့စ်ဝဲအဆင့်မြှင့်တင်မှုပြုလုပ်
အင်ဒိုနီးရှားနိုင်ငံမှ Lion လေကြောင်းလိုင်းနှင့် အီသီယိုးပီးယားလေကြောင်းလိုင်းတို့မှ လေယာဉ်နှစ်စင်း ပျက်ကျမှုတွင် ခရီးသည် ၃၄၆ ဦး သေဆုံးခဲ့ပြီးနောက် ဘိုးရင်း ၇၃၇ မတ်စ် ဂျက်လေယာဉ်များကို ရက်အကန့်အသတ်မရှိ ရပ်နားထားခဲ့ရသည်။ ဘိုးရင်းကုမ္ပဏီသည် လေယာဉ်ပျက်ကျမှုနှင့်သက်ဆိုင်သည့် ပျံသန်းမှုထိန်းချုပ်သည့်စနစ်တွင် ချွတ်ယွင်းချက်များကို တွေ့ရှိပြီးနောက် ဘိုးရင်း ၇၃၇ မတ်စ် ဂျက်လေယာဉ်တွင် ဆော့စ်ဝဲအဆင့်မြှင့်တင်မှု ပြုလုပ်ခဲ့သည်။

သို့သော်လည်း လေကြောင်းပျံသန်းမှုထိန်းချုပ်ရေးအဖွဲ့က ဘိုးရင်းလေယာဉ်ကုမ္ပဏီ၏ အရောင်းရဆုံး လေယာဉ်ဖြစ်သည့် ဘိုးရင်း ၇၃၇ မတ်စ် ဂျက်လေယာဉ်များပျံသန်းရန် တရားဝင်ခွင့်ပြုပေးခြင်းမရှိသေးကြောင်း သိရသည်။

ကိုးကား- အေအက်စ်ပီ ဘာသာပြန်- အောင်ဇော်လင်း

အီရန်သမ္မတ ရိုဟာနီနှင့်တွေ့ဆုံရန် တံခါးဖွင့်ထားဟု အမေရိကန်သမ္မတဆို

ဝါရှင်တန် ဩဂုတ် ၂၇
သင့်တော်သောအခြေအနေများတွင် အီရန်သမ္မတ ဟတ်ဆန်ရိုဟာနီနှင့် တွေ့ဆုံမည်ဟု အမေရိကန်သမ္မတ ဒေါ်နယ်ထရန်က ပြောကြားလိုက်သည်။ ပြင်သစ်နိုင်ငံ အနောက်တောင်ပိုင်း ဘီရာရက်ဇ်၌ ဂျီ-၇ ထိပ်သီးအစည်းအဝေးကျင်းပပြီးနောက် ပြင်သစ်သမ္မတ အီမန်နျူးရယ်မက်ရွန်နှင့်ပြုလုပ်သည့် ပူးတွဲသတင်းစာရှင်းလင်းပွဲ၌ ဒေါ်နယ်ထရန်က အဆိုပါမုတ်ချက်ကို ပြောကြားခဲ့ခြင်းဖြစ်သည်။

ရက်သတ္တပတ်အနည်းငယ်အတွင်း ဒေါ်နယ်ထရန်နှင့် ရိုဟာနီကြား ထိပ်သီးဆွေးနွေးမှုတစ်ခုဖြစ်လာလိမ့်မည်ဟု မျှော်လင့်ကြောင်း ရိုဟာနီကလည်း တွေ့ဆုံလိုသည့် ဆန္ဒရှိနေပါကြောင်း ပြင်သစ်သမ္မတ မက်ရွန်က ပြောကြားသည်။ အမေရိကန်သမ္မတ

ဒေါ်နယ်ထရန်၊ အီရန်နိုင်ငံခြားရေးဝန်ကြီး မိုဟာမက်ဂျာဗက်ဇာရစ်ဖ်တို့နှင့်ပြုလုပ်သည့် ဂျီ-၇ ထိပ်သီးဆွေးနွေးပွဲ သီးခြားအစည်းအဝေးများ၌ တိုးတက်မှုများ လုပ်ဆောင်နိုင်ခဲ့ကြောင်း မက်ရွန်က ဆိုသည်။ သမ္မတဒေါ်နယ်ထရန်က ပြီးခဲ့သည့်နှစ်အတွင်း အပြည်ပြည်ဆိုင်ရာ နျူကလီးယားသဘောတူညီချက်မူနတ်ထွက်ကာ အရေးယူမှုများ ပြန်လည်ပြုလုပ်ပြီးနောက် အမေရိကန်နှင့် အီရန်ကြား တင်းမာမှုများ ဆက်လက်မြင့်တက်လာသည်။

အီရန်နိုင်ငံကအလိုရှိသော ရေနံတင်ပို့မှုပိတ်ပင်ခြင်း ရုပ်သိမ်းပေးမှုအပါအဝင် အရေးယူမှုများဖြေလျှော့ရန် မက်ရွန်က ဒေါ်နယ်ထရန်ထံ မေးမြန်းမည်ဟု ယုံကြည်ရသည်။
ကိုးကား- အင်ဒိုအိတ်ချ်ဂေ၊ ဘာသာပြန် - ကျော်ထိုက်စိုး

အီရန်နိုင်ငံခြားရေးဝန်ကြီး မိုဟာမက်ဂျာဗက်ဇာရစ်ဖ်တို့နှင့်ပြုလုပ်သည့် ဂျီ-၇ ထိပ်သီးဆွေးနွေးပွဲ သီးခြားအစည်းအဝေးများ၌ တိုးတက်မှုများ လုပ်ဆောင်နိုင်ခဲ့ကြောင်း မက်ရွန်က ဆိုသည်။ သမ္မတဒေါ်နယ်ထရန်က ပြီးခဲ့သည့်နှစ်အတွင်း အပြည်ပြည်ဆိုင်ရာ နျူကလီးယားသဘောတူညီချက်မူနတ်ထွက်ကာ အရေးယူမှုများ ပြန်လည်ပြုလုပ်ပြီးနောက် အမေရိကန်နှင့် အီရန်ကြား တင်းမာမှုများ ဆက်လက်မြင့်တက်လာသည်။

သဘာဝဘေး

တနင်္သာရီမြစ်ရေ စိုးရိမ်ရေမှတ်အထက် ပြန်လည်ရောက်ရှိ အိမ်ထောင်စု ၁၉ စု ယာယီရေဘေးကယ်ဆယ်ရေးစခန်းသို့ ပြောင်းရွှေ့

တနင်္သာရီ ဩဂုတ် ၂၇ မိုးများအဆက်မပြတ် ရွာသွန်းမှုကြောင့် မြိတ်ခရိုင် တနင်္သာရီမြစ်နယ်တွင် ယနေ့ ညနေ ၃ နာရီခန့် မြစ်ရေတိုင်းတာ ချက်အရ တနင်္သာရီမြစ်ရေသည် ဒုတိယ အကြိမ် စိုးရိမ်ရေအမှတ် ၁၇ ပေ ၆ လက်မ သို့ ပြန်လည်ရောက်ရှိလာပြီး မြို့ပေါ်ရပ်ကွက် နှင့် ကျေးရွာအချို့တို့၌ ရေဝင်ရောက်လာ လျက်ရှိသောကြောင့် ယာယီကယ်ဆယ်ရေး စခန်းသို့ အိမ်ထောင်စု ၁၉ စုမှ လူဦးရေ ၉၁

ဦး ပြောင်းရွှေ့နေထိုင်လျက်ရှိကြောင်း သိရ သည်။ တနင်္သာရီမြစ်ရေသည် ဩဂုတ် ၂၇ ရက် ညနေ ၃ နာရီခန့် တိုင်းထွာချက်အရ မြို့၏ စိုးရိမ်ရေအမှတ် ၁၇ ပေထက်ကျော်လွန်၍ ခြောက်လက်မသို့ ရောက်ရှိလျက်ရှိပြီး တနင်္သာရီမြစ်ရေတိုင်းတာမှုကြောင့် တနင်္သာရီ မြို့ ချောင်းငယ်ရပ်ကွက် သီတာလမ်းမပေါ် တွင် ရေအနက် တစ်ပေခန့်၊ အလျားပေ ၂၀၀ ခန့် ရေအနည်းငယ်စတင်ဝင်ရောက်လျက်ရှိ

ကြောင်းနှင့် ရေဝင်ရောက်မှုကြောင့် တနင်္သာရီ မြို့ ချောင်းငယ်ရပ်ကွက်ရှိ အိမ်ထောင်စု ကိုးစုတို့မှ အမျိုးသား ၂၃ ဦး၊ အမျိုးသမီး ၂၂ ဦးတို့သည် ယာယီရေဘေးကယ်ဆယ်ရေး စခန်းဖွင့်လှစ်ထားသည့် ချောင်းငယ်ရပ်ကွက် ရိပ်သာဘုန်းတော်ကြီးကျောင်းသို့ ပြောင်းရွှေ့ နေထိုင်လျက်ရှိသည်။ အလားတူ တနင်္သာရီမြစ်နယ် ဆင်ခြေဖုံး ကျေးရွာအုပ်စု ဘန်းသဲကျေးရွာရှိ အိမ်ထောင်စု ၁၀ စုမှ အမျိုးသား ၁၈ ဦး၊ အမျိုးသမီး ၂၈ ဦးတို့မှာ ဘန်းသဲကျေးရွာ ဘန်းသဲဘုန်းတော်ကြီးကျောင်းရှိ ယာယီ ရေဘေးကယ်ဆယ်ရေးစခန်းသို့ ပြောင်းရွှေ့ နေထိုင်လျက်ရှိကြောင်း သိရသည်။

တနင်္သာရီမြစ်နယ်အတွင်းမှ မြို့ပေါ် ရပ်ကွက်နှင့် ကျေးရွာများတွင် မြစ်ရေတိုင်းတာ သဖြင့် ရေဘေးသင့်ပြည်သူများအတွက် လိုအပ်လျက်ရှိသည့် ဆန်း ဆီ၊ စားနပ်ရိက္ခာ များနှင့် သန့်ရှင်းသော သောက်သုံးရေများ လိုအပ်လျက်ရှိကြောင်း ဒေသခံများထံမှ သိရ သည်။



ကျိုက်ထိုမြို့ တောင်သူစုရပ်ကွက်၌ ညောင်ပင်ပြုလဲ၍ နေအိမ်တစ်လုံးပျက်စီး

ကျိုက်ထို ဩဂုတ် ၂၇

ကျိုက်ထိုမြို့ တောင်သူစုရပ်ကွက် နှင်းဆီလမ်း ဘိုးဘိုးကြီးနတ်နန်းဘေးရှိ အမြင့်ပေ ၄၀ ခန့်၊ လုံးပတ် ၂၅ ပေခန့် ညောင်ပင်မှာ ဩဂုတ် ၂၆ ရက် နံနက် ၄ နာရီခန့်တွင် ပြုလဲခဲ့ ကြောင်း သိရသည်။ အဆိုပါညောင်ပင်မှာ နတ်နန်းဘေးရှိ ဦးကျော်ရှိန်(၈၁)နှစ်၏ နေအိမ် အနောက်ဘက်ခြမ်းပေါ်သို့ လဲကျမိခဲ့၍ နေအိမ်ပျက်စီးခဲ့ပြီး လူနှင့်တိရစ္ဆာန်ထိခိုက် ဒဏ်ရာရရှိမှုမရှိဘဲ တောင်သူစုရပ်ကွက် အုပ်ချုပ်ရေးမှူး၊ ဒေါ်မာမာလွင်နှင့် ရာအိမ်မှူးများ အရန်မီးသတ်တပ်ဖွဲ့ဝင်များ၊ ရပ်ကွက်နေပြည်သူများက ပိုင်းဝန်းရှင်းလင်းဖယ်ရှားပေးခဲ့ ကြောင်း သိရသည်။

ဝင်းမောင်(ကျိုက်ထို)



ကောလင်းမြို့နယ်အတွင်းမှ တရားမဝင်ရွှေတူးဖော်သူများ ဖမ်းဆီးရမိ

ကောလင်း ဩဂုတ် ၂၇ စစ်ကိုင်းတိုင်းဒေသကြီး ကောလင်းမြို့နယ် သစ်စေးတောင်ခြေအနီး သဖန်းတောင်သစ်တော ကြီးပိုင်းအတွင်းမှ တရားမဝင်ရွှေတူးဖော်နေသူ များအား သက်သေခံပစ္စည်းများနှင့်အတူ ဖမ်းဆီး ရမိခဲ့ကြောင်း သိရသည်။

ခန့်က ကောလင်းမြို့နယ် သစ်စေးတောင်နယ်မြေ ရဲကင်းစခန်းမှူး ဒု-ရဲအုပ်ဇင်ဘိုဘိုကျော်ဦးစီးသော အဖွဲ့သည် မြို့မရဲစခန်းမှူး ဒု-ရဲမှူး ငွေမျိုးမြင့်နီ အနီးကပ်ကြီးကြပ်၍ သဖန်းတောင်သစ်တော ကြီးပိုင်းအတွင်း သတင်းအရ ဝင်ရောက်ရှာဖွေ စစ်ဆေးခဲ့ရာ တရားမဝင် ရွှေသတ္တုတူးဖော်နေသော ကျော်မြင့်ထွန်းပါ ခြောက်ဦးအား ရွှေတူးဖော်ရာ

တွင်အသုံးပြုသော ဆက်စပ်ပစ္စည်းများနှင့်အတူ ဖမ်းဆီးရမိသဖြင့် တရားမဝင်ရွှေတူးဖော်သူ ကောလင်းမြို့နယ် ဥက္ကဋ္ဌကျေးရွာနေ ကျော်မြင့်ထွန်း၊ မြင့်ထူး၊ ဆန်းလင်း၊ ဝေယံစိုး၊ ခေါတောကျေးရွာနေ မောင်ပွဲနှင့် ညောင်ပင်လှကျေးရွာနေ ဖိုးလုံးတို့အား ကောလင်းမြို့မရဲစခန်းက ဥပဒေအရ ဖမ်းဆီးအရေး ယူထားကြောင်း သိရသည်။ လူအောင်(ကသာ)

ကော့သောင်း မိုင်ကယ်နှင့် ၁၀ ဘီးယာဉ် မျက်နှာချင်းဆိုင်တိုက်မိ

ကော့သောင်း ဩဂုတ် ၂၇ ကော့သောင်းမြို့နယ် ခမောက်ကြီး မြို့ ကော့သောင်းဘုတ်ပြင်လမ်း မိုင်တိုင်အမှတ် ၂၃၆/၅ နှင့် ၂၃၆/၄ ကြား ယမန်နေ့ ညပိုင်းက ဆိုင်ကယ် နှင့် ၁၀ ဘီးယာဉ် မျက်နှာချင်းဆိုင် တိုက်မှုဖြစ်ပွားပြီး ဆိုင်ကယ်မောင်းနှင် ခမောက်ကြီးမြို့ ၂၃၆ မိုင်အနီး သူ သေဆုံးခဲ့ကြောင်း သိရသည်။

ကော့သောင်းမြို့မှ ၃၈ မိုင်သို့ ယာဉ်မောင်း စိုးမင်းအောင်(ခ) သားငယ် မောင်းနှင်လာသည့် နှစ်ဆန်းဒီဇယ် ၁၀ ဘီးယာဉ်သည် ခမောက်ကြီးမြို့ ၂၃၆ မိုင်အနီး မိုင်တိုင်အမှတ် ၂၃၆/၅ နှင့် ၂၃၆/၄ ကြားသို့အရောက် ၃၈ မိုင်မှ

ခမောက်ကြီးသို့ လမ်းမှန်အတိုင်း လျက်ရှိကြောင်း သိရသည်။ ကိုလွင်ဦး မောင်းနှင်လာသော ဖြစ်စဉ်နှင့်ပတ်သက်၍ စိုးလင်း ဆိုင်ကယ်အား မျက်နှာချင်းဆိုင်မှ အောင်(ခ)သားငယ်အား ခမောက် ကြီး မြို့မရဲစခန်းက အရေးယူ ဆောင်ရွက်လျက်ရှိကြောင်း သိရ သည်။

ကျော်စိုး(ကော့သောင်း)

ဘင်္ဂလားပင်လယ်အော်အခြေအနေ နေပြည်တော် ဩဂုတ် ၂၇ ကပ္ပလီပင်လယ်ပြင်နှင့် ဘင်္ဂလားပင်လယ်အော်တောင်ပိုင်းတို့တွင် မုတ်သုံလေ အားအလွန်ကောင်းနေပြီး ကျန်ဘင်္ဂလားပင်လယ်အော်တွင် မုတ်သုံလေ အားအသင့်အတင့် ရှိနေသည်။ မိုး/လေ မနက်ဖြန်မွန်းတည့်ချိန်အထိ ခန့်မှန်းချက် နေပြည်တော် ဩဂုတ် ၂၇ စစ်ကိုင်းတိုင်းဒေသကြီးနှင့် မကွေးတိုင်းဒေသကြီးတို့တွင် နေရာကျကျ၊ မန္တလေးတိုင်းဒေသကြီး၊ ကချင်ပြည်နယ်၊ ရှမ်းပြည်နယ်(မြောက်ပိုင်း) နှင့် ချင်းပြည်နယ်တို့တွင် နေရာစိပ်စိပ်နှင့် ကျန်တိုင်းဒေသကြီးနှင့် ပြည်နယ်တို့တွင် နေရာအနံ့အပြား မိုးထစ်ချွန်းရွာပြီး တနင်္သာရီတိုင်း ဒေသကြီး၊ ရခိုင်ပြည်နယ်၊ ကရင်ပြည်နယ်နှင့် မွန်ပြည်နယ်တို့တွင် ဒေသ အလိုက်နှင့် စစ်ကိုင်းတိုင်းဒေသကြီးအောက်ပိုင်း၊ ပဲခူးတိုင်းဒေသကြီး၊ ရန်ကုန်တိုင်းဒေသကြီးနှင့် ဧရာဝတီတိုင်းဒေသကြီးတို့တွင် နေရာကွက်၍ မိုးကြီးနိုင်သည်။ ရွာရန်ရာနန်းပြည်ဖြစ်သည်။ မိုး/လေ

ဥက္ကဋ္ဌသီရိမြို့နယ် ရွှေနံသာရပ်ကွက်မှ ပြည်သူများအား ဩဂုတ် ၂၆ ရက်က တောင်ညိုနယ်မြေရဲစခန်း နယ်ထိန်းခေါင်းဆောင် ဒုရဲအုပ်အောင်မြင့်မြတ် က လူကုန်ကူးမှု၊ သက်ငယ်မှုဒိမ်းမှု၊ လူသတ်မှု၊ မူးယစ်ဆေးဝါးအန္တရာယ်များ အကြောင်း ပညာပေးဟောပြောစဉ်။ အောင်ကို

Table with 2 columns: နံနက်ပိုင်း (၆:၃၀ - ၈:၃၀) and ညပိုင်း (၈:၃၀ - ၁၀:၀၀). Lists weather forecasts for various regions like Kanchanaburi, Nya-U, etc.

မြေသိမ်းဆည်းခြင်း၊ ပြန်လည်နေရာချထားခြင်းနှင့် ပြန်လည်ထူထောင်ခြင်းဆိုင်ရာဥပဒေပြဋ္ဌာန်း

ယမန်နေ့မှအဆက်

၆၂။ ပြည်ထောင်စုအစိုးရအဖွဲ့သည် ပုဒ်မ ၆၀အရ နိုင်ငံတော်၏ လက်ဝယ် သို့ ပြန်လည်ရောက်ရှိသည့်မြေကို အများပြည်သူအကျိုးအလို့ငှာ နိုင်ငံတော် အတွက် လိုအပ်သော စီမံကိန်းတစ်ခုခုတွင် အသုံးပြုနိုင်သည်။

အခန်း (၁၃)

ပြစ်မှုနှင့် ပြစ်ဒဏ်များ

၆၃။ မည်သူမဆို အောက်ပါပြုလုပ်မှုတစ်ရပ်ရပ်ကို ကျူးလွန်ကြောင်း ပြစ်မှု ထင်ရှားစီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ် နိုင်သည်။

(က) ဤဥပဒေအရ ပေးအပ်သော လုပ်ငန်းတာဝန်များကို ထမ်းဆောင်လျက်ရှိသောအခါ သို့မဟုတ် ပုဂ္ဂိုလ်အားဟန်တားခြင်း၊ နှောင့်ယှက်ခြင်း သို့မဟုတ် ပိတ်ပင်တားဆီးခြင်း၊

(ခ) အများပြည်သူအကျိုးအလို့ငှာ ဤဥပဒေအရ ဆောင်ရွက်လျက်ရှိ သည့် မြေသိမ်းဆည်းခြင်းလုပ်ငန်းစဉ်တစ်ရပ်ရပ် ထိခိုက်ပျက် ပြားစေရန် မရှိမမြောင့်သောသဘောဖြင့် ပြုလုပ်ခြင်း။

၆၄။ ဤဥပဒေအရ ပေးအပ်သော လုပ်ငန်းတာဝန်များကို ထမ်းဆောင်ရန် တာဝန်ပေးအပ်ခြင်းခံရသူ မည်သူမဆို ဤဥပဒေပါ ပြဋ္ဌာန်းချက်များနှင့် မညီညွတ်သည့် ဆောင်ရွက်ချက်များကို မရှိမမြောင့်သောသဘောဖြင့် ပြုလုပ်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံး ခြောက် လမှ အများဆုံးနှစ်နှစ်အထိ ထောင်ဒဏ်ချမှတ်ရမည့်အပြင် ကျပ်နှစ်သိန်း ထက်မပိုသော ငွေဒဏ်လည်း ချမှတ်နိုင်သည်။

၆၅။ မည်သူမဆို ဤဥပဒေအရ ပေးအပ်သော လုပ်ငန်းတာဝန်များကို ထမ်းဆောင်လျက်ရှိသော အဖွဲ့သို့ဖြစ်စေ၊ ပုဂ္ဂိုလ်ထံဖြစ်စေ မမှန်ကန်သော

သက်သေခံချက်နှင့် အထောက်အထားများကို မမှန်ကြောင်းသိလျက်နှင့် တမင်တင်ပြကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ခုနှစ်နှစ်ထက် မပိုသောထောင်ဒဏ် ချမှတ်ရမည့်အပြင် ကျပ်တစ်သိန်းထက်မပို သော ငွေဒဏ်လည်း ချမှတ်နိုင်သည်။

အခန်း(၁၄)

အထွေထွေ

၆၆။ ဤဥပဒေဖြင့် အာဏာတည်ခြင်းမှ ရပ်စဲလိုက်သည့် The Land Acquisition Act (India Act I, 1894)အရ ထုတ်ပြန်ခဲ့သည့် နည်း ဥပဒေများ၊ အမိန့်ဆောင်ချက်များကို ဤဥပဒေပါ ပြဋ္ဌာန်းချက်များ၊ ဤဥပဒေ အရ ထုတ်ပြန်သည့် နည်းဥပဒေ၊ စည်းမျဉ်းနှင့် စည်းကမ်းများ၊ အမိန့် ကြော်ငြာစာ၊ အမိန့်၊ ညွှန်ကြားချက်၊ လုပ်ထုံးလုပ်နည်းများနှင့် မဆန့်ကျင် သရွေ့ ဆက်လက်ကျင့်သုံးနိုင်သည်။

၆၇။ ဤဥပဒေဖြင့် မြေသိမ်းဆည်းခြင်း မဟုတ်ဘဲ အခြားတည်ဆဲဥပဒေ တစ်ရပ်ရပ်အရ မြေကို ရယူအသုံးပြုခြင်းကြောင့် အကျိုးစီးပွားထိခိုက်နှစ်နာမှု များရှိခဲ့ပါက ပုဒ်မ ၄၅ အရ လျော်ကြေး၊ နှစ်နာကြေးပေးခြင်းကိစ္စအပေါ် မြေတွင် ထိခိုက်နှစ်နာမှုတို့အား ဤဥပဒေပါ လျော်ကြေး၊ နှစ်နာကြေးပေးခြင်းနှင့် မြေပိုင်ဆိုင်ခွင့်ရှိသူအား ပြန်လည်နေရာချထားခြင်းနှင့် ပြန်လည်ထူထောင် ခြင်းလုပ်ငန်းစဉ်များနှင့်အညီ ဆီလျော်သလို ကျင့်သုံးဆောင်ရွက်ရမည်။

၆၈။ ဤဥပဒေအရ မြေသိမ်းဆည်းခြင်းနှင့်စပ်လျဉ်း၍ -

(က) ထိခိုက်နှစ်နာမှုတို့အား ပေးလျော်သည့် လျော်ကြေးနှင့် နှစ်နာ ကြေးတို့အပေါ် ဝင်ငွေခွန် ကင်းလွတ်ခွင့်ရှိသည်။

(ခ) မြေသိမ်းဆည်းရန် အဆိုပြုသည့်ဌာန၊ အဖွဲ့အစည်းနှင့် မြေပိုင် ဆိုင်ခွင့်ရှိသူတို့ ချုပ်ဆိုသည့် စာချုပ်စာတမ်းအပေါ်တွင် တံဆိပ် ခေါင်းခွန်ကိုလည်းကောင်း၊ ပုဒ်မ ၄၁ အရ လွှဲအပ်လွှာတင်သွင်းရန်

တောင်းဆိုသည့် လျှောက်လွှာနှင့် ပုဒ်မ ၄၂ အရ တရားရုံးသို့ တင်သွင်းသည့်လွှဲအပ်လွှာတို့တွင် ရုံးခွန်တံဆိပ်ခေါင်းကိုလည်း ကောင်း ထမ်းဆောင်ခြင်းမှ ကင်းလွတ်ခွင့်ရှိစေရမည်။ ထို့ပြင် အဆိုပါစာချုပ်စာတမ်းကိုဖြစ်စေ၊ တောင်းဆိုသည့် လျှောက်လွှာ ကိုဖြစ်စေ၊ လွှဲအပ်လွှာကိုဖြစ်စေ၊ တရားရုံး၏ စီရင်ချက်နှင့် အမိန့်ကိုဖြစ်စေ မိတ္တူလျှောက်ထားရာတွင် အကြေးငွေပေး ဆောင်ခြင်းမှလည်း ကင်းလွတ်စေရမည်။

၆၉။ ပုဒ်မ ၆၃ နှင့် ၆၄ တို့အရ အရေးယူသော ပြစ်မှုတစ်ရပ်ရပ်ကို ရဲအရေး ယူပိုင်ခွင့်ရှိသော ပြစ်မှုအဖြစ် သတ်မှတ်သည်။

၇၀။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် - (က) တာဝန်ခံဝန်ကြီးဌာနသည် နည်းဥပဒေ၊ စည်းမျဉ်းနှင့် စည်းကမ်း များကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) ဗဟိုကော်မတီ၊ တာဝန်ခံဝန်ကြီးဌာနနှင့် ဦးစီးဌာနတို့သည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်း များကို ထုတ်ပြန်နိုင်သည်။

၇၁။ ဤဥပဒေ စတင်အာဏာတည်သည့်နေ့မှစ၍ The Land Acquisition Act(India Act I, 1894) သည် အာဏာတည်ခြင်းမှ ရပ်စဲစေရမည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ)ဝင်းမြင့်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်

ကြက်ခြေနီအမှတ်အသား အသုံးပြုခြင်းဆိုင်ရာ ဥပဒေကြမ်း

ပြည်သူများ သိရှိလေ့လာအကြံပြုနိုင်ရန် ဖော်ပြခြင်းဖြစ်ပါသည်။ အကြံပြုစာများကို ပြည်ထောင်စုလွှတ်တော်ရုံးသို့ လိပ်မူပေးပို့နိုင်ပါသည်။

ယမန်နေ့မှအဆက်

အခန်း (၁၀)

ပြစ်မှု ပြစ်ဒဏ်များ

၂၄။ မည်သူမဆို

(က) ပုဒ်မ ၁၇ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို အနည်းဆုံး သုံးနှစ်မှ အများဆုံး ဆယ်နှစ်ထိ ထောင်ဒဏ်ချမှတ်ရမည်။

(ခ) ပုဒ်မ ၁၇ ပါ တားမြစ်ချက်ကို ဖောက်ဖျက်ကျူးလွန်ရာတွင် လူတစ်ဦး တစ်ယောက် သို့မဟုတ် လူအများအား အပြင်းအထန် နှာကျင်စေလျှင် ထိုသူကို နှစ် ၂၀ ထောင်ဒဏ်ချမှတ်ရမည်။

(ဂ) ပုဒ်မ ၁၇ ပါ တားမြစ်ချက်ကို ဖောက်ဖျက်ကျူးလွန်ရာတွင် လူတစ်ဦးတစ်ယောက် သို့မဟုတ် လူအများအား သေစေလျှင် ထိုသူအား သေဒဏ်ချမှတ်ရမည်။

၂၅။ မည်သူမဆို ပုဒ်မ ၁၈၊ ၁၉၊ ၂၀ ပါ တားမြစ်ချက်ကို ဖောက်ဖျက်ကျူးလွန် ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်နှစ်သိန်းမှ အများဆုံး ကျပ်ဆယ်သိန်းထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၂၆။ မည်သူမဆို ပုဒ်မ ၂၁ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို နှစ်နှစ်ထက်မပိုသော ထောင်ဒဏ် ဖြစ်စေ၊ အနည်းဆုံး ကျပ်ငါးသိန်းမှ အများဆုံး ကျပ်ဆယ်သိန်းထိ ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၂၇။ မည်သူမဆို ပုဒ်မ ၂၂ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ် ဖြစ်စေ၊ အနည်းဆုံး ကျပ်နှစ်သိန်းမှ အများဆုံး ကျပ်ငါးသိန်းထိ ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၂၈။ မည်သူမဆို ပုဒ်မ ၂၃ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို ခြောက်လထက်မပိုသော ထောင် ဒဏ်ဖြစ်စေ၊ အနည်းဆုံး ကျပ်တစ်သိန်းမှ အများဆုံး ကျပ်သုံးသိန်းထိ ငွေ ဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

အခန်း (၁၁)

အထွေထွေ

၂၉။ ဝန်ကြီးဌာနသည် ဂျီနီဗာသဘောတူညီချက်များနှင့် နောက်ဆက်တွဲ သဘောတူညီချက်များတွင် သတ်မှတ်ထားသည့် သိသာထင်ရှားသော အမှတ်အသားများ အသုံးပြုခြင်းဆိုင်ရာ ပြဋ္ဌာန်းချက်များနှင့်အညီ အများ ပြည်သူက သိရှိလိုက်နာစေရေးအတွက် အသိပညာပေးရန်နှင့် ယင်းအမှတ် အသားများကို အလွဲသုံးစားပြုခြင်းမှ ကြိုတင်ကာကွယ်ရန် သင့်လျော်သည့် အစီအမံများ ချမှတ်ဆောင်ရွက်ရမည်။

၃၀။ ကာကွယ်ရေးဝန်ကြီးဌာနသည် ဂျီနီဗာ သဘောတူညီချက်များနှင့် နောက်ဆက်တွဲ သဘောတူညီချက်များတွင် သတ်မှတ်ထားသည့် သိသာ ထင်ရှားသော အမှတ်အသားများ အသုံးပြုခြင်းဆိုင်ရာ ပြဋ္ဌာန်းချက်များ နှင့်အညီ တပ်မတော်နှင့် ယင်းတို့၏လက်အောက်ရှိ တပ်ဖွဲ့များက သိရှိ လိုက်နာစေရေးအတွက် အသိပညာပေးရန်နှင့် ယင်းအမှတ်အသားများကို

အလွဲသုံးစားပြုခြင်းမှ ကြိုတင်ကာကွယ်ရန် သင့်လျော်သည့် အစီအမံများ ချမှတ်ဆောင်ရွက်ရမည်။

၃၁။ ဝန်ကြီးဌာနသည် ညှိနှိုင်းရေးအဖွဲ့၏ -

(က) ရုံးလုပ်ငန်းများကို တာဝန်ယူဆောင်ရွက်ရမည်။

(ခ) ကုန်ကျစရိတ်များကို ကျခံရမည်။

၃၂။ ကြက်ခြေနီအမှတ်အသားကို အသုံးပြုရန် မသင့်လျော်သော အခြေ အနေတစ်ရပ်ရပ်၌ ကြက်ခြေနီအသင်းသည် ကြက်ခြေနီအမှတ်အသား အစား ခရစ္စတယ်နီအမှတ်အသားကို ဂျီနီဗာသဘောတူညီချက်များနှင့် နောက်ဆက်တွဲ သဘောတူညီချက်များနှင့်အညီ ယာယီအသုံးပြုနိုင်သည်။ ယင်းသို့ အသုံးပြုခြင်းသည် ယာယီမျှသာဖြစ်ပြီး သင့်လျော်သော အချိန် ကာလကုန်ဆုံးလျှင် ယင်းအသုံးပြုခြင်းကို ရပ်စဲရမည်။

၃၃။ ဤဥပဒေ ပုဒ်မ ၂၆၊ ပုဒ်မ ၂၇ နှင့် ပုဒ်မ ၂၈ တို့ပါ ပြစ်မှုများကို ရဲအရေးယူ ပိုင်ခွင့်ရှိသော ပြစ်မှုများအဖြစ် သတ်မှတ်သည်။

၃၄။ ဤဥပဒေအရ ပြစ်မှုတစ်ခုခုဖြင့် တရားစွဲဆိုရာတွင် ဝန်ကြီးဌာန၏ ကြိုတင်ခွင့်ပြုချက်ကို ရယူရမည်။

၃၅။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက် ရာတွင် -

(က) ဝန်ကြီးဌာနသည် နည်းဥပဒေများနှင့် စည်းမျဉ်းစည်းကမ်းများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန် နိုင်သည်။

(ခ) ကာကွယ်ရေးဝန်ကြီးဌာန၊ ဝန်ကြီးဌာနနှင့် ကြက်ခြေနီ အသင်း တို့သည် အမိန့်ကြော်ငြာစာ၊ အမိန့်၊ ညွှန်ကြားချက်များနှင့် လုပ်ထုံးလုပ်နည်းများကို ထုတ်ပြန်နိုင်သည်။

၃၆။ The Geneva Convention Implementing Act (India Act XIV, 1936) ကို ဤဥပဒေဖြင့် ရုပ်သိမ်းလိုက်သည်။



အထက(၄) သင်တန်းကျန်းတွင် အသိပညာပေးဟောပြော

ရန်ကုန် ဩဂုတ် ၂၇ ရန်ကုန်တိုင်းဒေသကြီး အထက(၄) သင်တန်းကျန်းတွင် ယနေ့ နံနက် ၁၀ နာရီက ကျောင်းသား ကျောင်းသူများအား အသိ ပညာပေးဟောပြောပွဲ ကျင်းပသည်။ ရန်ကုန်တိုင်းဒေသကြီး ပညာရေးမှူး ဒုတိယညွှန်ကြားရေးမှူးချုပ် ဒေါ်ခင်မာမာဆွေ က အသိပညာပေးဟောပြောပွဲကျင်းပခြင်း၏

ရည်ရွယ်ချက်ကို ရှင်းလင်းပြောကြားသည်။ ထို့နောက် ရန်ကုန်တိုင်းဒေသကြီး လူမှု ဝန်ထမ်း၊ ကယ်ဆယ်ရေးနှင့် ပြန်လည်နေရာ ချထားရေး ညွှန်ကြားရေးမှူး ဒေါက်တာ ကေသီကျော်က ကလေးသူငယ်များ၏ အခွင့်အရေးများ၊ အမှတ်(၆) လူကုန် ကူးမှု တားဆီးနှိမ်နင်းရေး ရဲတပ်ဖွဲ့စု ဒု-ရဲမှူး ဝေလွင်က လူကုန်ကူးမှု တားဆီးနှိမ်နင်းရေး

ဆောင်ရွက်လျက်ရှိသည့်ဖြစ်စဉ်များ၊ သင်တန်း ကျန်းမြို့နယ် ကျန်းမာရေးဦးစီးဌာနမှူးရုံးမှ ဦးစီးအရာရှိ ဒေါက်တာဝိုင်းမိုးမိုးကျော်က ဆယ်ကျော်သက်များ၏ ခန္ဓာကိုယ်ပြောင်းလဲမှု ဖြစ်စဉ်များ၊ မူးယစ်တပ်ဖွဲ့စု (၄၁)မှ ရဲအုပ် ညွှန်ဝင်းက မူးယစ်ဆေးဝါး၏ဆိုးကျိုးအန္တရာယ် များအကြောင်း အသိပညာပေး ဟောပြောခဲ့ ကြောင်း သိရသည်။ ရဲမှင်းထွန်း(ပြန်/ဆက်)

ကျောက်မျက်ရတနာအချောထည်နှင့် ကျောက်စိမ်းတွဲများရောင်းချပွဲ ကျင်းပ

စစ်ကိုင်း၊ ဩဂုတ် ၂၇
စစ်ကိုင်းတိုင်းဒေသကြီး ကျောက်မျက်ရတနာ အချောထည်နှင့် ကျောက်စိမ်းတွဲများရောင်းချပွဲ ဖွင့်ပွဲအခမ်းအနားကို ဩဂုတ် ၂၇ ရက် နံနက် ၉ နာရီက ခရိုင်ချင်း ဆက်လမ်းရှိ ထက်ကျော် ကိုယ်ပိုင်အထက် တန်းကျောင်းဝင်းအတွင်း ကျင်းပသည်။

စစ်ကိုင်းတိုင်းဒေသကြီး ဝန်ကြီးချုပ် ဒေါက်တာမြင့်နိုင်နှင့် တိုင်းဒေသကြီး ဝန်ကြီးများ၊ တိုင်းဒေသကြီး အတွင်းရေးမှူး နှင့် မြန်မာနိုင်ငံကျောက်မျက်ရတနာများ အသင်းဥက္ကဋ္ဌ၊ ကျောက်မျက်ရတနာ ရှင်များအသင်း (စစ်ကိုင်း) ဥက္ကဋ္ဌတို့က ဖဲကြီးဖြတ်ဖွင့်လှစ်ပေးကြပြီး တိုင်းဒေသကြီး ဝန်ကြီးချုပ်နှင့် တာဝန်ရှိသူများက ခင်းကျင်း ပြသထားသည့် ကျောက်စိမ်းတွဲများကို

ကြည့်ရှုအားပေးခဲ့ကြသည်။ မြန်မာနိုင်ငံ ကျောက်မျက်ရတနာများ အသင်းဥက္ကဋ္ဌ ဦးလှိုင်ခွန်ဆာက မြန်မာနိုင်ငံအနေဖြင့် ကျောက်မျက်ရတနာများ ထွက်ရှိရာဒေသဖြစ်ပြီး ကျောက်မျက်ရတနာများ ပိုမိုကောင်းမွန်အောင်၊ တည်ငြိမ်အောင် ဆောင်ရွက်သွားမည်ဆိုလျှင် နိုင်ငံတော်အတွက် အားထားရမည့် လုပ်ငန်းတစ်ခုဖြစ်လာမှာဖြစ်ပြီး အလုပ်အကိုင်အခွင့်အလမ်းများလည်း ပေါ်ပေါက်လာနိုင်မည်ဖြစ်ကြောင်း ပြောကြားသည်။

ကျောက်မျက် လုပ်ငန်းရှင်များအသင်း (စစ်ကိုင်း)ဥက္ကဋ္ဌ ဦးအောင်ကြီးနှင့် ဒုတိယဥက္ကဋ္ဌ (၁)ဦးကျော်ဌေးတို့က ကျောက်စိမ်းတွဲများ ရောင်းချသွားမည့် အခြေအနေများကို ရှင်းလင်းပြောကြားသည်။ အဆိုပါရောင်းချပွဲကို ဩဂုတ် ၂၇ ရက်မှ စက်တင်ဘာ ၁ ရက်အထိ လေလံစနစ်ဖြင့် ရောင်းချပေးသွားမည်ဖြစ်ပြီး ကျောက်မျက်ကုမ္ပဏီ ၁၀၀ ကျော်တို့က ကျောက်စိမ်းအတွဲ ၂၀၀၀ ကျော် ရောင်းချသွားမည်ဖြစ်ကြောင်း သိရသည်။

စစ်ကိုင်း (ပြန်/ဆက်)



ကယားပြည်နယ်ဝန်ကြီးချုပ် လ-ဝ-က ဝန်ထမ်းများနှင့်တွေ့ဆုံ

လွိုင်ကော်၊ ဩဂုတ် ၂၇
ကယားပြည်နယ်ဝန်ကြီးချုပ် ဦးအယ်လ်ဖောင်းရှိ သည် ဩဂုတ် ၂၆ ရက် နံနက် ၉ နာရီက ပြည်နယ် လူဝင်မှုကြီးကြပ်ရေးနှင့် ပြည်သူ့အင်အားဆိုင်ရာဦးစီးဌာနမှ ဝန်ထမ်းများနှင့် တွေ့ဆုံသည်။ ပြည်နယ်ဝန်ကြီးချုပ်က ပြည်သူများ၏ ဖွေးသည့် မှုစ၍ သေဆုံးချိန်အထိ လဝကဌာနမှ ဝန်ထမ်းများနှင့် ထိတွေ့ဆက်ဆံ ဆောင်ရွက်နေကြောင်း၊ ဝန်ထမ်းများအနေဖြင့် ပြည်သူ့ဝန်ဆောင်မှုပေးသည့်လုပ်ငန်းများ များပြားသည့်အတွက် ပြဋ္ဌာန်းထားသည့် ဥပဒေများနှင့်အညီ ဆောင်ရွက်ရန်လိုအပ်ကြောင်း၊ ပြည်သူများအတွက် အမှန်တကယ် လုံခြုံစွာဖြင့် ရသသည့် အခွင့်အရေးများ ရရှိ

အောင် ဝန်ထမ်းများအနေနှင့် ကြိုးပမ်းပေးစေလိုကြောင်း ပြောကြားသည်။ ထို့နောက် လွိုင်ကော်ခရိုင်အတွင်းရှိ မြို့နယ်ဦးစီးမှူးများက လုပ်ငန်းဆောင်ရွက်မှု အခြေအနေများတင်ပြရာ ပြည်နယ်ဝန်ကြီးချုပ်နှင့် တာဝန်ရှိသူများက ကဏ္ဍအလိုက် ဖြည့်ဆည်းဆောင်ရွက်ပေးမည့် အခြေအနေများကို ပြန်လည်ရှင်းလင်းခဲ့ကြသည်။ ထို့နောက် ပြည်နယ်ဝန်ကြီးချုပ်နှင့် တာဝန်ရှိသူများသည် ခရိုင်လဝကရုံးသို့ သွားရောက်ပြီး ရုံးအဆောက်အအုံနှင့် ဝန်ထမ်းအိမ်ရာ အခြေအနေများကို ကွင်းဆင်းကြည့်ရှုစစ်ဆေးသည်။
လွိုင်ကော်သား



ဘေးအန္တရာယ်လျော့ချရေးဆိုင်ရာ အသိပညာပေးအစီအစဉ် ကျင်းပမည်

ရန်ကုန်၊ ဩဂုတ် ၂၇
ဘေးအန္တရာယ်လျော့ချရေးဆိုင်ရာ လူထုအသိပညာပေးသည့် Iza Kaeru Caravan အစီအစဉ်အား ကျောင်းသား ကျောင်းသူများအတွက် ရည်ရွယ်၍ ဆောင်ရွက်လျက်ရှိရာ ယင်းအစီအစဉ်ကို မြန်မာနိုင်ငံ၌ ပထမဆုံးအကြိမ်အဖြစ် ဩဂုတ် ၃၀ ရက်မှ ၃၁ ရက်အထိ ကျင်းပမည်ဟု မီးသတ်ဦးစီးဌာနမှ သိရသည်။ အဆိုပါအသိပညာပေးအစီအစဉ်ကို မြန်မာနိုင်ငံမီးသတ်တပ်ဖွဲ့ဌာနချုပ် (ရန်ကုန်)တွင် ရန်ကုန်တိုင်းဒေသကြီးအတွင်းရှိ မြို့နယ်များမှ အခြေခံပညာကျောင်းသား ကျောင်းသူ ၆၄ ဦးအားဖိတ်ခေါ်၍ ဂျပန်နိုင်ငံနှင့် ထိုင်းနိုင်ငံတို့မှ ကျွမ်းကျင်ပညာရှင် နှစ်ဦး၊ မီးသတ်ဦးစီးဌာနမှ Strategy for Resilient Societies to Natural Disaster သင်တန်းအတွေ့အကြုံရှိသူနှင့် ကိုယ်စားလှယ် ၁၀ ဦး၊ ဘေးအန္တရာယ်ဆိုင်ရာ စီမံခန့်ခွဲမှုဌာနမှ ကိုယ်စားလှယ် ခြောက်ဦးနှင့် မြန်မာနိုင်ငံကြက်ခြေနီအသင်းမှ ကိုယ်စားလှယ် ၄၄ ဦးတို့က ကြီးကြပ်သူများအဖြစ် ဆောင်ရွက်သွားမည်ဖြစ်ကြောင်း သိရသည်။

ယင်းအစီအစဉ်မှ ကျောင်းသား ကျောင်းသူများအနေဖြင့် နည်းစနစ်များနှင့် သင်ထောက်ကူပစ္စည်းများ အသုံးပြုခြင်းကို သိရှိနားလည်ခြင်း၊ မီးသတ်ဦးစီးဌာနမှ ဆောင်ရွက်လျက်ရှိသည့် စာသင်ကျောင်းအခြေပြုနှင့် လူထုအခြေပြု ဖိဘေးနှင့်သဘာဝဘေးအသိပညာပေးရေးအစီအစဉ်များအတွက် အထောက်အကူဖြစ်နိုင်ခြင်းနှင့် ပြည်ပနိုင်ငံများနှင့် ချစ်ကြည်ရင်းနှီးစွာ ပူးပေါင်းဆောင်ရွက်မှုတိုးတက်စေခြင်း စသည့်အကျိုးရလဒ်များ ရရှိစေရန်ရည်ရွယ်၍ ကျင်းပခြင်းဖြစ်ကြောင်း သိရသည်။
ဇာနည်မောင်

သတင်းလမ်းညွှန်

သန်းဇော်မင်း စုစည်းသည်။

မန္တလေးမြို့တွင် ဟောပြောပွဲကျင်းပမည်

"Truth, Fake News and Right to Know" အကြောင်းဟောပြောပွဲကို မန္တလေးမြို့ ၂၆ လမ်းနှင့် ၇၁ လမ်းထောင့်ရှိ ဂျက်ဖာဆင်စင်တာ၌ ဩဂုတ် ၂၉ ရက် မွန်းလွဲ ၁ နာရီခွဲတွင် ကျင်းပသွားမည်ဖြစ်ကြောင်း သိရသည်။

လူရွှင်တော်ကြီးများနှင့် အငြိမ်းမင်းသမီးကြီးများအား စတုတ္ထအကြိမ် သက်ကြီးပူဇော်ပွဲကျင်းပမည်

လူရွှင်တော်ကြီးများနှင့် အငြိမ်းမင်းသမီးကြီးများအား စတုတ္ထအကြိမ် သက်ကြီးပူဇော်ပွဲကို မန္တလေးမြို့ ၆၀၊ ၄၀ လမ်းနှင့် ၄၁ လမ်းကြားရှိ အေးငြိမ်းအောင်မြင်ဓမ္မာရုံတွင် ဩဂုတ် ၃၀ ရက် နံနက် ၈ နာရီတွင် ကျင်းပသွားမည်ဖြစ်ကြောင်း သိရသည်။

ကိုယ်အလေးချိန်ဘယ်လိုထိန်းကြမလဲ ဟောပြောပွဲကျင်းပမည်

ကိုယ်အလေးချိန်ဘယ်လိုထိန်းကြမလဲ ခေါင်းစဉ်ဖြင့် ဆွေးနွေးဟောပြောပွဲကို မန္တလေးမြို့ ချမ်းအေးသာစံမြို့နယ်ရှိ ဟိုတယ်မာဘယ်တွင် စက်တင်ဘာ ၁ ရက် နံနက် ၉ နာရီတွင် ကျင်းပသွားမည်ဖြစ်ကြောင်း သိရသည်။

တိုင်းရင်းသားပုံပြု ပုံပြင်စာအုပ်ပေးအပ်ပွဲ ကျင်းပမည်

တိုင်းရင်းသားပုံပြု ပုံပြင်စာအုပ်ပေးအပ်ပွဲကို မန္တလေးမြို့ ချမ်းမြသာစည် မြို့နယ် ၆၃ လမ်းနှင့် ချယ်ရီလမ်းထောင့်ရှိ တိုင်းရင်းသားစာပေနှင့် ယဉ်ကျေးမှုဦးစီးဌာနရုံးတွင် စက်တင်ဘာ ၁ ရက် နံနက် ၉ နာရီတွင် ကျင်းပသွားမည်ဖြစ်ကြောင်း သိရသည်။

ရှေးဦးအရွယ် ကလေးသူငယ်ပြုစုပျိုးထောင်ရေးနှင့် ဖွံ့ဖြိုးရေးဆိုင်ရာ အခြေခံ(အခမဲ့)သင်တန်းဖွင့်လှစ်မည်

မန္တလေးတိုင်းဒေသကြီး လူမှုဝန်ထမ်းဦးစီးဌာနနှင့် Open Society Myanmar တို့ပူးပေါင်း၍ ရှေးဦးအရွယ် ကလေးသူငယ်ပြုစုပျိုးထောင်ရေးနှင့် ဖွံ့ဖြိုးရေးဆိုင်ရာ အခြေခံ (အခမဲ့) သင်တန်းကို မန္တလေးမြို့ ချမ်းအေးသာစံမြို့နယ် လမ်း ၃၀ နှင့် ၆၃ လမ်းထောင့်ရှိ မန္တလေးတိုင်းဒေသကြီး လူမှုဝန်ထမ်းဦးစီးဌာနရုံးတွင် စက်တင်ဘာ ၅ ရက်မှ ၂၈ ရက်အထိ ဖွင့်လှစ်မည်ဖြစ်ရာ အခြေခံပညာအထက်တန်းအဆင့်နှင့် အခြေခံပညာအောင်မြင်ပြီးသူများ တက်ရောက်နိုင်ကြောင်း သိရသည်။

Investigative Reporting သင်တန်းဖွင့်လှစ်မည်

မန္တလေးသတင်းစာသင်တန်းကျောင်းတွင် Investigative Reporting သင်တန်းကို မန္တလေးမြို့ ချမ်းအေးသာစံမြို့နယ်ရှိ အဆိုပါသင်တန်းကျောင်းတွင် စက်တင်ဘာ ၉ ရက်မှ ၁၁ ရက်အထိ ဖွင့်လှစ်သွားမည်ဖြစ်ကြောင်း သိရသည်။

ကျေးရွာလမ်းပျက်စီး၍ သွားလာရေးခက်ခဲ

မိတ္ထီလာ၊ ဩဂုတ် ၂၇
မန္တလေးတိုင်းဒေသကြီး သာစည်မြို့နယ် သပြေကျေးရွာနှင့် မြို့ကြီးကုန်းကျေးရွာချင်းဆက်လမ်းပျက်စီးနေ၍ သွားလာရေးအခက်အခဲကြုံတွေ့လျက်ရှိသည်။

“သပြေကျေးကို ဈေးရောင်းဈေးဝယ်သွားသူတွေ၊ ကျောင်းတက်သွားရတဲ့ သူတွေနဲ့ မိတ္ထီလာစက်မှုဇုန်ကို နေ့စဉ်အလုပ်သွားနေတဲ့ ဒေသခံတွေအတွက် သွားရေးလာရေးအခက်အခဲကြုံတွေ့နေရတယ်။ အဲဒါကြောင့် ပျက်စီးနေတဲ့ ကျေးရွာလမ်းကို တာဝန်ရှိသူတွေအနေနဲ့ ပြုပြင်ပေးစေချင်ပါတယ်” ဟု မြို့ကြီးကုန်းကျေးရွာမှ ဦးဝင်းအောင်က ပြောသည်။
ချမ်းသာ (မိတ္ထီလာ)



ကချင်ပြည်နယ် မြစ်ကြီးနားမြို့အမှတ်(၉) အထက၌ ဩဂုတ် ၂၆ ရက် မွန်းလွဲ ၂ နာရီက မြစ်ကြီးနားမြို့နယ် ရဲတပ်ဖွဲ့မှူး ရဲမှူးမြင့်မိုးနှင့် မြို့မှ ရဲစခန်းမှူး ဒု-ရဲမှူးသန်းလွင်တို့က လူကုန်ကူးမှုအကြောင်းအရာ၊ သက်ငယ်မှဒိမ်းမှု ဖြစ်ပွားစေရေးနှင့် ကျူးလွန်မခံရရေး အသိပညာပေး ဟောပြောစဉ်။
ကိုကိုရွှေ

စစ်ကိုင်းတိုင်းဒေသကြီးတွင် ခရီးသွားဧည့်သည် ယခင်နှစ်ကထက် ရှစ်ရာခိုင်နှုန်းကျော်ဝင်ရောက်

စစ်ကိုင်း၊ ဩဂုတ် ၂၇
ခရီးသွားဇုန် ခြောက်စုခွဲထားသော စစ်ကိုင်းတိုင်းဒေသကြီးသို့ ပြည်တွင်းပြည်ပဧည့်သည်ဝင်ရောက်မှုသည် ပြီးခဲ့သည့်နှစ်ထက် ယခုနှစ် ရှစ်ရာခိုင်နှုန်းကျော်မြင့်တက်လာကြောင်း တိုင်းဒေသကြီး ဟိုတယ်နှင့် ခရီးသွားလာရေး ညွှန်ကြားမှုဌာန ဦးစီးမှူး ဦးအောင်သူဦးထံမှ သိရသည်။ “ပြည်တွင်းပြည်ပ ခရီးသွားဝင်ရောက်မှုက ၂၀၁၆ နှ့် ၂၀၁၇ ခုနှစ် နှိုင်းယှဉ်ရင် ၂၂ ရာခိုင်နှုန်းကျော်၊ ၂၀၁၇ နှ့် ၂၀၁၈ ခုနှစ်မှာ ၁၇ ရာခိုင်နှုန်းကျော်၊ ၂၀၁၈ နှ့် ၂၀၁၉ ခုနှစ်မှာ ရှစ်ရာခိုင်နှုန်းကျော်တိုးတက်လာတယ်” ဟု ဦးအောင်သူဦးက ပြောသည်။ ၂၀၁၈ ခုနှစ်က စစ်ကိုင်းတိုင်းဒေသကြီးသို့ ဝင်ရောက်သည့် ပြည်တွင်းဧည့်သည် ၉၆၀၀၀ ကျော်ရှိကာ ၂၀၁၉ ခုနှစ်တွင် ၁၀၄၀၀၀ ကျော်ရှိခဲ့ပြီး ၂၀၁၈ ခုနှစ် ၂၀၁၉ ပြည်ပဧည့်သည် ၁၅၀၀၀ ကျော်စီ ဝင်ရောက်ကြောင်း သိရသည်။ တိုင်းဒေသကြီးအတွင်း ခရီးသွားလုပ်ငန်းများ တိုးတက်အောင်မြင်လာစေရန် မုံရွာ၊ စစ်ကိုင်း၊ ရွှေဘို၊ ကသာ၊ ကလေးနှင့် ခန္တီးဇုန်ဟူ၍ ခရီးသွားဇုန်ခြောက်စုခွဲဖော်ဆောင်ထားသည်။
မျိုးဝင်းထွန်း

ပြည်ပဈေးကွက်ကောင်းသည့် ဒန်သလွန်ပင်များ တိုးချဲ့စိုက်ပျိုး

မန္တလေး၊ ဩဂုတ် ၂၇
ဒန်သလွန်ပင်မှ ထုတ်ရှိသည့် အစေ့အရွက်များအား ပြည်ပနိုင်ငံများမှ ဝယ်ယူမှုများရှိလာသည်အပြင် ဈေးနှုန်းမှာလည်း ကောင်းမွန်ခြင်းကြောင့် ပြည်ပ ဈေးကွက်အလားအလာကောင်းသည့် သီးနှံအဖြစ် တိုးချဲ့စိုက်ပျိုးနိုင်စေရန် လုပ်ဆောင်လျက်ရှိကြောင်း ဒန်သလွန်၊ ရဲလှို စိုက်ပျိုးထုတ်လုပ်တင်ပို့ ရောင်းချသူများ အစုအဖွဲ့ထံမှ သိရသည်။

ဒန်သလွန်ပင်သည် အပင်မှထွက်ရှိသည့် အရွက်နှင့် အစေ့တို့ကို ပြည်ပနိုင်ငံများဖြစ်သော တရုတ်၊ ဂျာမနီ၊ ဗီယက်နမ်၊ ကမ္ဘောဒီးယား၊ ဘင်္ဂလားဒေ့ရှ် နိုင်ငံများမှ ဝယ်ယူမှုများရှိလာပြီး ဈေးနှုန်းလည်း အဆင်ပြေစွာ ရရှိနေခြင်းကြောင့် စိုက်ပျိုးသင့်သော သီးနှံတစ်ခုဖြစ်ကြောင်း အဆိုပါအစုအဖွဲ့ ဒုတိယဥက္ကဋ္ဌ ဦးသန်းအောင်က ပြောကြားသည်။

“ဒန်သလွန်ပင်ကထွက်ရှိတဲ့ အရွက်ကို ကြိတ်ပြီး အမှုန့်ထုတ်လုပ်ရောင်းချနိုင်သလို အစေ့ကိုလည်း ရောင်းချနိုင်တဲ့အပြင် အခုဆိုရင် ဒန်သလွန်

ဆေးတောင့်ကိုပါ ထုတ်လုပ်နေပြီ ဖြစ်ပါတယ်။ ပြည်ပကို ပုံမှန်တင်ပို့နိုင်ရေးအတွက်လည်း ချိတ်ဆက်ဆောင်ရွက်နေပါတယ်” ဟု ၎င်းက ဆက်လက်ပြောဆိုသည်။

ဒန်သလွန်ပင်ကို အိန္ဒိယမျိုး၊ ဗီယက်နမ်မျိုးနှင့် မြန်မာမျိုးဟူ၍ အမျိုးအစား သုံးမျိုးစိုက်ပျိုးနိုင်ပြီး အိန္ဒိယမျိုးနှင့် ဗီယက်နမ်မျိုးများအား စိုက်ပျိုးပါက တစ်ဧကလျှင် ငွေကျပ် ၁၅ သိန်းနှင့် သိန်း ၂၀ ဝန်းကျင်ကုန်ကျကာ မြန်မာမျိုးမှာ ငွေကျပ် ငါးသိန်းမှ ၁၀ သိန်းခန့်သာ ကုန်ကျပြီး နှစ် ၃၀ အထက် သက်တမ်းရှိသဖြင့် ရေရရှိပါက ငွေရရှိသည့် သီးနှံဖြစ်ကြောင်း သိရသည်။

ဒန်သလွန်ပင်မှ အနက်ရောင်၊ ကော်ဖီရောင်၊ အဖြူရောင်စသည်ဖြင့် အစေ့အမျိုးအစားများ ထွက်ရှိပြီး အရောင်အလိုက် ဈေးကွာခြားမှုရှိကာ အနက်ရောင်မှာ ဈေးအကောင်းဆုံးဖြစ်သည်။ ယခုအခါ ဒန်သလွန်ဆီ၊ ဒန်သလွန်ဆေးတောင့်၊ ဒန်သလွန်ကြိတ်ဖတ်နှင့် အခြားသော အဆင့်မြင့်

ထုတ်ကုန်များကိုလည်း တိုးချဲ့ထုတ်လုပ်လျက်ရှိပြီး ဈေးကွက်အနေအထားမှာလည်း ကောင်းမွန်ကြောင်း သိရသည်။

ဒန်သလွန်ဈေးကွက်အနေဖြင့် အရွက် တစ်ကီလိုလျှင် ကျပ် ၂၀၀၀၀ မှ ၄၀၀၀၀၊ အရွက်သီးသန့် ထုတ်လုပ်သော အမှုန့်တစ်ကီလိုလျှင် ကျပ် ၅၀၀၀၊ ဒန်သလွန်အရိုးနှင့် အရွက်ပါဝင်သော အမှုန့် တစ်ကီလိုလျှင် ကျပ် ၂၀၀၀၀ မှ ၃၀၀၀၀၊ ဒန်သလွန် အစေ့(အိန္ဒိယ) တစ်စေ့လျှင် ကျပ် ၇၀ မှ ၁၀၀၊ ဒန်သလွန်အစေ့(မြန်မာ) တစ်စေ့လျှင် ၂၅ ကျပ်မှ ၃၀၊ ဒန်သလွန်သီးတစ်တောင့်လျှင် ကျပ် ၁၀၀ ရှိကြောင်းနှင့် ဒန်သလွန်ပင် အများဆုံးစိုက်ပျိုးသည့်ဒေသများမှာ မွန်ပြည်နယ်၊ မကွေးတိုင်းဒေသကြီး၊ စစ်ကိုင်းတိုင်းဒေသကြီး၊ မန္တလေးတိုင်းဒေသကြီး၊ ပဲခူးတိုင်းဒေသကြီးနှင့် အညာဒေသများတွင် အများဆုံးစိုက်ပျိုးပြီး တစ်နိုင်လုံး အတိုင်း အတာအနေဖြင့် ဧက ၅၀၀ မှ ၁၀၀၀ ခန့်ရှိကြောင်း သိရသည်။

မင်းထက်အောင်(မန်းကိုယ်ပွား)

တိုတိုထွာထွာဖတ်စရာ

အမှိုက်ကောက်အဖွဲ့ အမှိုက်ကောက်လှုပ်ရှားမှု (၁) နှစ်ပြည့်အထိမ်းအမှတ်ပွဲ ကျင်းပ

ရန်ကုန်
ရန်ကုန်တိုင်းဒေသကြီး တောင်ဥက္ကလာပမြို့နယ် တနင်္ဂနွေအပတ်စဉ် အမှိုက်ကောက်အဖွဲ့အမှိုက်ကောက်လှုပ်ရှားမှု (၁) နှစ်ပြည့်အထိမ်းအမှတ်ပွဲကို ဩဂုတ် ၂၅ ရက်က မြို့နယ်စည်ပင်သာယာရေးကော်မတီ သန့်ရှင်းရေးဌာနရုံးခန်းမ၌ ကျင်းပသည်။

ရှေးဦးစွာ တိုင်းဒေသကြီး (၁) လွှတ်တော်ကိုယ်စားလှယ် ဒေါ်သစ်သစ်မြင့်က အဖွဲ့အမှတ်စကားပြောကြားပြီး တိုင်းဒေသကြီး (၂) လွှတ်တော်ကိုယ်စားလှယ် ဦးမိုးမြင့်နှင့် မြို့နယ်စည်ပင်သာယာရေးကော်မတီဥက္ကဋ္ဌ ဦးကျော်ဇေယျာဝင်းက No Plastic Campaign အဖွဲ့အားကျေးဇူးတင်စကားပြောကြားကာ အမှိုက်ကောက်အဖွဲ့မှ ကိုဝင်းက အဖွဲ့ကိုတည်ထောင်ခြင်း၏ ရည်ရွယ်ချက်များ ဆောင်ရွက်ခဲ့မှုများကို ရှင်းလင်းပြောကြားခဲ့ပြီး တနင်္ဂနွေအပတ်စဉ်အမှိုက်ကောက်လှုပ်ရှားမှုများတွင် အမှိုက်လှုပ်ရှားမှုဖြင့် အားဖြည့်ပါဝင်ကူညီခဲ့ကြသော မြို့နယ်စည်ပင်သာယာရေးဝန်ထမ်းများအား အမှတ်တရလက်ဆောင်များကိုပေးအပ်၍ ကြာဆန်ချက် စတုဒိသာများဖြင့် ကျေးဇူးလှူဒါန်းခဲ့ကြောင်း သိရသည်။

ကိုဝဏ္ဏ (တောင်ဥက္ကလာ)

ယစ်မျိုးလိုင်စင်များ ဘုတလင်မြို့တွင်ပေးအပ်

ဘုတလင်
စစ်ကိုင်းတိုင်းဒေသကြီး ဘုတလင်မြို့နယ် အထွေထွေအုပ်ချုပ်ရေးဦးစီးဌာနမှ ယစ်မျိုးလိုင်စင်များပေးအပ်ပွဲကို ဩဂုတ် ၂၆ ရက် နံနက် ၁၀ နာရီခွဲက ဘုတလင်မြို့ ပြည်သူ့ဝန်ဆောင်မှုရုံး (OSS) ၌ ကျင်းပသည်။

မြို့နယ်စီမံခန့်ခွဲမှုကော်မတီဥက္ကဋ္ဌ ဦးခင်မောင်ဇော်နှင့် ဒုတိယမြို့နယ်အုပ်ချုပ်ရေးမှူး ဦးကျော်မင်းသန်းတို့က အမည်၊ အမျိုးအစားနှင့် တည်နေရာပြောင်းလဲသည့် ယစ်မျိုးလိုင်စင် သုံးခု၊ အမျိုးအစားပြောင်းလဲသည့် ယစ်မျိုးလိုင်စင် တစ်ခု၊ တည်နေရာပြောင်းလဲသည့် ယစ်မျိုးလိုင်စင် တစ်ခု၊ အမည်ပြောင်းလဲသည့် ယစ်မျိုးလိုင်စင် နှစ်ခု စုစုပေါင်းယစ်မျိုးလိုင်စင် ခုနစ်ခုကို တစ်ဦးချင်းပေးအပ်ခဲ့ကြသည်။

မြို့နယ်(ပြန်/ဆက်)

WASH In School စီမံကိန်း သင်တန်းဖွင့်

မိုးညှင်း
ကချင်ပြည်နယ် မိုးညှင်းမြို့နယ်တွင် WASH In School (သန့်ရှင်းကြယ်စီမံကိန်း) မြို့နယ်အဆင့်သင်တန်းကို ဩဂုတ် ၂၆ ရက် နံနက် ၉ နာရီက မိုးညှင်းမြို့ အောင်သပြေရပ် အမှတ် (၂) အခြေခံပညာအထက်တန်းကျောင်း ၌ ကျင်းပသည်။

သင်တန်းသို့ မူလတန်းကျောင်းအုပ်များ၊ ရပ်ကွက်အုပ်ချုပ်ရေးအဖွဲ့ဝင်များ၊ ကျောင်းအကျိုးတော်ဆောင်များ စုစုပေါင်း ၅၁ ဦး တက်ရောက်ကာ သင်တန်းကာလမှာ ငါးရက်ကြာမြင့်စည်ဖြစ်ကြောင်း သိရသည်။

နီတိုး

အောင်မြေသာစံမြို့နယ်၌ ရေကန်တည်ဆောက်ပြီးစီး

မန္တလေး
မန္တလေးတိုင်းဒေသကြီး အောင်မြေသာစံမြို့နယ် ပြည်လုံးချမ်းသာရပ်ကွက် (၅၆) ကွက်ရှိ ၁၅ လမ်းနှင့် ၈၆ လမ်း ရွှေတချောင်းမြောင်း အရှေ့မြောက်ထောင့်နေရာတွင် ရပ်ကွက်နေပြည်သူများ စဉ်ဆက်မပြတ်အသုံးပြုနိုင်ရန် အနက် ၁၀ ပေ၊ အမြင့် မြောက်ပေ၊ အလျား ရှစ်ပေရှိ ရေကန်ကို တည်ဆောက်ပြီးစီးသွားသဖြင့် ဩဂုတ် ၂၆ ရက် နံနက်ပိုင်းမှစတင်၍ ပြည်သူများ သန့်ရှင်းသောရေကို စိတ်တိုင်းကျ သုံးနိုင်ပြီဖြစ်ကြောင်း သိရသည်။

အောင်စံမောင်

တာချီလိတ်တွင် ပျိုးဥယျာဉ်တည်ထောင်ခြင်း သင်တန်းဖွင့်လှစ်

တာချီလိတ်၊ ဩဂုတ် ၂၇
တာချီလိတ်မြို့နယ် သစ်တောဦးစီးဌာနက ပျိုးဥယျာဉ် တည်ထောင်ခြင်းဆိုင်ရာ သင်တန်းကို ဩဂုတ် ၂၆ ရက် နံနက်ပိုင်းက အဆိုပါဦးစီးဌာနရုံး၌ ဖွင့်လှစ်သည်။

ရမ်းပြည်နယ် (အရှေ့ပိုင်း) သစ်တောဦးစီးဌာနမှ ဒုတိယဥက္ကဋ္ဌကြားရေးမှူး ဦးစိုးတင်က သင်တန်းဖွင့်အမှာစကားပြောကြားပြီး တာချီလိတ်မြို့နယ် သစ်တောဦးစီးဌာနမှ ဦးစီးအရာရှိ ဦးအေးချမ်းအောင်က သင်တန်းဖွင့်လှစ်ခြင်း ရည်ရွယ်ချက်များကို ရှင်းလင်းပြောကြားသည်။

အဆိုပါသင်တန်းကို ဩဂုတ် ၂၆ ရက်မှ ၃၀ ရက်အထိ ဖွင့်လှစ်သင်ကြားမည်ဖြစ်ရာ သင်တန်းသား စုစုပေါင်း ၂၁ ဦး တက်ရောက်လျက်ရှိကြောင်း သိရသည်။

ဝေယလင်း(ပြန်/ဆက်)

ဆေးရုံကြီးလေးခု၌ ရဲတပ်ဖွဲ့ဝင်များ စုပေါင်းသွေးလှူဒါန်း

ရန်ကုန်၊ ဩဂုတ် ၂၇
အမှတ် (၂) လုံခြုံရေးရဲကွပ်ကဲမှုအဖွဲ့၊ ကွပ်ကဲရေးမှူးရဲမှူးချုပ် တင်ကိုကို၏ စီစဉ်ညွှန်ကြားမှုဖြင့် ရန်ကုန်ပြည်သူ့ဆေးရုံကြီး၊ အမျိုးသားသွေးဌာန၌ ဒုတိယကွပ်ကဲရေးမှူးရဲမှူးကြီးသန်းဝင်း ဦးစီး၍ အမှတ် (၅၊ ၆၊ ၇၊ ၉၊ ၂၂) လုံခြုံရေးရဲတပ်ဖွဲ့ခွဲများမှ တပ်ဖွဲ့ဝင် ၃၁၈ ဦး၊ မိသားစု ၁၂ ဦးကလည်းကောင်း၊ မြောက်ဥက္ကလာပပြည်သူ့ဆေးရုံကြီး၌ အမှတ် (၃) လုံခြုံရေးရဲကွပ်ကဲမှုအဖွဲ့ခွဲမှူး ရဲမှူးကြီးမျိုးကြည် ဦးစီး၍ အမှတ် (၃/၈) လုံခြုံရေးရဲတပ်ဖွဲ့ခွဲမှူးမှ တပ်ဖွဲ့ဝင် ၉၃ ဦး၊ မိသားစု သုံးဦးကလည်းကောင်း၊ မော်လမြိုင်ပြည်သူ့ဆေးရုံကြီး၌ အမှတ် (၁၅) လုံခြုံရေး ရဲတပ်ဖွဲ့ခွဲမှ ဌာနချုပ် တပ်ခွဲမှူး ရဲမှူးလှိုင်ဦး ဦးစီး၍ တပ်ဖွဲ့ဝင် ၅၀၊ မိသားစု ရှစ်ဦးကလည်းကောင်း၊ ဘားအံပြည်သူ့ဆေးရုံကြီး၌ အမှတ် (၂၂) လုံခြုံရေးရဲတပ်ဖွဲ့ခွဲမှ

ဌာနချုပ်တပ်ခွဲမှူး ရဲမှူးမြင့်ဝင်း ဦးစီး၍ တပ်ဖွဲ့ဝင် ၁၆ ဦး၊ မိသားစုဝင် ၁၄ ဦးတို့ကလည်းကောင်း စုစုပေါင်း တပ်ဖွဲ့ဝင်၊ မိသားစု ၅၁၄ ဦးတို့သည် တစ်နေ့တည်း တစ်ပြိုင်တည်း စုပေါင်းသွေးလှူဒါန်းခဲ့သည်။

၂၀၁၅ ခုနှစ်မှစ၍ လစဉ် စုပေါင်းသွေးလှူဒါန်းခဲ့ရာ ယခု (၄၉) ကြိမ်မြောက်အထိ တပ်ဖွဲ့ဝင်၊ မိသားစု စုစုပေါင်း ၁၇၂၃၁ ဦး လှူဒါန်းခဲ့ကြောင်း သိရသည်။

မြင့်မောင်



အထက (၃) သန်လျင်ဘောလုံးအသင်းအား ဂုဏ်ပြု

ရန်ကုန်၊ ဩဂုတ် ၂၇
သန်လျင်မြို့နယ်အဆင့် အထက (၁၄)နှစ်အောက် (ROYAL-D)(U-14) ကျောင်းပေါင်းစုံ ဘောလုံးပြိုင်ပွဲတွင် ချန်ပီယံဆုရ အမှတ် (၃) အခြေခံပညာအထက်တန်းကျောင်း ဘောလုံးအသင်းအား ဂုဏ်ပြုအခမ်းအနားကို ဩဂုတ် ၂၃ ရက် မွန်းလွဲ ၁ နာရီက အဆိုပါကျောင်း၌ ကျင်းပသည်။

မြို့နယ်အဆင့် ဒိုင်းဆုရ (U-14) အမျိုးသား ဘောလုံးအသင်းအား မြို့နယ်ပညာရေးမှူး ဒေါ်ခင်အိအိဇော်၊ ကျောင်းအုပ်ဆရာမကြီး ဒေါ်နွယ်နီအေးနှင့် တာဝန်ရှိသူများက နည်းပြများ၊ အားကစားသမားများအား တစ်ဦးချင်းစီ အလိုက် ဆုများချီးမြှင့်ခဲ့ကြောင်း သိရသည်။

သက်ခိုင် (သန်လျင်)

ဧရာဝတီမြစ်အတွင်း၌ ပလတ်စတစ်အမှိုက်နှင့် ရေဒီယိုသတ္တိကြွပစ္စည်းများ မျောပါ

ကသာ၊ ဩဂုတ် ၂၇
ကသာမြို့နယ်အနီး ဧရာဝတီမြစ်အတွင်း၌ ရေတွင်ပျက်စီးနိုင်မှုမရှိသော ပလတ်စတစ်အမှိုက်များနှင့် ရေဒီယိုသတ္တိကြွပစ္စည်းအမှိုက်များ နေ့စဉ် မြစ်အတွင်း မျောပါစီးဆင်းမှုများရှိနေကြောင်း တွေ့ရသည်။

ထိုပြင် ဧရာဝတီမြစ်အတွင်း ပလတ်စတစ်အမှိုက်နှင့် ဓာတ်သတ္တုပါဝင်သော ရေဒီယိုသတ္တိကြွပစ္စည်းများဖြစ်သော ဖုန်းဟန်းဆက်၊ ဝီစီခဲဓာတ်ပါရှိ အသုံးပြုဘက်ထရီအိုးခွဲများ မျောပါစီးဆင်းနေမှုကို လိုက်လံသိမ်းဆည်းနိုင်ခြင်းမရှိသေးသဖြင့် ရေထုသန့်ရှင်းမှု ပိုမိုကျဆင်းလာလျက်ရှိကြောင်း တွေ့ရသည်။

ရွှေ၊ ကျောက်မျက်ရတနာနှင့် သတ္တုတူးဖော်သူများသုံးစွဲသည့် ဓာတုပစ္စည်းများ၊ ရေများ၊ စွန့်ပစ်လိုက်သည့်မြေစာများ၊ စက်ရုံများမှစွန့်ပစ်ရေဆိုးများ၊ စိုက်ပျိုးမြေများမှ စီးဆင်းလာသော ရေတွင်ပါဝင်ဓာတ်မြေဩဇာနှင့် ပိုးသတ်ဆေးရည်များကြောင့်လည်းကောင်း၊ ရေများညစ်ညမ်းခြင်းနှင့် တိုက်ရိုက်မြေကြီးထိခိုက်ပြီး ရေတွင်းရေကန်များ ညစ်ညမ်းရေဖြစ်သွား၍ ဧရာဝတီမြစ်အတွင်း စီးဆင်းစေသော စည်းကမ်းမဲ့အမှိုက်များ တိုက်ရိုက်စွန့်ပစ်ခြင်း၊ ရောနှောပါဝင်စီးဆင်းနေခြင်း၊ ရေနံတင်တွန်းသင်္ဘောမှယိုဖိတ်ကျဆင်းခြင်းများကြောင့် ရေအရောင်ပြောင်းလာလျက်ရှိကြောင်း ဒေသခံများက ပြောကြားသည်။

ဇေအိုး (ကသာ)



ရန်ကုန်တောင်ပိုင်းခရိုင် ခရမ်းမြို့နယ် ဘုရားဖြူကျေးရွာ အခြေခံပညာအထက်တန်းကျောင်းတွင် ဩဂုတ် ၂၆ ရက်က ဘုရားဖြူစခန်းမှူး ရဲအုပ်သူရထွန်းက သဘာဝဘေးအန္တရာယ် ကြိုတင်ကာကွယ်ရေးနှင့် လူကုန်ကူးမှု မှုခင်းကာကွယ်ရေး ဟောပြောဆွေးနွေးစဉ်။ သန်းဝင်း(သန်လျင်)

ပြည်သူ့အရေး၊ လူ့ဘဝအရေးအစဉ်အဆက်

ပြည်သူ့က ရွေးချယ်တင်မြှောက်ထားသော ပြည်သူ့ကိုယ်စားလှယ်များသည် ပြည်သူများ၏ လိုလားချက်၊ လိုအပ်ချက်များကို မျက်ခြည်မပြတ်စောင့်ကြည့်ပြီး လွှတ်တော်အစည်းအဝေးများတွင် တင်ပြဆွေးနွေး တောင်းခံ၍ ဒေသဖွံ့ဖြိုးရေးအတွက် ဆောင်ရွက်နေကြသည်ကို တွေ့မြင်ကြားသိနေရပါသည်။ ဤကဲ့သို့ လွှတ်တော်ကိုယ်စားလှယ်များ၏ တင်ပြဆွေးနွေး တောင်းခံချက်များမှ ဒေသဖွံ့ဖြိုးရေးအတွက် သက်ဆိုင်ရာ များက ကဏ္ဍအလိုက် ဆောင်ရွက်ပေးနေမှုများကို သတင်းစာတွင် အပတ်စဉ်ဖော်ပြပေးသွားမည်ဖြစ်ပါကြောင်း

စမ်းချောင်းမြို့တွင်း လမ်းများ သန့်ရှင်းပါစေ၊ ရေမြောင်းများ စီးဆင်းပါစေ

ရှင်မင်း

ရှေးယခင်က စမ်းချောင်းတစ်ခု ရွာကို ဖြတ်သန်းစီးဆင်း နေသောကြောင့် စမ်းချောင်းရွာဟု အမည်ခေါ်တွင်ခြင်းမှ ခေတ်ကာလရွေ့လျားလာကာ ၁၉၇၁ ခုနှစ်တွင် စမ်းချောင်းမြို့နယ်အဖြစ် ဖွဲ့စည်းဖြစ်ပေါ်လာခဲ့သည်။ ရှေးယခင်က တည်ရှိစီးဆင်းခဲ့သည့် စမ်းချောင်းသည် လူဦးရေထူထပ်လာမှု၊ လူမှုပတ်ဝန်းကျင်ပြောင်းလဲလာမှု နှင့်အတူ မြောင်းအဖြစ်သာ ကျန်ရှိနေတော့ သည်။

မြို့ပေါ်ရပ်ကွက် ၁၈ ရပ်ကွက်ဖြင့် ဖွဲ့စည်းထားသော စမ်းချောင်းမြို့နယ်သည် ရန်ကုန်မြို့၏ စည်ကားသော မြို့နယ်တစ်ခုဖြစ်ပြီး ၂၄ နာရီပတ်လုံးနီးပါး လူသွား လူလာဖြင့် လှုပ်ရှားစည်ကားလျက်ရှိသည်။ မြို့နယ်၏ စမ်းချောင်းလမ်းနှင့် မြေနီကုန်းဈေးလမ်းတစ်လျှောက် တွင် ပြည်သူတို့၏ လူမှုဘဝအတွက် လိုအပ်တာမှန်သမျှ ဝယ်ယူရရှိနိုင်သည့် စားသောက်ဆိုင်များ၊ အဝတ် အထည်ဆိုင်များ၊ ကုန်စည်ပစ္စည်းဆိုင်များဖြင့် ပြည့်နှက် စည်ကားနေသည်။ စည်ကားမှုနှင့်အတူ ပတ်ဝန်းကျင် ညစ်ညမ်းလာမှုကြောင့် ရေမြောင်းများပိတ်ဆို့ခြင်း၊ ရေကြီးရေလျှံခြင်းနှင့် မဆင်မခြင်အမှိုက်စွန့်ပစ်မှုများ ကြောင့် စည်ကားလှသော စမ်းချောင်းမြို့၏ ရေနုတ် မြောင်းများသည် ပိတ်ဆို့ကာ ရေဆိုးမြောင်းများ ဖြစ်လာခြင်း စသည့် ကိစ္စရပ်များကိုလည်း ပြည်သူများ ကြုံတွေ့ခံစားလာရသည်။

ထိုသို့ ပြည်သူများ ကြုံတွေ့ရင်ဆိုင်နေရမှုများကို ဖြေရှင်းနိုင်ရန် သက်ဆိုင်ရာ တိုင်းဒေသကြီးအစိုးရအဖွဲ့၊ လွှတ်တော်ကိုယ်စားလှယ်များ၊ လူမှုရေးအဖွဲ့အစည်း များက တတ်အားသမျှ ကြိုးပမ်းဆောင်ရွက်ပေးလျက် ရှိသည်။

စမ်းချောင်းမြို့နယ် ပြည်သူ့လွှတ်တော် ကိုယ်စားလှယ် ဦးဘိုဘိုဦးက “ရေမြောင်းတွေ ပိတ်၊ အနံ့ဆိုးတွေ ထွက်၊ လမ်းတွေပေါ် ရေလျှံတာတွေရှိတဲ့ အတွက် ကျွန်တော်တို့ မဲဆန္ဒနယ်ဆင်းတဲ့အခါ ပြည်သူ တွေက တင်ပြကြပါတယ်။ ပြည်သူတွေရဲ့တင်ပြချက်တွေ အတွက် ရေစီးရေလာကောင်းဖို့ သုံးနှစ်အတွင်းမှာ

‘ရေမြောင်းတွေ ပိတ်၊ အနံ့ဆိုးတွေ ထွက်၊ လမ်းတွေပေါ် ရေလျှံတာတွေရှိတဲ့အတွက် ကျွန်တော် တို့ မဲဆန္ဒနယ်ဆင်းတဲ့အခါ ပြည်သူတွေက တင်ပြကြပါတယ်။ ပြည်သူတွေရဲ့ တင်ပြချက်တွေ အတွက် ရေစီးရေလာကောင်းဖို့ သုံးနှစ်အတွင်းမှာ ကျွန်တော်တို့ လွှတ်တော်ကိုယ်စားလှယ်တွေ အနေနဲ့ သက်ဆိုင်ရာဌာနဆိုင်ရာတွေ၊ တာဝန်သိ ပြည်သူတွေ၊ လူမှုအဖွဲ့အစည်းတွေနဲ့ ပူးပေါင်းပြီး ကြိုးပမ်းဆောင်ရွက် ခဲ့တာတွေရှိပါတယ်။ တိုင်းဒေသကြီး အစိုးရတတ်လျက်နဲ့ မြေပေါ်မြေအောက် ရေနုတ်မြောင်းဖောက်လုပ်တာ၊ ဆယ်ယူတာတွေ ပြုလုပ်ခဲ့ပါတယ်။ မိုးကြီးတိုင်း ရေကြီးရေလျှံတဲ့ စမ်းချောင်းဟာ အခုအတော်သက်သာ သွားပါပြီ’ ဟု ပြောပြသည်။

မြို့နယ်အတွင်းရှိ ရှင်စောပုလမ်း၊ သပြေညိုလမ်း၊ သုခမိန်လမ်း၊ ပဏ္ဍိတလမ်း၊ စမ်းချောင်းလမ်း၊ အနောက် မြေနီကုန်းလမ်း၊ ရှင်စောပုဘုရားလမ်းပေါ်ရှိ ရေမြောင်းများ ရေစီးရေလာကောင်းမွန်ရေးအတွက် ရေမြောင်းရှင်းလင်း ခြင်းလုပ်ငန်းများကို စမ်းချောင်းမြို့နယ် စည်ပင်သာယာ ရေးကော်မတီက ယခုနှစ် ဧပြီလမှ ဇူလိုင်လအတွင်း ဆောင်ရွက်ခဲ့ကြောင်း သိရသည်။

“ပြည်သူတွေ၊ လွှတ်တော်အသီးသီးက ကိုယ်စား လှယ်တွေ၊ အုပ်ချုပ်ရေးအဖွဲ့အစည်းနဲ့ စည်ပင်သာယာကပါ အားလုံးပိုင်းဝန်းကြိုးပမ်းခဲ့ကြတာပါ။ ပူးပေါင်းဆောင်ရွက်မှု အားကောင်းခဲ့လို့ မြို့နယ်အတွင်း ရေစီးရေလာကောင်း အောင် ဆောင်ရွက်မှုတွေက မြန်ဆန်ခဲ့တာပါ။ ပြည်သူတွေ ကို ပန်ကြားချင်တာက အမှိုက်တွေကို စနစ်တကျစွန့်ပစ် ပေးဖို့ပါ။ ရေနုတ်မြောင်းတွေ ရေစီးရေလာကောင်းဖို့ ရေနုတ်မြောင်းတွေထဲ အမှိုက်တွေ မပစ်ဖို့ပါ။ ကျွန်တော်တို့ မြို့နယ်အတွက် မူဆင်းကျဆင်းရေးကို ပိုပြီးဂရုစိုက်လုပ်ရ ပါမယ်။ မြို့နယ်အတွင်းမှာ CCTV တွေ တပ်ဆင်ဖို့ လိုပါ တယ်။ ဒါကြောင့် တိုင်းဒေသကြီးအစိုးရကို တင်ပြထား ပါတယ်။

“စမ်းချောင်းမြို့နယ်အတွက် ၂၀၁၈-၂၀၁၉ ဘဏ္ဍာ နှစ်မှာ ထူးခြားချက်တစ်ခုက ပြည်ထောင်စု ငွေလုံးငွေရင်း ဘတ်လျက်နဲ့ စီမံကိန်း လေးခု ရခဲ့တာပါ။ မြို့မ ရဲစခန်းဝင်း အတွင်းမှာ လေးခန်းတွဲ မြောက်ထပ်အဆောက်အအုံ တစ်လုံး၊ ကျွန်းတောမြူကြိုကျောင်းကို သုံးထပ် အဆောက်



ဦးဘိုဘိုဦး
စမ်းချောင်းမြို့နယ် ပြည်သူ့လွှတ်တော်ကိုယ်စားလှယ်

အအုံအဖြစ် ပြောင်းလဲဆောက်လုပ်ခြင်း၊ ဆောက်လုပ် ရေး လမ်းတံတားဦးစီးဌာန သုံးထပ်အဆောက်အအုံ တစ်လုံး၊ စမ်းချောင်းမြို့နယ် ပြည်သူ့ကျန်းမာရေးဆေးခန်း နဲ့ ဝန်ထမ်းအိမ်ရာ ၄-ထပ်အဆောက်အအုံ တစ်လုံးတို့ပဲ ဖြစ်ပါတယ်။ ပြည်သူထံမှ ပြည်သူထံသို့ပါ။ သုံးနှစ်အတွင်း မှာ ပြည်သူတွေဆီက အခွန်ငွေတိုးရတယ်။ ဒါကြောင့် ပညာရေး၊ ကျန်းမာရေးနဲ့ အခြေခံအဆောက်အအုံတွေ ပိုလုပ်လာနိုင်တာပါ။ ပြည်သူတွေရဲ့ တာဝန်သိမှုနဲ့ အစိုးရရဲ့ စီမံခန့်ခွဲမှုကြောင့် သီးပွင့်လာတာတွေပါ” ဟု လွှတ်တော်ကိုယ်စားလှယ် ဦးဘိုဘိုဦးက ပြော သည်။

“ကျွန်တော်တို့မြို့နယ်အတွင်းက ရေနုတ်မြောင်း တွေဟာ အခု နှစ်နှစ်၊ သုံးနှစ်အတွင်းမှာ အများကြီး တိုးတက်လာတယ်။ ဗားကရာ ရေနုတ်မြောင်းဆိုရင် မိုးမကျခင် ရှင်းလင်းထားတော့ စမ်းချောင်းမြို့နယ်ရဲ့ စည်ကားတဲ့ မီးပွိုင့်တွေမှာ ရေကြီးရေလျှံတာတွေ မဖြစ် တော့ဘူး။ ဒါပေမယ့် အမှိုက်တွေကတော့ စည်းကမ်းမဲ့ စွန့်ပစ်တဲ့သူတွေကြောင့် ပိုများလာပါတယ်။ စည်ပင်က ရှိတဲ့အင်အားနဲ့ နေထိုင်တဲ့လူဦးရေ အချိုးအစားက တွာတော့ အခက်အခဲရှိနေတယ်။

“လမ်းဘေးဈေးသည်တွေကလည်း ပိုများလာ တယ်။ ဈေးရောင်းတဲ့အခါ ပလက်ဖောင်းပေါ် နေရာယူပြီး ရောင်းကြတော့ သွားလာတဲ့သူတွေက ကားလမ်းပေါ် ရောက်ပြီး ခဏခဏ ထိမိခိုက်မိဖြစ်တာတွေ ရှိတယ်။ လာစစ်ရင် ရှောင်ပြီး ပြန်ပြီးရောင်းတာမျိုးတွေ ရှိနေ တုန်းပဲ။ ဒါတွေက အားနည်းချက်တွေပါ” ဟု စမ်းချောင်း မြို့နယ် မြေနီကုန်းမြောက်ရပ်ကွက်တွင် နေထိုင်သည့် ကိုစိုင်းကက်နက်က ပြောသည်။

စမ်းချောင်းမြို့နယ် စည်ပင်သာယာရေးကော်မတီ သည် ယခုနှစ် ဧပြီလမှ ဇူလိုင်လအတွင်း စည်းကမ်းမဲ့ ဈေးသည်၊ စည်းကမ်းမဲ့လှည်း၊ ဆိုက်ကား စသည်တို့ အပါအဝင် စည်ပင်သာယာနှင့်သက်ဆိုင်သည့် စည်းကမ်းမဲ့ဆောင်ရွက်မှုများကို အရေးယူခဲ့မှု ၂၇ ခု ရှိခဲ့ပြီး ဒဏ်ကြေးများ ပေးဆောင်စေခဲ့ကြောင်း အဆိုပါ ကော်မတီမှ သိရသည်။



အောင်ချမ်းသာမြောင်းအတွင်း အမှိုက်များ ရှင်းလင်းနေသည်ကို တွေ့ရစဉ်။

❖ စာမျက်နှာ ၁၈ မှ

ထို့အပြင် မြို့နယ်စည်ပင်သာယာရေးကော်မတီ အနေဖြင့် အောင်တော်မူလမ်း၊ ရှမ်းလမ်း(၅၅)၊ ပုသိမ်လမ်း၊ ကျောင်းကုန်းလမ်း၊ သရက်တောလမ်း၊ ကြံခင်းလမ်း၊ စမ်းချောင်းလမ်းများပေါ်ရှိ လမ်းဘေး ဈေးသည်များ ရှင်းလင်းခြင်းလုပ်ငန်းများကိုလည်း ဆောင်ရွက်ခဲ့ကြောင်း သိရသည်။

“ကျွန်တော်တို့မြို့နယ်ထဲမှာ အမှိုက်သိမ်းတဲ့စနစ်ကို ပြုပြင်စေချင်တာရှိပါတယ်။ အခုက အမှိုက်တွေကို ကိုယ့်အိမ်ရှေ့မှာထားပြီး လာသိမ်းတဲ့စနစ်ဆိုတော့ မလာ သေးတဲ့အချိန်မှာ အမှိုက်ကောက်တဲ့သူတွေက ဖွတ်တော့ များ ချွေးတွေက အမှိုက်တွေ ဆွဲတာမျိုးတွေကြောင့် လမ်းထဲ မှာ အမှိုက်တွေပွဲ၊ ညစ်ပတ်ကုန်တာရှိပါတယ်။ ဒီလို မဟုတ်ဘဲ လမ်းထဲမှာ အမှိုက်ထည့်ဖို့ ပစ္စည်းထားပြီး ဒီထဲကို သတ်သတ်မှတ်မှတ်နဲ့ စနစ်တကျ ပစ်စေချင်ပါတယ်” ဟုလည်း ကိုစိုင်းကကနက်က အကြံပြုသည်။

မြို့နယ်စည်ပင်သာယာရေးကော်မတီမှ နေဆိုင် ညဆိုင် သန့်ရှင်းရေးလုပ်ငန်းသိမ်းဝန်ထမ်းနှင့် ယာဉ်တင် ဝန်ထမ်းများက မြို့နယ်အတွင်း အမှိုက်များကို နံနက် ၃

တစ်လနီးပါးလောက် ဆောင်ရွက်ခဲ့ရတယ်။ ရှစ်ပေ ရေမြောင်းကြီးအတွင်းက အမှိုက်တွေကို အခုဆယ်ပြီး သွားပါပြီ။ လက်ရှိမှာတော့ ရေကြီးရေလျှံမှု ဖြစ်ပေါ်လေ့ရှိတဲ့ မြို့နယ်အတွင်းက ရပ်ကွက် ခြောက်ခုဟာ ရေမလျှံတော့ ပါဘူး” ဟု ရန်ကုန်မြို့တော် စည်ပင်သာယာရေးကော်မတီ စမ်းချောင်းမြို့နယ် စီမံရေးရာဌာန ရေစီးရေလာ တာဝန်ခံ ဦးအောင်ကိုမင်းက ပြောသည်။

စမ်းချောင်းမြို့နယ် သန့်ရှင်းသာယာရေးအတွက် ရှမ်းကုန်းလမ်း တနင်္ဂနွေ သန့်ရှင်းရေးအဖွဲ့ကလည်း တတ်အားသမျှ ပါဝင်ဆောင်ရွက်ပေးလျက်ရှိသည်။ ထို့အပြင် မြို့နယ်အတွင်းရှိ လမ်းများ သန့်ရှင်းစေရန် တနင်္ဂနွေနေ့တိုင်း အမှိုက်ရှင်းလင်းရေးလုပ်ငန်းများကို စုပေါင်းဆောင်ရွက်ပေးလျက်ရှိသည်။

“ကျွန်တော်တို့မြို့နယ်ဟာ လူနေထူထပ်ပါတယ်။ မြို့နယ်စည်ပင်သာယာရေးအဖွဲ့ကလည်း လုပ်ပါတယ်။ ဒါပေမယ့် သူတို့ချည်းပဲလည်း မရပါဘူး။ ပြည်သူကလည်း ပါဝင်ပေးဖို့ လိုပါတယ်။ စည်ပင်သာယာက အမှိုက်သိမ်းတဲ့ အချိန် အမှိုက်မပစ်ဘဲ ပြီးမှ စည်းကမ်းမဲ့ပစ်တာမျိုးတွေ ရှိနေတုန်းပါ။



မြေအောက်မြောင်းမှ အမှိုက်များကို အမှိုက်သယ်ယာဉ်ပေါ်သို့ တင်ဆောင်ရှင်းလင်းနေသည်ကို တွေ့ရစဉ်။

နာရီမှ နံနက် ၆ နာရီအထိ တစ်ကြိမ်၊ ညနေ ၄ နာရီခွဲမှ ည ၈ နာရီအထိ တစ်ကြိမ် လင်းပြောင်စနစ်၊ အမှိုက်ပုံ၊ အမှိုက်ကန်စနစ်နှင့် အမှိုက်ထုပ်ကောက်စနစ်များဖြင့် လိုက်လံသိမ်းဆည်းပေးလျက်ရှိရာ တစ်နေ့လျှင် အမှိုက် တန်ချိန် ၈၀ ခန့်ရှိကြောင်း သိရသည်။

“အရင်နှစ်နဲ့ချီ ရှိနေတဲ့ အမှိုက်တွေ တစ်ခါမှလည်း ရှင်းခဲ့တာ မရှိဘူး။ အမှိုက်တွေနဲ့ပိတ်ဆို့ပြီး မြို့နယ် အတွင်းမှာ အမြဲရေကြီးရေလျှံတယ်။ ကျွန်တော်တို့ ဗဟိုလမ်းမအောက် ရှစ်ပေပတ်လည် ရှစ်ပေအနက်ရှိတဲ့ အင်္ဂလိပ်ခေတ်ကတည်းကရှိတဲ့ ပင်မဟိုရေမြောင်း ကြီးကို စလုပ်တယ်။ ပေ ၁၆၀၀ လောက်ရှည်တယ်။

“ရပ်ကွက်က အရင်က သန့်ရှင်းသာယာပါတယ်။ ဒါပေမယ့် နောက်ပိုင်းကျ အစဉ်အမြဲမနေဘဲ ရွှေပြောင်း နေတဲ့သူတွေ များလာတယ်။ သန့်ရှင်းမှု မရှိတော့ဘူး။ ဒါကြောင့် ကျွန်တော်တို့အဖွဲ့က တနင်္ဂနွေနေ့ မနက်တိုင်း ရှမ်းကုန်းလမ်းနဲ့ မြို့နယ်အတွင်းမှာ တတ်နိုင်သမျှ မပျက် မကွက် သန့်ရှင်းရေးလုပ်ရင်း တတ်အားသမျှ ဆောင်ရွက် ပေးတယ်” ဟု ရှမ်းကုန်းလမ်း တနင်္ဂနွေသန့်ရှင်းရေး အဖွဲ့ခေါင်းဆောင် ဦးဇော်ဝင်းခိုင်က ပြောသည်။

၂၀၁၈-၂၀၁၉ ဘဏ္ဍာနှစ် တိုင်းဒေသကြီး ဘတ်ဂျက် ဖြင့် ရန်ကုန်တိုင်းဒေသကြီး အနောက်ပိုင်းခရိုင် စမ်းချောင်းမြို့နယ်အတွင်း ဆောင်ရွက်မည့် လုပ်ငန်းများ



တားကရာလမ်း၌ အမှိုက်များ ရှင်းလင်းနေသည်ကို တွေ့ရစဉ်။

တွင် စမ်းချောင်း(တောင်)ရပ်ကွက် ဆီဆုံလမ်း ကွန်ကရစ် ခင်းခြင်းနှင့် ရေမြောင်းပြုလုပ်ခြင်း၊ မြေနီကုန်း(မြောက်) ရပ်ကွက် ကျောင်းလမ်းရေမြောင်းပြုလုပ်ခြင်း၊ ရှင်စောပု ရပ်ကွက် ပြည်လမ်း ပဒုမ္မာပန်းခြံဘေး ရေမြောင်းပြုလုပ် ခြင်း၊ မပိုလမ်း Box Culvert များ ပြုလုပ်ခြင်းတို့ ပါဝင်ကြောင်း သိရသည်။

“ကျွန်တော်တို့မြို့နယ်ထဲမှာ ရေမြောင်းပိတ်ဆို့နေ တာတွေရှိတယ်။ ဒါတွေကို ပြန်ဖော်ပေးတယ်။ ဒီလိုမြောင်းပဲ ဖော်ပေးမယ့် ကျန်တဲ့မြောင်းတွေနဲ့ ချိတ်ဆက်မှုမရှိရင်

အဆင်မပြေပါဘူး။ “ဒီလိုပဲ ကျွန်တော်တို့မြို့နယ်အပါအဝင် ရန်ကုန် မြို့တော်ကြီးမှာ သန့်ရှင်းလုပ်နေဖို့က စည်ပင်သာယာနဲ့ သက်ဆိုင်တဲ့ဥပဒေတွေစိုးမိုးဖို့ လိုအပ်ပါတယ်။ စည်းကမ်းမဲ့တဲ့သူတွေအတွက် သင့်တော်တဲ့ ပြစ်ဒဏ် ပေးနိုင်အောင်ပါ။ ထိရောက်တဲ့ပြစ်ဒဏ်ပေးမှု မရှိတော့ မကြောက်ကြဘူး” ဟုလည်း ဦးဇော်ဝင်းခိုင်က အကြံပြု ပြောကြားသည်။ ။



သိမ်းဆည်းထားသော ဈေးဆိုင်လှည်းများ ဌာနသို့ အပ်နှံရန် ကားပေါ်တင်နေသည်ကို တွေ့ရစဉ်။

ဆရာဇော်ဂျီစာကြည့်တိုက်မှ ရွှေလျားကျောင်းစာကြည့်တိုက် ၃၁ တိုက်အထိ တိုးချဲ့ဖွင့်လှစ်


ဈာပုံ ဩဂုတ် ၂၇ စာကြည့်တိုက်သို့ လာရောက်ရန်အခက်အခဲ ရှိသည့် ကျောင်းသား ကျောင်းသူများအတွက် ဈာပုံမြို့ ဆရာဇော်ဂျီစာကြည့်တိုက်မှ ရွှေလျား ကျောင်းစာကြည့်တိုက်များကို ဩဂုတ် ၂၇ ရက်က မြို့နယ်အတွင်းရှိ အခြေခံ ပညာကျောင်းပေါင်း ၃၁ ကျောင်းအထိ တိုးချဲ့ ဖွင့်လှစ်ခဲ့ကြောင်း သိရသည်။ ဆရာဇော်ဂျီစာကြည့်တိုက်သည် ၂၀၁၆-၂၀၁၇ ပညာသင်နှစ်မှစ၍ မြို့ပေါ်နှင့် မြို့ဆင် ခြေဖုံးကျေးရွာများရှိ အခြေခံပညာကျောင်း

များ၌ ရွှေလျားကျောင်းစာကြည့်တိုက်များ ဖွင့်လှစ်ပေးလျက်ရှိရာ ယခုပညာသင်နှစ်တွင် ပြီးခဲ့သည့် ပညာသင်နှစ်က ဖွင့်လှစ်ခဲ့သော ဈာပုံမြို့နယ်အတွင်းရှိ တင်ပုလွဲချောင်းဝ အမက၊ ကနီ အထက၊ သမိန်ထော သိမ်ကုန်း ၁ အမက၊ သမိန်ထော အထက၊ သမိန်ထော ကုန်းတန်း အလက(ခွဲ)၊ အခြာကြီး အလက(ခွဲ)၊ မှော်ဘီ အလက(ခွဲ)၊ သမိန်ဒွေဒယ သီလရှင်သင်ပညာရေးကျောင်း၊ အလက ၂၊ လိပ်ဥကုန်း အမက၊ တောင်ပိုင်း အမက၊ ကျိုက္ခကျေးရွာ အမက၊ ပညာဒီပဘုန်းတော်

ကြီးသင်ပညာရေးကျောင်း၊ ဈာပုံတံကျေးရွာ အထက၊ ဓမ္မသုခ အမက၊ အမက ၁၈၊ ချောင်းတွင်းမြောက်ပိုင်း အမက၊ သလိပ်ကြီး ကျေးရွာ အလက၊ ရှမ်းကွင်းကျေးရွာ မူလွန်း၊ ကျိုတာကျေးရွာ အထက၊ မြောက်ပိုင်းအမက၊ အထက(၄)၊ လက်စွမ်းပြ အမက၊ ဈာပုံ အကျဉ်းထောင်တို့အပြင် ဈာပုံမြို့နယ် အောက်ကွင်းကျေးရွာရှိ အမက ၁၀၀၊ အလက(ခွဲ) ၁၀၁၊ အမက ၁၀၂၊ ကွန်ဒိုင်း ကျေးရွာ အလက၊ တင်ပုလွဲအလက၊ ကျောင်းစု အထက (ခွဲ)၊ တင်ပုလွဲရွာမ အလက (ခွဲ)တို့ အပါအဝင် ရွှေလျားစာကြည့်တိုက်ပေါင်း ၃၁ တိုက်အထိ တိုးချဲ့ဖွင့်လှစ်ပေးခဲ့ကြောင်း သိရသည်။ သူဇာနွယ်(ဈာပုံ)

သီပေါ၌ ပြည်သူ့စကားပိုင်း ကျင်းပ

သီပေါ ဩဂုတ် ၂၇ ရှမ်းပြည်နယ်(မြောက်ပိုင်း)သီပေါမြို့နယ် ပြန်ကြားရေးနှင့် ပြည်သူ့ဆက်ဆံရေးဦးစီးဌာနမှ ကြီးမှူး၍ “ပတ်ဝန်းကျင်သန့်ရှင်းသာယာလှပရေး” ခေါင်းစဉ်ဖြင့် ပြည်သူ့စကားပိုင်းကို မြို့တော်ခန်းမ၌ ဩဂုတ် ၂၇ ရက်က ကျင်းပခဲ့သည်။ ပြည်သူ့စကားပိုင်းတွင် မြို့နယ်အုပ်ချုပ်ရေးမှူး၊ ဦးကျော်ဇေယျက အမှာစကားပြောကြားပြီး မြို့နယ် ပြန်ကြားရေးနှင့် ပြည်သူ့ဆက်ဆံရေးဦးစီးမှူး ဒေါ်ခင်နီလာစိုးက ပြည်သူ့စကားပိုင်းကျင်းပ ရခြင်းရည်ရွယ်ချက်ကို ရှင်းလင်းပြောကြားသည်။ ဆက်လက်၍ ပြည်နယ်လွှတ်တော်ကိုယ်စား လှယ် ဒေါ်နန်းစမ်းစမ်းအေး၊ မြို့နယ်စည်ပင်သာယာရေးဌာန အမှုဆောင်အရာရှိ ဦးအောင်စည်၊ မြို့နယ်ဥပဒေအရာရှိခေါ်ခင်ဆွေသက်၊ မြို့နယ်စည်ပင်သာယာရေးကော်မတီဥက္ကဋ္ဌ ဦးခင်မောင် ဝင်းတို့က “ပတ်ဝန်းကျင်သန့်ရှင်းသာယာလှပရေး” ခေါင်းစဉ်အောက်ရှိ ကျန်းမာရေး၊ ပညာ ရေး၊ လူမှုဘဝဖွံ့ဖြိုးတိုးတက်ရေး စသည့်အကြောင်းအရာများကို ရှင်းလင်းဆွေးနွေးကြသည်။ ထို့နောက် ဆွေးနွေးပွဲသို့ တက်ရောက်လာကြသော ပြည်သူများက သီပေါသည်များကို မေးမြန်းရာတာဝန်ရှိသူများက ပြန်လည်ဖြေကြားခဲ့ကြောင်း သိရသည်။ ဝိုင်း(သီပေါ)



MTV ဆုပေးပွဲမှာ တေးအယ်လ်ဘမ်သစ်မှ တေးသီချင်းတွေနဲ့ တေလာဆွစ် ဖျော်ဖြေ

လတ်တလောပြုလုပ်ခဲ့တဲ့ တေးဂီတထူးချွန်ဆုပေးပွဲ တစ်ပွဲဖြစ်တဲ့ “2019 MTV Video Music Awards” ကို ပေါ့ပ်ကြယ်ပွင့် တေလာဆွစ် တက်ရောက်ဖျော်ဖြေခဲ့ပါတယ်။ သူ့ရဲ့ တေးအယ်လ်ဘမ်သစ်ကိုလည်း ပြီးခဲ့တဲ့ သီတင်းပတ်အတွင်းမှာ ထုတ်လွှင့်ထားခဲ့တာကြောင့် တေလာဆွစ်ဟာ အဆိုပါ တေးဂီတဆုပေးပွဲမှာတော့ တေးအယ်လ်ဘမ်သစ်မှ တေးသီချင်းတွေနဲ့ သီဆိုဖျော်ဖြေ ပေးခဲ့ကြောင်း အေးရှားဝမ်းဒေါက်ကွန်းရဲ့ ရေးသားဖော်ပြချက် တွေအရ သိရပါတယ်။

ဩဂုတ် ၂၆ ရက်က ပြုလုပ်ခဲ့တဲ့ ဆုပေးပွဲအခမ်းအနား မှာ တေလာဆွစ်ဟာ သူ့ရဲ့ အမှတ်အသားတစ်ခုလို ဆိုနိုင် တဲ့ နှုတ်ခမ်းနဲ့ အနီရဲ့ရိုက်ဆိုကာ ကော်ဇောနီပေါ် လျှောက် လှမ်းခဲ့ပါတယ်။(ဝဲပုံ)ဒါ့အပြင် ဖျော်ဖြေရာမှာလည်း အဆိုပါ နှုတ်ခမ်းနီကိုပင် ဆိုးထားတာကို တွေ့ခဲ့ရပါတယ်။ ဩဂုတ် ၂၃ ရက်က စတင်ထုတ်လွှင့်ခဲ့တဲ့ “Lover” တေးအယ်လ် ဘမ်မှ “You Need to Calm Down” နဲ့ “Lover” တေးသီချင်းတွေကို သီဆိုဖျော်ဖြေရာမှာတော့ ပရိသတ် တွေကလည်း အားပေးခဲ့ကြတာ တွေ့ရပါတယ်။

ယခုနှစ်ရဲ့ “2019 MTV Video Music Awards” ဆုပေးပွဲမှာ တေလာဆွစ်ဟာ တစ်နှစ်တာရဲ့ ဗီဒီယိုဆုကို “You Need to Calm Down” တေးဗီဒီယိုနဲ့ ရရှိခဲ့ပါ တယ်။ ထူးချွန်ဆုလက်ခံရယူခဲ့ပြီးနောက် အမှတ်တရစကား ပြောကြားချိန်မှာ တေလာဆွစ်က အမေရိကန်မှာ လူ အခွင့်အရေး တန်းတူရရှိရေးအတွက် ထည့်သွင်း ပြောကြား ခဲ့ကြောင်းလည်း သိရပါတယ်။



ဆန်းမီရဲ့ တေးဗီဒီယိုသစ် ထွက်ရှိ

တောင်ကိုရီးယားရဲ့ ကျော်ကြားတဲ့ တေးသံရှင်တစ်ဦးဖြစ်သူ ဆန်းမီဟာ မကြာသေးမီက ကမ္ဘာတစ်ဝန်းမှာ သူ့ရဲ့ တစ်ကိုယ်တော် တေးဂီတဖျော်ဖြေပွဲတွေ ပြုလုပ်ခဲ့တာဖြစ်ပါတယ်။ ဒီနယ်လည် တေးဂီတဖျော်ဖြေပွဲတွေကနေတစ်ဆင့် ဖြစ်တည်လာတဲ့ သူ့ရဲ့ တေးဗီဒီယိုသစ်တစ်ပုဒ်ကိုလည်း လတ်တလောက ထုတ်လွှင့်ခဲ့တာဖြစ်တယ်လို့ စွန်ပီဒေါက်ကွန်းရဲ့ ရေးသားဖော်ပြချက်တွေအရ သိရပါတယ်။

ဆန်းမီဟာ သူ့ရဲ့ တေးသီချင်းသစ် “Lalalay” အတွက် တေးဗီဒီယိုကို ဩဂုတ် ၂၇ ရက်မှာ စတင်ထုတ်လွှင့် ပေးခဲ့တာ ဖြစ်ပါတယ်။ တေးဗီဒီယို ထွက်ရှိမှုနဲ့အတူ ပြုလုပ်ခဲ့တဲ့ အခမ်းအနားမှာတော့ ဆန်းမီက “Lalalay” တေးသီချင်းဟာ မကြာသေးမီက ပြုလုပ်ခဲ့တဲ့ သူ့ရဲ့ တစ်ကိုယ်တော်နယ်လည်တေးဂီတဖျော်ဖြေပွဲ ခရီးစဉ်အတွင်း ပါဝင်ခဲ့တဲ့ မက္ကဆီကို ဖျော်ဖြေပွဲကနေ ဖြစ်ပေါ်လာခဲ့တာဖြစ်ကြောင်းလည်း ထုတ်ဖော်ပြောကြားခဲ့ပါတယ်။

ပြီးခဲ့တဲ့ မတ်လအတွင်း ပြုလုပ်ခဲ့တဲ့ မက္ကဆီကို ဖျော်ဖြေပွဲမှာ ဆန်းမီက ပရိသတ်တွေဟာ တေးဂီတရဲ့ စီးမျောမှုမှာ တစ်ဦးတည်းလို ဖြစ်သွားခဲ့ကြောင်း၊ အသားအရောင်၊ အပြင်အဆင်နဲ့ နယ်မြေဒေသတွေ ကွဲပြားကြပေမယ့် သူ့ရဲ့ တေးသီချင်း သီဆိုဖျော်ဖြေချိန်မှာ အားလုံးဟာ အတူတူလိုက်ပါသီဆိုခံစားကြရင်း တစ်ဦးတည်းကဲ့သို့ ဖြစ်သွားခဲ့ကြ တာကို ခံစားမိခဲ့ကြောင်းနဲ့ ဒီကနေတစ်ဆင့် “Lalalay” တေးသီချင်း ဖြစ်ပေါ်လာခဲ့တာ ဖြစ်တယ်လို့လည်း ဆိုပါ တယ်။ ဒီတေးသီချင်းကို ဆန်းမီက ကိုယ်တိုင်ရေးသားပုံဖော်ထားတာ ဖြစ်တယ်လို့လည်း သိရပါတယ်။

ဆန်းမီဟာ နောက်ထပ်တေးသီချင်းသစ်တစ်ပုဒ်ကိုလည်း ဖန်တီးနေပြီလို့ဆိုပါတယ်။ တေးသီချင်းသစ်ရဲ့ အမည်မှာ စကားလုံးငါးလုံးပါဝင်နေပြီး သူ့အနေနဲ့ အကောင်းဆုံး ကြိုးစားဖန်တီးနေကြောင်းလည်း ပြောကြားခဲ့တယ်လို့ သိရပါတယ်။

ဂိုဟေဆန်းရဲ့ အနုပညာပြပွဲ အောင်မြင်စွာ ကျင်းပပြီးစီး

တောင်ကိုရီးယားမင်းသမီး ဂိုဟေဆန်းဟာ လက်ရှိမှာ ခင်ပွန်းဖြစ်သူနဲ့ကွာရှင်းပြတ်စဲဖို့ရာ လုပ်ဆောင်နေပါတယ်။ ဒီလို လူမှုရေးပြဿနာတွေနဲ့ ကြုံတွေ့နေရချိန်မှာ တစ်ဖက်မှာလည်း သူ့ရဲ့ အနုပညာလှုပ်ရှားမှုတစ်ခုအဖြစ် အနုပညာပြပွဲကို ခင်းကျင်းပြသထားတာ ဖြစ်ပါတယ်။ ဒီပြပွဲတွေကို အောင်မြင်စွာပြုလုပ်နိုင်ခဲ့ပြီး ပြပွဲကရရှိခဲ့တဲ့ ဝင်ငွေကိုလည်း လှူဒါန်းခဲ့ကြောင်း စွန်ပီဒေါက်ကွန်းရဲ့ ရေးသားဖော်ပြချက်တွေအရ သိရပါတယ်။

ဩဂုတ် ၂၇ ရက်မှာ ဂိုဟေဆန်းက အင်စတာဂရမ်စာမျက်နှာပေါ်မှာ သူ့ရဲ့ အိမ်မွေး ခွေးလေးနဲ့အတူ ရိုက်ကူးထားတဲ့ ဓာတ်ပုံကိုဖော်ပြခဲ့ပါတယ်။ အဆိုပါဓာတ်ပုံနဲ့အတူ သူ့ရဲ့ ပန်းချီပြခန်းမှာ သူ့ရေးဆွဲထားတဲ့ ပန်းချီကားရှေ့မှာထိုင်နေတဲ့ ခွေးလေးရဲ့ပုံကိုလည်း ပူးတွဲ ဖော်ပြခဲ့ပါတယ်။ ဒါ့အပြင် ဂိုဟေဆန်းက သူ့ရဲ့ ၁၀ မှာ ခွေးလေးရိုနေလို့သာ အထီးကျန်မဆန် တာဖြစ်ကြောင်းလည်း ထည့်သွင်းရေးသားဖော်ပြခဲ့ပါတယ်။

ဂိုဟေဆန်းရဲ့ အနုပညာပြပွဲဟာ လတ်တလောမှာ ပြီးဆုံးသွားခဲ့ပြီဖြစ်ကာ အဆိုပါ အနုပညာပြပွဲက ရရှိခဲ့တဲ့ ဝင်ငွေတွေကို အိမ်မွေးတိရစ္ဆာန်တွေကို စောင့်ရှောက်တဲ့ အဖွဲ့အစည်းတွေကို လှူဒါန်းခဲ့ပါတယ်။ တိရစ္ဆာန်လေးတွေအတွက် လိုအပ်နေတဲ့အရာတွေမှာ သုံးစွဲအတွက် ဂိုဟေဆန်းက ဝမ်းနှစ်သန်း လှူဒါန်းခဲ့တာဖြစ်တယ်လို့လည်း သိရပါတယ်။

ဂိုဟေဆန်းဟာ တောင်ကိုရီးယား အနုပညာလောကမှာ စွယ်စုံရအနုပညာရှင်တစ်ဦးအဖြစ် အများက သတ်မှတ်ထားသူတစ်ဦးပါ။ သူ့ဟာ ပန်းချီဆွဲခြင်း၊ စာရေးသားခြင်းတွေမှာလည်း ထူးချွန်သူတစ်ဦးဖြစ်ပြီး သရုပ်ဆောင်တစ်ဦးအဖြစ်သာမက ဒါရိုက်တာတစ်ဦးအဖြစ်လည်း လုပ်ဆောင်နေသူ ဖြစ်ပါတယ်။ သူ့ရဲ့ လတ်တလော ကြုံတွေ့နေရတဲ့ လူမှုရေးပြဿနာ တွေကြောင့် သူ့ရဲ့ စာအုပ်သစ် ထွက်ရှိမယ့်ရက်ကို ရွှေ့ဆိုင်းထားခဲ့တာ ဖြစ်တယ်လို့လည်း သိရပါတယ်။



စိတ်ကျန်းမာရေးအခြေအနေကြောင့် အနုပညာလှုပ်ရှားမှုတွေကနေ ခေတ္တအနားယူသွားမယ့် မင်န



တောင်ကိုရီးယားရဲ့ ကျော်ကြားတဲ့ အမျိုးသမီး ပေါ့ပ်တေးဂီတ အဖွဲ့တစ်ဖွဲ့ဖြစ်တဲ့ “TWICE” ရဲ့ အဖွဲ့ဝင်တစ်ဦးဖြစ်သူ မင်နဟာ စိတ်ကျန်းမာရေးပြဿနာတွေကြောင့် အနု ပညာလှုပ်ရှားမှုတွေကနေ ခေတ္တအနားယူ ထားခဲ့တာဖြစ်ပါတယ်။ အဖွဲ့ဟာ လာမယ့်လ အတွင်း တေးအယ်လ်ဘမ်သစ် ထွက်ရှိဖို့ရာ ပြင်ဆင်နေတာဖြစ်ပြီး ဒီတေးအယ်လ်ဘမ်သစ် အတွက် ပရိုမိုးရှင်းလုပ်ငန်းတွေ လုပ်ဆောင် ရမှာတော့ မင်န ပါဝင်နိုင်ဖို့ရာ မသေချာ ကြောင်းနဲ့ မင်နရဲ့ လက်ရှိကျန်းမာရေးအခြေ အနေကိုလည်း လတ်တလောမှာ အေဂျင်စီက

အေဂျင်စီရဲ့ ပြောကြားချက်တွေအရ သိရပါတယ်။ ရှေ့ဆက်လုပ်ဆောင်သွားမယ့် အဖွဲ့ရဲ့ အနုပညာလှုပ်ရှားမှုတွေမှာ မင်နအနေ နဲ့ ပါဝင်သွားဖို့ရာကိုတော့ ဆွေးနွေးလုပ်ဆောင် သွားမှာ ဖြစ်တယ်လို့လည်း သိရပါတယ်။

မင်နဟာ ပြီးခဲ့တဲ့ ဇူလိုင်လအတွင်း ပြုလုပ်ခဲ့တဲ့ အဖွဲ့ရဲ့ နယ်လည်တေးဂီတဖျော် ဖြေပွဲခရီးစဉ်အတွင်း တောင်ကိုရီးယားကို ပြန်လည်ရောက်ရှိလာခဲ့တာ ဖြစ်ပါတယ်။ ဒီလို မင်နတစ်ဦးတည်း ပြန်လည်ရောက်ရှိလာတဲ့ အပေါ် အေဂျင်စီက မင်နဟာ စင်မြင့်ထက်မှာ ဖျော်ဖြေရာမှာ အလွန်အမင်း စိုးရိမ်ပူပန်စိတ် တွေဖြစ်နေတာကြောင့် ဖျော်ဖြေပွဲတွေကနေ ထွက်ခဲ့တာဖြစ်ကြောင်းနဲ့ ပြန်လည်ကောင်း မွန်ဖို့ရာ အနားယူသွားမှာ ဖြစ်ကြောင်း ပြောကြားခဲ့တယ်လို့လည်း သိရပါတယ်။

“TWICE” ဟာ အဖွဲ့ရဲ့ တေးအယ်လ် ဘမ်သစ်ကို လာမယ့်လအတွင်း စတင်ထုတ် လွှင့်သွားမှာဖြစ်ကြောင်း လတ်တလောမှာ ထုတ်ဖော်ပြောကြားခဲ့ပြီး ဖြစ်ပါတယ်။ ဒီတေးအယ်လ်ဘမ်သစ်ကို စက်တင်ဘာလ နှောင်းပိုင်းမှာ စတင်ထုတ်လွှင့်ဖို့ရာ စီစဉ်ထား ပြီး ဒီတေးအယ်လ်ဘမ်သစ်အတွက် ပရိုမိုးရှင်း လုပ်ငန်းတွေမှာ မင်နအနေနဲ့ ပါဝင်လုပ် ဆောင်နိုင်မှာလား ဆိုတာကိုတော့ စောင့်ကြည့်ရမှာ ဖြစ်ပါတယ်။

တစ်ပတ်အတွင်းအားကစားသတင်းများ



ရီးယဲလ်နည်းပြဖြစ်လာရန် မော်ရင်ဟို ဆန္ဒရှိဟုဆို

အသင်းလက်မှတ် ဖြစ်နေတဲ့ နည်းပြ မော်ရင်ဟိုဟာ စပိန်ကလပ် ရီးယဲလ်မက်ဒရစ် အသင်း နည်းပြအဖြစ် ပြန်လည် တာဝန်ထမ်းဆောင်ဖို့ ဆန္ဒရှိနေတယ်လို့ဆိုပါတယ်။ နည်းပြ မော်ရင်ဟိုဟာ မန်ယူအသင်းနဲ့ ချယ်လီဆီး အသင်းတို့မှာလည်း နည်းပြအဖြစ် တာဝန်ယူ ကိုင်တွယ်ခဲ့တာဖြစ်ပြီး ပြီးခဲ့တဲ့ ဒီဇင်ဘာလကတည်းက အသင်းလက်မှတ်ဖြစ်ခဲ့တာဖြစ်ပါတယ်။ စပိန်သတင်းဌာနတွေကတော့ ရာသီအစမှာ ရလဒ်ထင်တိုင်းမပေါက်ခဲ့တဲ့ ရီးယဲလ်မက်ဒရစ် အသင်းကို နည်းပြဟောင်း မော်ရင်ဟို ပြန်လည်ကိုင်တွယ်ဖို့ နီးစပ်နေပြီလို့ ဖော်ပြကြပါတယ်။ မော်ရင်ဟိုဟာ ရီးယဲလ်မက်ဒရစ်မှာ သုံးနှစ်ကြာ တာဝန်ယူခဲ့ပေမယ့် စပိန်လာလီဂါဖလားတစ်လုံးသာရယူနိုင်ခဲ့တာဖြစ်ပါတယ်။ ရီးယဲလ်မက်ဒရစ်မှာ သိသာတဲ့အောင်မြင်မှုမရခဲ့ပေမယ့် အသက် ၅၆ နှစ်အရွယ် မော်ရင်ဟိုကတော့ ဘာနေဗျူးကနေ ပြန်လည်ခေါ်လိမ့်မယ်လို့ မျှော်လင့်ထားတာဖြစ်ပါတယ်။



စာချုပ်သက်တမ်းကုန်ရင် လီဗာပူးကနေ ထွက်ခွာမယ်ဆိုတဲ့ ကလော့

လီဗာပူးအသင်းနည်းပြ ကလော့ဟာ အခုလက်ရှိစာချုပ် သက်တမ်းကုန်ဆုံးခဲ့ရင် အသင်းကနေထွက်ခွာမယ်လို့ အရိပ်အမြွက်ပြောကြားထားခဲ့တာကြောင့် လီဗာပူးအသင်း တာဝန်ရှိသူတွေဟာ နည်းပြ ကလော့ရဲ့နေရာမှာ အသင်းရဲ့ကွင်းလယ်ကစားသမားဟောင်းတစ်ဦးဖြစ်တဲ့ စတီဗင်ဂျာရတ်နဲ့ အစားထိုးသွားဖို့လည်း စီစဉ်နေတယ်လို့ဆိုပါတယ်။ နည်းပြ ကလော့ဟာ ၂၀၁၅ ခုနှစ်အတွင်းက ဒေါ်မွန်အသင်းကနေ လီဗာပူးအသင်းကို ပြောင်းရွှေ့တာဝန်ယူခဲ့တာဖြစ်ပြီး သူ့ရဲ့လက်ရှိစာချုပ်သက်တမ်းဟာ ၂၀၂၂ ခုနှစ်မှာ ကုန်ဆုံးမှာလည်းဖြစ်ပါတယ်။ လီဗာပူးအသင်းပိုင်ရှင်ကတော့ ကလော့ကို ကာလရှည် စာချုပ်တစ်ရပ်ထပ်တိုးချုပ်ဆိုဖို့စီစဉ်နေတာဖြစ်ပြီး နည်းပြ ကလော့ကိုယ်တိုင်ကတော့ လီဗာပူးအသင်းနဲ့ ကျန်ရှိနေတဲ့ သုံးနှစ်တာအချိန် ကုန်ဆုံးခဲ့ရင် အသင်းကနေထွက်ခွာမယ်လို့ ပြောခဲ့ပါတယ်။ နည်းပြ ကလော့ ထွက်ခွာသွားခဲ့ရင် အစားထိုးအသင့်တော်ဆုံးနည်းပြဟာ စတီဗင်ဂျာရတ်လို့ ယူဆထားပြီး စတီဗင်ဂျာရတ်ဟာ လက်ရှိမှာ စကော့တလန်ကလပ် ရိန်းဂျားအသင်းနည်းပြအဖြစ် တာဝန်ယူနေကာ ရာသီအစမှာ သုံးပွဲဆက်အနိုင်ရရှိအောင်လည်း စွမ်းဆောင်ပေးထားနိုင်ခဲ့တာ ဖြစ်ပါတယ်။

အင်တာမီလန်နဲ့အတူ ပထမဆုံးစီးရီးအေသွင်းဂိုးသွင်းယူနိုင်ခဲ့တဲ့ လူကာကူ

နိုင်လင်းကြည်

တိုက်စစ်မှူး လူကာကူဟာ အင်တာမီလန်အသင်းနဲ့အတူ သူ့ရဲ့ပထမဆုံးသော စီးရီးအေသွင်းဂိုးကို သွင်းယူနိုင်ခဲ့ပြီဖြစ်ပါတယ်။ လူကာကူဟာ ဩဂုတ် ၈ ရက်က မန်ယူအသင်းကနေ အင်တာမီလန်အသင်းကို အသင်းရဲ့ စံချိန်တင်ပြောင်းရွှေ့ကြေး ပေါင် ၇၄ သန်း (ယူရိုသန်း ၈၀) နဲ့ ပြောင်းရွှေ့ခဲ့တာဖြစ်ပြီး အင်တာမီလန်အသင်းနဲ့ လက်စီအသင်းတို့ ယှဉ်ပြိုင်ကစားခဲ့တဲ့ အီတလီစီးရီးအေပွဲစဉ်မှာ အင်တာမီလန်အသင်းနဲ့ အတူ ပထမဆုံးသောစီးရီးအေသွင်းဂိုးကိုသွင်းယူနိုင်ခဲ့ပါတယ်။ လူကာကူဟာ ပွဲကစားချိန် မိနစ် ၆၀ မှာ သွင်းယူပေးခဲ့တာဖြစ်ပြီး အဲဒီပွဲစဉ်မှာ အင်တာမီလန်အသင်းက လေးဂိုးပြတ်နဲ့အနိုင်ရရှိခဲ့တာဖြစ်ပါတယ်။ လက်စီအသင်းကတော့ အင်တာမီလန်အသင်းကို ဂိုးပြတ်ရှုံးနိမ့်ခဲ့တဲ့အပြင် ပွဲကစားချိန် ၇၆ မိနစ်မှာ ဖာရီယာ့စ် တိုက်ရိုက်အန်ကတ်နဲ့ထုတ်ပယ်ခံခဲ့ရတာကြောင့် တစ်ယောက်လျော့နဲ့ ကစားခဲ့ရတာဖြစ်ပါတယ်။ တိုက်စစ်မှူး လူကာကူဟာ ၂၀၁၇ ခုနှစ်မှာ အဲဗာတန်အသင်းကနေ မန်ယူအသင်းကို ပြောင်းရွှေ့ကြေးပေါင် ၇၅ သန်းနဲ့ ပြောင်းရွှေ့ခဲ့တာဖြစ်ပြီး မန်ယူအသင်းအတွက် ၉၆ ပွဲမှာ ၄၂ ဂိုးသွင်းယူနိုင်ခဲ့သူဖြစ်ပါတယ်။



စပါးအသင်းက တစ်ပတ်ပေါင်နှစ်သိန်းနဲ့ စာချုပ်သစ်ကမ်းလှမ်းမှု အဲရစ်ဆင်ရဲ့ ကိုယ်စားလှယ်ဖြစ်သူ စဉ်းစားမည်မဟုတ်ဟုဆို

စပါးအသင်းဟာ ကွင်းလယ်ကစားသမား အဲရစ်ဆင်ကို အသင်းမှာဆက်ရှိနေရေးအတွက် တစ်ပတ်လုပ်ခလစာ ပေါင်နှစ်သိန်းနဲ့ စာချုပ်သစ်ချုပ်ဆိုဖို့ ကမ်းလှမ်းထားပေမယ့် အဲရစ်ဆင်ရဲ့ကိုယ်စားလှယ်ဖြစ်သူကတော့ အဲဒီကိစ္စကို စဉ်းစားမှာမဟုတ်ဘူးလို့ ဆိုပါတယ်။ အသက် ၂၇ နှစ်အရွယ်ရှိ အဲရစ်ဆင်ဟာ စပိန်လာလီဂါ ထိပ်တန်းအသင်းတွေဖြစ်တဲ့ ရီးယဲလ်မက်ဒရစ်အသင်းနဲ့ ဘာစီလိုနာအသင်းတို့ကို ပြောင်းရွှေ့ကစားဖို့ဆန္ဒရှိနေတာလည်း ဖြစ်ပါတယ်။ ရီးယဲလ်မက်ဒရစ်အသင်းဟာ ဥရောပစေ့ကွက်မပိတ်မီခေါ်ယူမယ်လို့ဆိုထားပေမယ့် လက်ရှိအချိန်အထိတော့ တရားဝင်ကမ်းလှမ်းထားတာမရှိသေးပါဘူး။ အဲရစ်ဆင်ဟာ ပရော်ဖက်ရှင်နယ်ကစားသမားအဖြစ် ဆက်လက်ရှင်သန်နေလိမ့်မယ်လို့ နည်းပြ ပိုချက်တီနိုကဆိုခဲ့ပေမယ့် နယူးကာဆယ်နဲ့ပွဲစဉ်မှာတော့ အဲရစ်ဆင်ရဲ့ခြေစွမ်းဟာ ကျဆင်းခဲ့တယ်လို့ ပြောပါတယ်။ လက်ရှိမှာ ရီးယဲလ်မက်ဒရစ်အသင်းက ပေါင်သန်း ၅၀ တောင်ပေးခေါ်ဖို့ ဆန္ဒမရှိတဲ့အပြင် ဘာစီလိုနာအသင်းကလည်း ဖရန်ကိုဂျော့ကို ခေါ်ယူပြီးတဲ့နောက် အဲရစ်ဆင်ကို ခေါ်ယူဖို့ ရည်ရွယ်ချက်ကို ဖျက်သိမ်းခဲ့တယ်လို့ဆိုပါတယ်။ အဲဒါကြောင့် လက်ရှိအခြေအနေအရ အဲရစ်ဆင်ဟာ စပါးအသင်းမှာပဲ ဆက်ရှိနေဦးမှာဖြစ်ပါတယ်။



အာဆင်နယ်အသင်းကနေ နာချိုမြွန်ရီယယ်ကို ထွက်ခွာခွင့်ပြုမယ်

ဝါရင့်နောက်တန်းကစားသမား နာချိုမြွန်ရီယယ်အနေနဲ့ အသင်းကနေ ထွက်ခွာဖို့ တောင်းဆိုလာခဲ့မယ်ဆိုရင် ယခုတစ်ပတ်ထဲမှာ အသင်းကနေ ထွက်ခွာခွင့်ပြုဖို့ ပြင်ဆင်ထားတယ်လို့ အာဆင်နယ်အသင်းက ဆိုပါတယ်။ နောက်တန်းကစားသမား နာချိုမြွန်ရီယယ်ဟာ စပိန်လာလီဂါကလပ် ရီးယဲလ်ဆိုဒက်အသင်းကို ပြောင်းရွှေ့ဖို့ ဆန္ဒရှိနေတာဖြစ်ပါတယ်။ အသက် ၃၃ နှစ်အရွယ် နာချိုမြွန်ရီယယ်ဟာ အာဆင်နယ်အသင်းနဲ့အတူ စာချုပ်သက်တမ်းက နောက်ဆုံးနှစ်ကို ရောက်ရှိနေပြီလည်းဖြစ်ပါတယ်။ ဒါကြောင့် အာဆင်နယ်အသင်းမှာ ဆက်နေဖို့စာချုပ်သစ်ချုပ်ဆိုမှာမဟုတ်ဘူးဆိုတာလည်း အသင်းတာဝန်ရှိသူတွေက သိနေတယ်လို့ဆိုပါတယ်။ အသင်းနည်းပြ အမ်မရီအနေနဲ့ နာချိုမြွန်ရီယယ်ကို တစ်နှစ်သက်တမ်းတိုးခွင့်အပါအဝင် နှစ်နှစ်သက်တမ်းရှိ စာချုပ်တစ်ရပ်ချုပ်ဆိုဖို့ ဆန္ဒရှိနေတာဖြစ်ပါတယ်။ ဒါပေမယ့် ကစားသမားကိုယ်တိုင်က ရီးယဲလ်ဆိုဒက်ကို ပြောင်းဖို့ဆုံးဖြတ်ထားတယ်လို့ ဆိုပါတယ်။ အာဆင်နယ်အသင်းဟာ လွန်ခဲ့တဲ့ခြောက်နှစ်က နာချိုမြွန်ရီယယ်ကို မာလာဂါအသင်းကနေ ပြောင်းရွှေ့ကြေးပေါင် ၈ သေမ ၅ သန်းနဲ့ ခေါ်ယူခဲ့တာဖြစ်ပါတယ်။



ဘုရား၊ ရဟန်း၊ ကျောင်း ဒါယကာမကြီး

နေရှင်နယ်ကျောင်းဆရာမကြီး ဒေါ်သန်းသန်း(အထက-၂၊ ငြိမ်း)

အသက်(၁၀၀)

မန္တလေးမြို့၊ အမှတ်(၁၈၃)၊ (၇၆)လမ်း၊ ၂၆-၂၇ လမ်းကြား၊ စိတ္တရမဟိရ်နေ (ပိုလ်မြင့်ကြည်)၊ ဒေါ်နနစိန်(အထက-၃၊ ငြိမ်း)၊ ရန်ကုန်မြို့နေ ပိုလ်မှူးကြီးအောင်မြင့်(ငြိမ်း)-ဒေါ်အေးအေးမြင့်၊ ရမည်းသင်းမြို့နေ ဦးစိုးမြင့်-ဒေါ်ယဉ်ယဉ်စိန် (အထက-၁၊ ငြိမ်း)၊ မန္တလေးမြို့နေ ဦးအောင်တင့်၊ ရန်ကုန်မြို့နေ ဒုတိယပိုလ်မှူးကြီးညီညီ(ငြိမ်း)-ဒေါ်နန်းမြဖူး(“ဖူး” ဧည့်ရိပ်မွန်၊ မူဆယ်)၊ မန္တလေးမြို့နေ ဦးခင်မောင်မြင့်-ဒေါ်ကြည်ကြည်စိန်(“အေးကြူ”ပုံနှိပ်တိုက်)၊ ဦးအောင်သူ-ဒေါ်တင်တင်ဝင်း(ရွှေမိုး-ဧည့်ရိပ်မွန်)တို့၏ ကျေးဇူးရှင်မွေးသမိခင်ကြီး၊ မြေး ၁၁ ယောက်၊ မြစ်သုံးယောက်တို့၏ အဘွား၊ ဦးစိန်ရိပ် (မြို့မကုန်သွယ်ရေး မန်နေဂျာ-ငြိမ်း)၏ ချစ်ဇနီးသည် ၂၆-၈-၂၀၁၉ (တနင်္လာနေ့) နံနက် ၁၀:၃၀ နာရီတွင် ကွယ်လွန်သွားပါသဖြင့် ၂၈-၈-၂၀၁၉ (ဗုဒ္ဓဟူးနေ့) မွန်းလွဲ ၁ နာရီတွင် မန္တလေးမြို့၊ (၇၆)လမ်း၊ ၂၆-၂၇ လမ်းကြားနေအိမ်မှ အေးရိပ်ငြိမ်သုသာန်သို့ ပို့ဆောင် မီးသဂြိုဟ်မည်ဖြစ်ပါကြောင်း ရပ်နီးရပ်ဝေးရှိ ဆွေမျိုးမိတ်သင်္ဂဟအပေါင်းတို့အား အကြောင်းကြားအပ်ပါသည်။

ကျန်ရစ်သူမိသားစု

ဘုရား၊ ရဟန်း၊ သိမ်၊ ကျောင်း ဒါယကာမကြီး ဒေါ်အေးခင် (မောင်တော) အသက်(၉၉)နှစ် ရန်ကုန်မြို့၊ ပုဇွန်တောင်မြို့နယ်၊ ရေကျော်၊ (၈)ရပ်ကွက်၊ ယုဇနလမ်း၊ အမှတ် (၅)နေ (ဦးဘဦး-ဒေါ်မန)တို့၏သမီး၊ (ဦးဦးစောထွန်း)၏ဇနီး၊ ဒေါက်တာခင်မောင်ကြီး-ဒေါက်တာသန်းသန်းအေး၊ ဒုတိယပိုလ်မှူးကြီးစောမောင် (တပ်မတော်ဆေး တက္ကသိုလ်-ငြိမ်း)-ဒေါ်ခင်ခင်စု၊ ဒေါက်တာစံသာကျော်(စက်ရုံမှူး-ငြိမ်း၊ စက်မှု-၁)- ဒေါ်တင်တင်ဝင်း(ထ/မြ-ငြိမ်း၊ လ-၁၊ တောင်ငူတက္ကသိုလ်)၊ ဒေါ်ခင်သာ(ထ/မြ-ငြိမ်း၊ ထ-၁၊ မင်္ဂလာတောင်ညွန့်)၊ ဒေါက်တာဒေါ်ခင်အေး (ဒုတိယပါမောက္ခချုပ်-ငြိမ်း၊ စစ်တွေတက္ကသိုလ်၊ Kings International School)၊ (ဦးအောင်ခိုင်)-ဒေါ်ခင်နီသန်း၊ ဦးစိန်သန်း-ဒေါက်တာဒေါ်ခင်ခိုင်(ပါမောက္ခ/ဌာနမှူး၊ ရုက္ခဗေဒဌာန၊ ရန်ကုန်အစောပိုင်း တက္ကသိုလ်)တို့၏ချစ်လှစွာသောမိခင်ကြီး၊ မြေး ရှစ်ယောက်တို့၏ အဘောင်ရှင်သည် ၂၆-၈-၂၀၁၉ (တနင်္လာနေ့) ည ၁၀:၃၀ နာရီတွင် ကွယ်လွန်သွားပါသဖြင့် ၂၈-၈-၂၀၁၉ (ဗုဒ္ဓဟူးနေ့) ညနေ ၄ နာရီတွင် ရေဝေးသုသာန်သို့ ပို့ဆောင်မီးသဂြိုဟ်မည်ဖြစ်ပါသည်။ (ပုဇွန်တောင်မြို့နယ်၊ ရေကျော်၊ ၈-ရပ်ကွက်၊ ယုဇနလမ်း၊ အမှတ်-၅ နေအိမ်မှ ကားများ မွန်းလွဲ ၂ နာရီတွင် ထွက်ပါမည်။) ကျန်ရစ်သူမိသားစု

မောင်တောမြို့နယ်အသင်း(ရန်ကုန်မြို့) ဘုရား၊ ရဟန်း၊ သိမ်၊ ကျောင်း ဒါယကာမကြီး ဒေါ်အေးခင် (မောင်တော) အသက်(၉၉)နှစ် မောင်တောမြို့နယ်အသင်း ရန်ကုန်၏ရာသက်ပန်အသင်းဝင် ဒေါ်အေးခင်သည် ၂၆-၈-၂၀၁၉ (တနင်္လာနေ့) ည ၁၀:၃၀ နာရီတွင် ကွယ်လွန်သွားပါသဖြင့် ၂၈-၈-၂၀၁၉ (ဗုဒ္ဓဟူးနေ့) ညနေ ၄ နာရီတွင် ရေဝေးအေးအေးတိုက်မှ ရေဝေးသုသာန်သို့ ပို့ဆောင်မီးသဂြိုဟ်မည် ဖြစ်ပါ၍ မောင်တောမြို့နယ် အသင်းသူ/အသင်းသားများ လိုက်ပါ ပို့ဆောင်ကြပါရန်။ (ရေကျော်၊ ယုဇနလမ်း၊ အမှတ်-၅ မှ ကားများ မွန်းလွဲ ၂ နာရီတွင် ထွက်ပါမည်။) အမှုဆောင်အဖွဲ့

ဒေါ်ဝင်းမာ (မော်လမြိုင်) အသက်(၆၂)နှစ် ရန်ကုန်မြို့၊ တောင်ငူတက္ကသိုလ်မြို့နယ်၊ (၁၄/၂)ရပ်ကွက်၊ ၎က်တော် လမ်း၊ အမှတ်(၁၉၁/၁)နေ (ဦးဂွမ်းရဲ-ဒေါ်တင်ညွန့်)တို့၏သမီး၊ (ဦးထွန်းငြိမ်း-ဒေါ်သန်းစိန်)တို့၏ သမီးချေးမ၊ (ဦးထွန်းသိန်း)၏ဇနီး၊ ဦးနိုင်နိုင်ဦး (Gewin Maritime Co., Ltd)-ဒေါ်လွင်လွင်ဦး၊ ဦးခင်မောင်ကျော် (Raffles Shipping Co., Ltd)-ဒေါ်ခင်မာထွန်း၊ ဦးကျော်သူထွန်း-ဒေါ်ကျော်ကျော်ဦး (Y.C.D.C.၊ ရေးများဌာန)၊ (ဦးသိန်းထူးအောင်)-ဒေါ်ခင်ခင်ခင်ဦး၊ ဦးပြည့် မြိုးသိန်း(Lizstar Co.,Ltd)-ဒေါ်ခင်ခင်ခင် (Htoo Foundation)တို့၏ မွေးသမိခင်၊ မခိုင်မြတ်နိုးကျော်၊ မရွှေရည်ဝင်း၊ မောင်အောင်စုန်းမြတ်၊ မောင်ကောင်းခင်ကျော်၊ မောင်မြတ်ဘုန်းခင်၊ မပြည့်သဒ္ဓါတို့၏အဘွား ဒေါ်ဝင်းမာသည် ၂၇-၈-၂၀၁၉ (အင်္ဂါနေ့) နံနက် ၀၈:၃၀ နာရီတွင် ကွယ်လွန် သွားပါသဖြင့် ၂၉-၈-၂၀၁၉ (ကြာသပတေးနေ့) ညနေ ၃ နာရီတွင် ရေဝေး သုသာန်သို့ ပို့ဆောင်မီးသဂြိုဟ်ပါမည်။ (နေအိမ်မှကားများ မွန်းလွဲ ၁:၃၀ နာရီတွင် ထွက်ပါမည်။) ကွယ်လွန်သူအားရည်စူး၍ ၂၉-၈-၂၀၁၉ (တနင်္လာနေ့) တွင် အထက်ပါနေအိမ်သို့ ရက်လည်ဆွမ်းကျွေးတရားတော်နာကြွရောက် ပါရန် ဖိတ်ကြားအပ်ပါသည်။ ကျန်ရစ်သူမိသားစု

ဝမ်းနည်းကြေကွဲခြင်း ဒေါ်စောညွန့် အသက်(၉၆)နှစ် ရန်ကုန်စီးပွားရေးတက္ကသိုလ် (၁၉၇၁-၇၅) ကျောင်းဆင်းသုဇာတိ(၁၉၇၁-၇၅) (B.com-AA)(ရန်ကင်း)၏ မိခင် တိုက်(၁၀၄) အခန်း(၇) ရန်ကင်းလမ်းသွယ်(၆)၊ (၁)ရပ်ကွက်၊ ရန်ကင်းမြို့နယ်၊ ရန်ကုန်မြို့နေ ဒေါ်စောညွန့်သည် ၂၈-၈-၂၀၁၉ ရက်တွင် ကွယ်လွန်သွားပါသဖြင့် မိသားစုနှင့်ထပ်တူ ဝမ်းနည်းကြေကွဲရပါသည်။ မိခင်ကြီးကောင်းရာသုဂတိရောက် ပါစေ။ ရန်ကုန်စီးပွားရေးတက္ကသိုလ်(၁၉၇၁-၇၅) ကျောင်းဆင်းသုဇာတိများ

အနိစ္စ ဒေါ်လှလှ အသက်(၇၃)နှစ် ရန်ကုန်မြို့နေ (ဒေါက်တာအာယု-ဒေါ်ကြင်စင်)တို့၏သမီး၊ ရန်ကုန်မြို့နေ (ဦးကျော်အေး-ဒေါ်ဖြူ)တို့၏ သမီးချေးမ၊ ရန်ကုန်မြို့၊ အင်းစိန်မြို့နယ်၊ ကွက်သစ် ရပ်ကွက်၊ ကွက်သစ် (၂)လမ်း အနောက်၊ အမှတ် (၄၈)နေ ဦးချိန်ဟောက်(ခ) ဦးအေးထွန်း၏ ချစ်လှစွာသောဇနီး၊ ဦးသန်းထွန်း-ဒေါ်ဦးဦး၊ ဦးရဲထွန်း(ခ) ဦးအောင်သူ(မပပ)၊ ဦးအောင်သက် ထွန်း(ခ) ဦးအောင်အောင်-မပပတို့၊ ဦးဖြူလေး-မခင်မာထွန်းတို့၏ ချစ်လှစွာ သောမိခင်ကြီး၊ မောင်ရဲနိုင်ထွန်း-မမမိ ခိုင်ဝင်း၊ မငြိမ်းအိအိထွန်း၊ မပပမိ-ဦး၊ မလှအင်ကြင်ကို၊ မအေးအောင်မြင်မင်း၊ မောင်ဖြူသန်းကျော်၊ မခင်သန်းဝတီတို့၏ အဘွားသည် ၂၇-၈-၂၀၁၉ (အင်္ဂါနေ့) နံနက် ၁၀ နာရီတွင် ခရစ် တော်၌အိပ်ပျော်သွားပါသဖြင့် ကျန်ရစ်သူမိသားစုနှင့် ထပ်တူဝမ်းနည်းကြေကွဲရ ပါကြောင်း။ ဥက္ကဋ္ဌ ဘုတ်အဖွဲ့ဝင်များနှင့် ဝန်ထမ်းများ Yangon YMCA

ဦးသန်းဦး လက်ထောက်ညွှန်ကြားရေးမှူး(ငြိမ်း) စက်မှု(၁) စက္ကမာတု အသက်(၈၂)နှစ် ရန်ကုန်မြို့နေ (ဦးခင်မြင့်-ဒေါ်အေး)တို့၏ သားကြီး၊ ရွှေပြည်သာ မြို့သစ်နေ (ဒုပိုလ်မှူးကြီးစိုးမြင့်-ငြိမ်း)-ဒေါ်ယဉ်ယဉ်မှူး မန္တလေးမြို့နေ ရဲမှူးကြီးလှမြင့်(ငြိမ်း)-ဒေါ်ခင်သိန်းတို့၏ အစ်ကိုကြီးသည် ၁၈-၈-၂၀၁၉ (တနင်္ဂနွေနေ့) ညနေ ၅ နာရီတွင် ကွယ်လွန်သွားပါသဖြင့် ၁၉-၈-၂၀၁၉ (တနင်္လာနေ့)တွင် တောင်အင်းမြောက်အင်းသုသာန်သို့ ပို့ဆောင်မီးသဂြိုဟ်ပြီးပါကြောင်း ရပ်ဝေးရပ်နီးမှ ဆွေမျိုးမိတ်သင်္ဂဟ များအား အကြောင်းကြားအပ်ပါသည်။ ကျန်ရစ်သူမိသားစု

အထူးဝမ်းနည်းကြေကွဲခြင်း သိက္ခာတော်ရ ဆရာကြီးဦးမြင့်လွင် ဘုတ်အဖွဲ့ဝင်တော် Yangon YMCA အသက်(၈၂)နှစ် ရန်ကုန်မြို့၊ မြောက်ဥက္ကလာပမြို့နယ်၊ (၈)ရပ်ကွက်၊ နီလာ(၁၁)လမ်း၊ အမှတ် (၃၈၃)နေ ဦးအောင်သူ(ခ)ဦးဖိုးမြ-ဒေါ်အောင်ဘုံတို့၏သား၊ (ဦးဘစိန်-ဒေါ်သိန်း တင်)တို့၏သားသမီး၊ ဒေါ်ရသီစိန်၏ချစ်လှစွာသောမိခင်ဖြစ်ပြီး ဦးကိုကြီး-ဒေါ်သူဇာ လွင်(Alics)၊ ဦးမောင်မောင်လွင်(David)-နန့်တင်တင်ဦး၊ ဦးကျော်စွာလွင် (Henry)-ဒေါ်လှလှထွန်း၊ ဦးဖိုးမြ-ဒေါ်လွင်(Shrew)-နော်လေးသာဇောတို့၏ချစ်လှစွာ သောမိခင်၊ မသိရိကျော်စွာကုမ္ပဏီ၊ စောလမင်းကိုကြီး၊ နော်မေဇွီကိုကြီး၊ မယမင်း ကျော်စွာဒီးတို့၏အဘိုးသည် ၂၇-၈-၂၀၁၉ (အင်္ဂါနေ့) နံနက် ၁၀:၂၀ နာရီတွင် ခရစ် တော်၌အိပ်ပျော်သွားပါသဖြင့် ကျန်ရစ်သူမိသားစုနှင့် ထပ်တူဝမ်းနည်းကြေကွဲရ ပါကြောင်း။ ဥက္ကဋ္ဌ ဘုတ်အဖွဲ့ဝင်များနှင့် ဝန်ထမ်းများ Yangon YMCA

အထူးဝမ်းနည်းကြေကွဲခြင်း ဦးကျော်မိုး (ခ) ကိုမိုး မော်တော်ယာဉ်ဌာန၊ မြန်မာ့အသံနှင့် ရုပ်မြင်သံကြား (ငြိမ်း) အသက်(၅၄)နှစ် မြန်မာ့အသံနှင့် ရုပ်မြင်သံကြား၊ မော်တော်ယာဉ်ဌာနမှ ဦးကျော်မိုး (ခ)ကိုမိုး(ငြိမ်း) အသက်(၅၄)နှစ်သည် ၂၄-၈-၂၀၁၉ ရက်တွင် ကွယ်လွန် သွားကြောင်းကြားသိရပါသဖြင့် မိသားစုနှင့်ထပ်တူထပ်မျှ ဝမ်းနည်းကြေကွဲရ ပါကြောင်း။ မြန်မာ့အသံနှင့် ရုပ်မြင်သံကြားဝန်ထမ်းဟောင်းများအသင်း

ဝမ်းနည်းကြေကွဲခြင်း ဦးဆန်းအောင်ခင် အသက်(၈၁)နှစ် (ဗုဒ္ဓမ္မာ စာသောကဆိုင်ရိုင်ရှင်) သူငယ်ချင်း မာလာခင်၏ဖခင်ဖြစ်သူ ဦးဆန်းအောင်ခင်သည် ၁၀-၈-၂၀၁၉ ရက်တွင် ကွယ်လွန်သွားကြောင်းသိရှိရပါသဖြင့် ကျန်ရစ်သူ မိသားစုနှင့် ထပ်တူဝမ်းနည်းကြေကွဲရပါသည်။ ၁၉၇၄-၁၉၇၇ အတန်းဖော် သူငယ်ချင်းများ(နန့်ယန့်)

ကန်ကွက်နိုင်ကြောင်းကြော်ငြာ မရမ်းကုန်းမြို့နယ်၊ မြေတိုင်းရပ်ကွက် အမှတ်-၁၀၀၀၀၀၊ မြေကွက်အမှတ်-၇/၄-၁ (၀.၀၃)ဧက မြေကွက်တည်နေရာအမှတ်-၁၂ ဂန္ဓမာလမ်း၊ (၈)ရပ်ကွက်၊ မရမ်းကုန်းမြို့နယ်၊ ဒေါ်တင်မေ(၂)/အလန(နိုင်)၂၀၂၀၄၇၇၊ အမည်ပေါက် နှစ်(၆၀) မြေကွက်စာချုပ် ဂရုန်မြေအား အမည်ပေါက်မိခင်ဒေါ်တင် မေ(၂)/အလန(နိုင်)၂၀၂၀၄၇၇မှာ ၂၀-၂၀၀၂ ခုနှစ်တွင်လည်းကောင်း၊ ဖခင်ဖြစ်သူ ဦးအောင်သန်းမှာ ၂၉-၁၁-၁၉၉၄ ရက်တွင် လည်းကောင်း အသီးသီးကွယ်လွန်သွားပါ သဖြင့် ၎င်းတို့သားသမီးများဖြစ်ကြသည့် ဒေါ်နန့်ခင် [၁၂/ဂမတ(နိုင်)၀၀၀၆၆၃]၊ ဒေါ်ခင်ခင်လှ[၁၂/အလန(နိုင်)၀၂၀၂၀၇]၊ ဒေါ်ခင်သန်းစိန်[၂/မနတ(နိုင်)၀၉၀၇၄၇]၊ ဒေါ်ခင်ခင်ခင်[၁၂/အလန(နိုင်)၀၂၀၂၀၆]၊ ဦးခင်ခင်[၁၂/အလန(နိုင်)၀၂ ၁၀၂၀]တို့၏ G.P ရရှိပြီး ကိုယ်တိုင်ပိုင်သည့် ဒေါ်ခင်ခင်မြင့်[၂/မန(နိုင်)၀၀၀၅၅၅]မှ သားသမီးများတော်စပ်ကြောင်း ကျွမ်း ကိုရီးလွှာ ထပ်ဆင့်ကျွမ်းကိုရီးလွှာ သေစာ ရင်း နှစ်(၆၀)မြေကွက်စာချုပ်(ဂရုန်)တို့ကို တင်ပြ၍ အမွေဆက်ခံခိုင်ကြောင်း မြေပုံ ကူးလျှောက်ထားလာရာ တရားဝင်ခိုင်လုံ သောအထောက်အထားများဖြင့် ဤကြော် ငြာပါသည့်နေ့မှစ၍(၇)ရက်အတွင်း ကန် ကွက်နိုင်ပါကြောင်းနှင့် ကန်ကွက်မှုမှန်ကန် လှပထူးလွန်သည့်အတိုင်း ဆက်လက်ဆောင် ရွက်ပေးမည်ဖြစ်ပါကြောင်း အသိပေး ကြေညာအပ်ပါသည်။ ဌာနမှူး မြို့ပြစီမံကိန်းနှင့်မြေမှုန်မှုန် ရန်ကုန်မြို့တော်စည်ပင်သာယာရေး တော်ဝင်

အထူးဝမ်းနည်းကြေကွဲခြင်း Asia Myanmar Shining Star Investment Co.,Ltd. ၏ အမှုဆောင် ဒါရိုက်တာ ဗိုလ်မှူးကြီးအောင်မြင့်(ငြိမ်း)၏ မွေးသမိခင် ဒေါ်သန်းသန်း အသက်(၁၀၀) နှစ်သည် ၁၃၈၁ ခုနှစ် ဝါခေါင်လပြည့်ကျော်(၁၁)ရက် ၂၆-၈-၂၀၁၉ ရက် (တနင်္လာ နေ့) နံနက်(၁၀:၃၀)နာရီတွင် (၉၆)ပါးသောရောဂါဖြင့် မန္တလေးမြို့၌ ကွယ်လွန်သွားပါ သဖြင့် မိသားစုနှင့် ထပ်တူထပ်မျှ ဝမ်းနည်းကြေကွဲရပါသည်။ AMSS ဒါရိုက်တာအဖွဲ့နှင့်ဝန်ထမ်းများ Asia Myanmar Shining Star Investment Co.,Ltd.

ဝမ်းနည်းကြေကွဲခြင်း ကလေးတက္ကသိုလ် အင်္ဂလိပ်စာဌာနမှ (လ/ထ ကထိက) ဦးဝင်းနိုင်ဦးအောင် အမျိုးသားစီမံခန့်ခွဲမှုပညာဒီဂရီကောလိပ်၊ အင်္ဂလိပ်စာ ဌာနမှ ကထိက ဒေါ်သန္တာမင်းတို့၏ဖခင် ဦးလှထွန်း (Gewin Maritime) ကွယ်လွန်သွားကြောင်းသိရှိရပါသဖြင့် မိသားစုနှင့် ထပ်တူဝမ်းနည်းကြေကွဲရပါသည်။ အင်္ဂလိပ်စာဌာန ဆရာ/ဆရာမများ အမျိုးသားစီမံခန့်ခွဲမှုပညာ ဒီဂရီကောလိပ်

အထူးဝမ်းနည်းကြေကွဲခြင်း Asia Myanmar Consortium Development Co.,Ltd. ၏ အမှုဆောင် ဒါရိုက်တာ ဗိုလ်မှူးကြီးအောင်မြင့်(ငြိမ်း)၏ မွေးသမိခင် ဒေါ်သန်းသန်း အသက်(၁၀၀) နှစ်သည် ၁၃၈၁ ခုနှစ် ဝါခေါင်လပြည့်ကျော်(၁၁)ရက် ၂၆-၈-၂၀၁၉ ရက် (တနင်္လာနေ့) နံနက်(၁၀:၃၀)နာရီ တွင် (၉၆)ပါးသောရောဂါဖြင့် မန္တလေးမြို့၌ ကွယ်လွန်သွားပါသဖြင့် မိသားစုနှင့် ထပ်တူထပ်မျှ ဝမ်းနည်းကြေကွဲရပါသည်။ AMCD ကုမ္ပဏီဒါရိုက်တာအဖွဲ့နှင့်ဝန်ထမ်းများ ဦးကျော်ခိုင်+ဒေါ်ခင်ခင်အေး၊ ဦးငြိမ်းအောင်+ဒေါ်ခင်ရွှေ ဦးယဉ်ထွေး+ဒေါ်မင်းမင်းထွန်း၊ ဦးခင်မောင်ဖြူ+ဒေါ်သန်းသန်း

စုံလင်ထောက်(၁၉၈၈) ညီအစ်ကို သူငယ်ချင်းများသို့ ကျေးဇူးတင်လွှာ ကျွန်တော်၏ မိခင်ကြီး ဒေါ်စန်းရီ နာမကျန်းဖြစ်စဉ်မှ ၁၉-၈-၂၀၁၉ ရက်တွင် ကွယ်လွန်သွားပြီး စုပုဒ်ပြုလုပ်သည်အထိ လူကိုယ်တိုင်သော် လည်းကောင်း၊ ဆက်သွယ်မှုနည်း အမျိုးမျိုးဖြင့်သော်လည်းကောင်း၊ နားလည် စာနား၊ အားပေး၊ နှစ်သိမ့် ကူညီခဲ့ကြသည့် ညီအစ်ကို၊ သူငယ်ချင်းများအား အထူးပင်ကျေးဇူးတင်ရှိပါကြောင်း။ ညီညီသာ (ပျဉ်းမနား)

သင့်သွေးဖြင့် အသက်ကယ်ပါ

အထူးဝမ်းနည်းကြေကွဲခြင်း ဒေါ်မြင့်မြင့်သန်း အသက်(၅၃)နှစ် ၁၉၆၆-၁၉၉၄ (မတ်လ) ဥပဒေကျောင်းသားဟောင်း ဦးညိုဌေး၏ ဇနီး ဒေါ်မြင့်မြင့်သန်း အသက်(၅၃)နှစ်သည် ၂၃-၈-၂၀၁၉ (သောကြာနေ့) ညနေ ၄ နာရီတွင် မန္တလေးမြို့၊ ခုတင်(၃၀၀) ဆေးရုံ၌ ကွယ်လွန်သွားကြောင်း သိရ၍ သူငယ်ချင်းမိသားစုနှင့် ထပ်တူထပ်မျှ ဝမ်းနည်းကြေကွဲရပါသည်။ ၈၆/၉၄ (မတ်လ) ဥပဒေကျောင်းသား/ကျောင်းသူဟောင်းများ

မူဆယ် - မန္တလေး - ရန်ကုန် ခရီးသည်တင်ယာဉ်များ မူဆယ်မှ စတင်ပြေးဆွဲ

မူဆယ် ဩဂုတ် ၂၇ ရှမ်းပြည်နယ်(မြောက်ပိုင်း) မူဆယ်မြို့သိန်းသန်းချီကားကြီးကွင်းမှ အဝေးပြေး ခရီးသည်ယာဉ်လိုင်းများအားလုံးသည် ဩဂုတ် ၂၇ ရက် နံနက်ပိုင်းမှစတင်၍ ပြန်လည်ပြေးဆွဲနေပြီဖြစ်ကြောင်း သိန်းသန်းချီကားကြီးကွင်းရှိ အဝေးပြေး ယာဉ်လိုင်းဂိတ်မှူးများ၏ ပြောကြားချက်အရ သိရသည်။

မူဆယ်မြို့သိန်းသန်းချီကားကြီးကွင်းမှ အဝေးပြေးယာဉ်လိုင်းများသည် လုံခြုံရေးဆောင်ရွက်နေစဉ် ဩဂုတ် ၁၅ ရက်မှ ယာယီရပ်နားထားသည်မှာ ၁၁ ရက်ကြာမြင့်နေပြီဖြစ်ပြီး ဩဂုတ် ၂၆ ရက် ညနေ ၅ နာရီ ခန့်တွင် ရန်ကုန်- နေပြည်တော်-မန္တလေးဘက်မှ ခရီးသည်တင်ယာဉ် ခုနစ်စီး မူဆယ်မြို့ သိန်းသန်းချီကားကြီးကွင်းသို့ စာမျက်နှာ ၁၁ ကော်လံ ၁ သို့



ကြေးမုံ ယနေ့ ဖတ်စရာ

လွှတ်တော်ကိုယ်စားလှယ်လောင်းဟူသော အမည်ဂုဏ်ပုဒ်ကို သုံးစွဲဖော်ပြခြင်းနှင့် စပ်လျဉ်း၍ ထုတ်ပြန်ကြေညာ

စာမျက်နှာ » ၈

စီးပွားရေးပိတ်ဆို့မှုများကို ဖြေလျှော့ပေးမှသာ အမေရိကန်နှင့် တွေ့ဆုံမည်ဖြစ်ကြောင်း အီရန်သမ္မတ ဆို

စာမျက်နှာ » ၁၂

အမေဇန်သစ်တော တောမီးလောင်ကျွမ်းမှု ငြိမ်းသတ်ရန် ဂျီ-၇ အဖွဲ့ဝင်နိုင်ငံများ၏ ငွေကြေးအကူအညီကို ဘရာဇီးပယ်ချ

စာမျက်နှာ » ၁၃

မှတ်သားဖွယ်ရာ မိုးချိန်များ
နေပြည်တော် ဩဂုတ် ၂၇

ကြာအင်းဆိပ်ကြီး	၆ ဒသမ ၉၂ လက်မ
ထားဝယ်	၅ ဒသမ ၉၈ လက်မ
မုဒုံ	၅ ဒသမ ၃၅ လက်မ
သံတွဲ	၅ ဒသမ ၂၄ လက်မ
လောင်းလုံး	၅ ဒသမ ၂၀ လက်မ
ကျောက်ဖြူ	၄ ဒသမ ၉၆ လက်မ
ကျိုက္ကမီ	၄ ဒသမ ၉၂ လက်မ
ကျိုက်မရော	၄ ဒသမ ၄၁ လက်မ
ရေး	၄ ဒသမ ၀၆ လက်မ
ကျိုက်ဒုံ	၃ ဒသမ ၉၄ လက်မ
ကိုကိုကျွန်း	၃ ဒသမ ၇၈ လက်မ
ချောင်းဆုံ	၃ ဒသမ ၇၀ လက်မ

အာဆီယံအမျိုးသမီးပြိုင်ပွဲတွင် မြန်မာအသင်း ဖိလစ်ပိုင်ကို ဂိုးပြတ်နိုင်ပြီး တတိယရရှိ


ရန်ကုန် ဩဂုတ် ၂၇ ထိုင်းနိုင်ငံက အိမ်ရှင်အဖြစ် လက်ခံကျင်းပ သည့် ၂၀၁၉ အာဆီယံအမျိုးသမီးပြိုင်ပွဲ တတိယလှည့်နှင့် ဖိလစ်ပိုင်ကို ယနေ့ဆက်လက် ကျင်းပရာ မြန်မာအသင်း တတိယဆု ရရှိခဲ့ သည်။

မြန်မာအသင်း - သုံးဂိုး
ဖိလစ်ပိုင်အသင်း - ဂိုးမရှိ

မြန်မာအမျိုးသမီးအသင်းသည် ဖိလစ်ပိုင် လှည့်နှင့် လွဲချော်ခဲ့သော်လည်း တတိယနေရာ လှည့်တွင် မြေစွမ်းပြကစားကာ နိုင်ပွဲရယူနိုင်ခဲ့ သည်။ ယခုပြိုင်ပွဲတွင် မြေစွမ်း အတိုးတက်ဆုံး

အသင်းအဖြစ် သတ်မှတ်ခံထားရသည့် ဖိလစ်ပိုင်အသင်းသည် ဗီယက်နမ်၊ ထိုင်း စသည်အသင်းများကို ဦးဆောင်ဂိုးသွင်းယူ နိုင်သည်အထိ ဖိအားပေးနိုင်ခဲ့သော်လည်း ယခုပွဲတွင် မြန်မာအသင်း၏ ထိန်းချုပ်မှု အောက်ရောက်နေသောကြောင့် ချေပဂိုးပင် မရဘဲ အရေးနိမ့်ခဲ့ခြင်းဖြစ်သည်။

အသင်းခေါင်းဆောင် ခင်မာလာထွန်း အပါအဝင် အမာခံကစားသမားအစုံအလင် ပါဝင်လာသည့် မြန်မာအသင်းသည် ပွဲစ ကတည်းက တိုက်စစ်ဦးစားပေးပုံစံဖြင့် ပွဲထွက် ခဲ့သည်။ စာမျက်နှာ ၁၁ ကော်လံ ၁ သို့ ၀



မြန်မာနှင့် ဖိလစ်ပိုင်အသင်း ယှဉ်ပြိုင်နေစဉ်။

MINGALAR CINEMAS Mingalar Cinemas facebook

သမ္မတ ၀၁-၂၄၆၆၆၂ ၀၁-၂၄၆၆၆၃	သွင် ၀၁-၃၃၂၅၄၄ ၀၁-၃၃၂၅၄၅	မင်္ဂလာ(၁) ၀၁-၂၄၆၆၆၄ ၀၁-၂၄၆၆၆၅	မင်္ဂလာ ဆုံစင်တော်(၂) ၀၁-၂၄၆၆၆၆ ၀၁-၂၄၆၆၆၇	GoldClass ၀၉ ၂၆၆၆၆၀၉၁၁ ၀၉ ၂၆၆၆၆၀၉၂၂	မင်္ဂလာစံပြ ၀၉ ၂၆၆၆၆၀၉၃၃ ၀၉ ၂၆၆၆၆၀၉၄၄	မင်္ဂလာ/ဥက္ကလာ ၀၉ ၂၆၆၆၆၀၉၅၅ ၀၉ ၂၆၆၆၆၀၉၆၆
မင်္ဂလာတောင် ၀၉ ၂၆၆၆၆၀၉၇၇ ၀၉ ၂၆၆၆၆၀၉၈၈	ရေစာဆောင် ၀၉ ၂၆၆၆၆၀၉၉၉ ၀၉ ၂၆၆၆၆၁၀၀၀	နေပြည်တော် ၀၉ ၂၆၆၆၆၁၀၀၁ ၀၉ ၂၆၆၆၆၁၀၀၂	မင်္ဂလာစံပြ ၀၉ ၂၆၆၆၆၁၀၀၃ ၀၉ ၂၆၆၆၆၁၀၀၄	မင်္ဂလာစံပြ ၀၉ ၂၆၆၆၆၁၀၀၅ ၀၉ ၂၆၆၆၆၁၀၀၆	မင်္ဂလာစံပြ ၀၉ ၂၆၆၆၆၁၀၀၇ ၀၉ ၂၆၆၆၆၁၀၀၈	မင်္ဂလာစံပြ ၀၉ ၂၆၆၆၆၁၀၀၉ ၀၉ ၂၆၆၆၆၁၀၀၁၀
Top Royal ၀၉ ၂၆၆၆၆၁၀၀၁၁ ၀၉ ၂၆၆၆၆၁၀၀၁၂	မင်္ဂလာစံပြ ၀၉ ၂၆၆၆၆၁၀၀၁၃ ၀၉ ၂၆၆၆၆၁၀၀၁၄	မင်္ဂလာ (ဂမန်းပွင့်) ၀၉ ၂၆၆၆၆၁၀၀၁၅ ၀၉ ၂၆၆၆၆၁၀၀၁၆	ဝင်းလိုက် မန္တလေး ၀၉ ၂၆၆၆၆၁၀၀၁၇ ၀၉ ၂၆၆၆၆၁၀၀၁၈	မင်္ဂလာစံပြ ၀၉ ၂၆၆၆၆၁၀၀၁၉ ၀၉ ၂၆၆၆၆၁၀၀၂၀	Central Point ၀၉ ၂၆၆၆၆၁၀၀၂၁ ၀၉ ၂၆၆၆၆၁၀၀၂၂	မင်္ဂလာစံပြ ၀၉ ၂၆၆၆၆၁၀၀၂၃ ၀၉ ၂၆၆၆၆၁၀၀၂၄
တောင်အုပ် ၀၉ ၂၆၆၆၆၁၀၀၂၅ ၀၉ ၂၆၆၆၆၁၀၀၂၆	မင်္ဂလာ ၀၉ ၂၆၆၆၆၁၀၀၂၇ ၀၉ ၂၆၆၆၆၁၀၀၂၈	မင်္ဂလာ ၀၉ ၂၆၆၆၆၁၀၀၂၉ ၀၉ ၂၆၆၆၆၁၀၀၃၀	ဝင်းလိုက် မန္တလေး ၀၉ ၂၆၆၆၆၁၀၀၃၁ ၀၉ ၂၆၆၆၆၁၀၀၃၂	မင်္ဂလာစံပြ ၀၉ ၂၆၆၆၆၁၀၀၃၃ ၀၉ ၂၆၆၆၆၁၀၀၃၄	Central Point ၀၉ ၂၆၆၆၆၁၀၀၃၅ ၀၉ ၂၆၆၆၆၁၀၀၃၆	မင်္ဂလာစံပြ ၀၉ ၂၆၆၆၆၁၀၀၃၇ ၀၉ ၂၆၆၆၆၁၀၀၃၈
မင်္ဂလာထွန်းသီရိ ၀၉ ၂၆၆၆၆၁၀၀၃၉ ၀၉ ၂၆၆၆၆၁၀၀၄၀	မင်္ဂလာ ၀၉ ၂၆၆၆၆၁၀၀၄၁ ၀၉ ၂၆၆၆၆၁၀၀၄၂	NEW 3D Cinema တောင်အုပ် ၀၉ ၂၆၆၆၆၁၀၀၄၃ ၀၉ ၂၆၆၆၆၁၀၀၄၄	မင်္ဂလာစံပြ(မတော) ၀၉ ၂၆၆၆၆၁၀၀၄၅ ၀၉ ၂၆၆၆၆၁၀၀၄၆	မင်္ဂလာစံပြ ၀၉ ၂၆၆၆၆၁၀၀၄၇ ၀၉ ၂၆၆၆၆၁၀၀၄၈	မင်္ဂလာစံပြ ၀၉ ၂၆၆၆၆၁၀၀၄၉ ၀၉ ၂၆၆၆၆၁၀၀၅၀	မင်္ဂလာစံပြ ၀၉ ၂၆၆၆၆၁၀၀၅၁ ၀၉ ၂၆၆၆၆၁၀၀၅၂
မင်္ဂလာစံပြ ၀၉ ၂၆၆၆၆၁၀၀၅၃ ၀၉ ၂၆၆၆၆၁၀၀၅၄	မင်္ဂလာ ၀၉ ၂၆၆၆၆၁၀၀၅၅ ၀၉ ၂၆၆၆၆၁၀၀၅၆	တောင်အုပ် ၀၉ ၂၆၆၆၆၁၀၀၅၇ ၀၉ ၂၆၆၆၆၁၀၀၅၈	မင်္ဂလာစံပြ(မတော) ၀၉ ၂၆၆၆၆၁၀၀၅၉ ၀၉ ၂၆၆၆၆၁၀၀၆၀	မင်္ဂလာစံပြ ၀၉ ၂၆၆၆၆၁၀၀၆၁ ၀၉ ၂၆၆၆၆၁၀၀၆၂	မင်္ဂလာစံပြ ၀၉ ၂၆၆၆၆၁၀၀၆၃ ၀၉ ၂၆၆၆၆၁၀၀၆၄	မင်္ဂလာစံပြ ၀၉ ၂၆၆၆၆၁၀၀၆၅ ၀၉ ၂၆၆၆၆၁၀၀၆၆

CRUSH
သမ္မတ၊ သွင်၊ မင်္ဂလာ(၁)၊ TopRoyal၊ စံပြ၊ ဝဇီရာ၊ ဂမန်းပွင့်၊ စိန်ဂေဟာ၊ မ/ဥက္ကလာ၊ ဘုရင့်နောင်(တော)၊ တောင်အုပ်၊ GoldClass မန္တလေး-ဝင်းလိုက်၊ မင်္ဂလာစံပြ၊ မင်္ဂလာစံပြတော်၊ Central Point မတော-စံပြ
ပြည်-မင်္ဂလာထွန်းသီရိ တောင်အုပ်-NEW 3D
ပဲခူး- icon1၊ ရွှေဟင်္သာ၊ မော်လမြိုင်-မင်္ဂလာဘုရင့်
ပုံစာ-မင်္ဂလာမြေစွမ်း၊ မင်္ဂလာ Ocean

ANGEL HAS FALLEN
နေပြည်တော်၊ မင်္ဂလာစံပြ၊ ဂမန်းပွင့်၊ ဘုရင့်နောင်၊ GoldClass၊ မန္တလေး-ဒိုင်းမွန်း။

ONCE UPON A TIME IN HOLLYWOOD
နေပြည်တော်၊ GoldClass၊

LINE WALKER 2
နေပြည်တော်၊
ဒိုင်းကြီးသား

ရွှေစာဆောင်၊ စံပြ၊ ဂမန်းပွင့်၊ စိန်ဂေဟာ၊ မ/ဥက္ကလာ၊ ဘုရင့်နောင်၊ တောင်အုပ်
မန္တလေး-ဒိုင်းမွန်း၊ Central Point ပဲခူး- icon1
ပြည်-ထွန်းသီရိ မတော-စံပြ ပုံစာ- Ocean
ကြီးမြတ်သော မြန်မာ ရွှေစာဆောင်၊ ဂမန်းပွင့်၊ တောင်အုပ်
ပြည်-ထွန်းသီရိ ပဲခူး- icon1

၂၉.၀.၂၀၁၉ ဇန်နဝါရီ ၄ ဖြစ်ပတ်ကားသစ်များ

CRUSH?
မင်္ဂလာစံပြ၊ မင်္ဂလာ/ဥက္ကလာ

ANGEL HAS FALLEN
မင်္ဂလာစံပြ၊ မင်္ဂလာ/ဥက္ကလာ

ONCE UPON A TIME IN HOLLYWOOD
မင်္ဂလာစံပြ၊ မင်္ဂလာ/ဥက္ကလာ

LINE WALKER 2
မင်္ဂလာစံပြ၊ မင်္ဂလာ/ဥက္ကလာ

ရွှေစာဆောင်၊ စံပြ၊ ဂမန်းပွင့်၊ စိန်ဂေဟာ၊ မ/ဥက္ကလာ၊ ဘုရင့်နောင်၊ တောင်အုပ်
မန္တလေး-ဒိုင်းမွန်း၊ Central Point ပဲခူး- icon1
ပြည်-ထွန်းသီရိ မတော-စံပြ ပုံစာ- Ocean
ကြီးမြတ်သော မြန်မာ ရွှေစာဆောင်၊ ဂမန်းပွင့်၊ တောင်အုပ်
ပြည်-ထွန်းသီရိ ပဲခူး- icon1

ပွဲချိန် - ၁၀:၀၀ နာရီ၊ ၁၂:၃၀ နာရီ၊ ၃:၃၀ နာရီ၊ ၆:၃၀ နာရီ၊ ၉:၃၀ နာရီ